

تذكرة الأبرار

دكتور عبد الغفور راشد



مكتبة ارسلان الہ آباد

**Collection of Prof. Muhammad Iqbal Mujaddidi
Preserved in Punjab University Library.**

**پروفیسر محمد اقبال مجددی کا مجموعہ
پنجاب یونیورسٹی لائبریری میں محفوظ شدہ**



تذکرہ الابرار

(تذکرہ علمائے حدیث قصور)



پروفیسر ڈاکٹر عبدالغفور راشد

مکتبہ ارسلاں، الہ آباد (قصور)

جملہ حقوق محفوظ ہیں

129471

تذکرۃ الابرار	نام کتاب:
پروفیسر ڈاکٹر عبدالغفور راشد	نام مولف:
مکتبہ ارسلان، الہ آباد	ناشر:
میٹروپرنٹرز	مطبع:
انیس ظاہر، محمد آصف	کمپوزنگ:
120 روپے	قیمت:

ملنے کے پتے

- 1- مکتبہ السلفیہ، شیش محل روڈ، لاہور
- 2- مکتبہ قدوسیہ، غزنی سٹریٹ، اردو بازار، لاہور
- 3- کتاب سرائے، فرسٹ فلور، الحمد مارکیٹ، غزنی سٹریٹ،
اردو بازار، لاہور
- 4- اسلامی اکادمی، اردو بازار، لاہور

فہرست

90	20- مولانا عبید اللہ ڈھولن ہٹھاڑ	حلقہ قصور
92	21- حاجی محمد ابراہیم شیخ سعد	5 تقریباً از مولانا عبید اللہ انصاری
93	22- چوہدری محمد حسین بھلر لکھنوی	10 -1 مولانا محی الدین لکھوی
94	23- مولانا عبدالحق ڈھولن ہٹھاڑ	27 -2 مولانا عبد القادر قصوری
95	24- حاجی محمد علی فیروز پوری راجہ جنگ	36 -3 مولانا صوفی ولی محمد فتوحی والا
99	25- مولانا محمد ابراہیم بیگ پوری	40 -4 مولانا کمال الدین ڈوگر
100	26- مولانا عبید اللہ انصاری قصور	42 -5 حافظ محمد عظیم میر محمدی
107	27- مولانا عبدالحق سلفی	45 -6 مولانا محمد حیات قصوری
	حلقہ چونیاں	
109	-1 حافظ محمد سلیمان خاں بھوجیانی	50 -7 مولانا عبدالکریم گرنٹھی فیروز پوری
113	-2 مولانا عبدالواحد روپڑی	54 -8 مولانا سید عبدالرحمن شاہ پٹی والے
116	-3 مولانا محمد کنگن پوری	57 -9 مولانا عبدالقدوس میواتی گورگانوی
118	-4 صوفی دین محمد گہلن ہٹھاڑ	62 -10 مولانا امام دین بھکھے گراں
125	-5 مولانا محمد جمشیری	65 -11 مولانا سراج دین وڈانہ
127	-6 مولانا محمد امین گہلن ہٹھاڑ	69 -12 میاں محمد ابراہیم جاگووالہ
130	-7 مولانا ولی اللہ بھاگیوال	73 -13 مولانا محمد دلاؤ دارشد کوٹلوی
132	-8 حافظ عبدالرحمن فتح محمد کلاں	76 -14 مولانا محمد عبداللہ حسینی
134	-9 مولانا امام دین بن غلام محمد	78 -15 مولانا عبدالرحیم رحمانی حسینی
137	-10 میاں سراج دین آکی کے	83 -16 حافظ عبدالرحمن قصوری
142	-11 مولانا ابودلاؤ عبداللہ بابر خانوی	85 -17 مولانا عبدالرحمن انصاری
145	-12 مولانا محمد عبداللہ بابر خانوی	86 -18 مولانا محمد عبداللہ کچہ پکے
		88 -19 سید سعید احمد مشہدی بھمبہ کلاں

206	مولانا عبدالعزیز کوٹ ماہی خان	-5	146	مولانا شفیق الرحمان رحمانی موکل	-13
209	مولانا محی الدین سلفی	-6	148	حاجی شیخ شمس الدین شام کوٹی	-14
212	مولانا حکیم محمد حسین	-7	150	حافظ سیف اللہ حنیف شام کوٹ	-15
218	مولانا عبدالکریم حسینی	-8	153	مولانا محمد عبداللہ ڈوبہ	-16
220	حکیم عبدالعزیز حسینی	-9	154	میاں فتح دین چھانگاماٹکا	-17
224	مولانا حکیم بدر الدین بدر	-10	156	حاجی دین محمد شیخ چونیاں	-18
226	مولانا رضاء اللہ ذوق	-11	158	حکیم احمد دین گہلنوی	-19
229	حافظ بشیر احمد حسینی	12	160	بابا حاجی احمد دین الہ آباد	-20
231	حافظ عبدالرحمن گوہڑوی	13	162	حاجی محمد لقمان موکل	-21
233	مولانا حبیب اللہ شاہ گہلنوی	14	163	مولانا محمد ابراہیم بھاگوکے	-22
235	مولانا شہاب الدین ثاقب زیروی	15	165	مولانا عبدالرحمن سریر	-23
238	مولانا عبدالرحیم کوٹلوی	16	166	مولانا محمد عبداللہ سریر ہٹھار	-24
243	حافظ عبید اللہ حمیر کلاں	17	167	مولانا عبدالغفور موکل	-25
245	حافظ محمد اسحاق حسینی	18	168	مولانا محمد یحییٰ بقا پوری	-26
249	قاری محمد صدیق الحسن حبیب آباد	19	170	مولانا ثناء اللہ بقا پوری	-27
252	میاں مولانا بخش گوہڑوی	20	171	حافظ نور محمد میواتی	-28
254	میاں محمد جمیل گوہڑوی	21	173	مولانا شرف الدین مستووال	-29
			175	شیخ الحدیث مولانا محمد یوسف راجووال	-30
			182	پروفیسر غلام حسین تہاڑیہ ٹکوٹھی	-31
				حلقہ پتوکی	
			186	مولانا حکیم محمد اشرف سندھو	-1
			191	مولانا محمد اسحاق رحمانی	-2
			196	مولانا حافظ محمد ابراہیم کیر پوری	-3
			202	مولانا عبدالقیوم ناروکی بلجہ	-4

بِسْمِ اللّٰهِ الرَّحْمٰنِ الرَّحِیْمِ

تقریظ

مولانا عبدالعظیم انصاری

ضلع قصور مسلک اہل حدیث کے لحاظ سے ایک مردم خیز خطہ ہے۔ اس علاقے میں علمائے لکھویہ اور علمائے غزنویہ کا بہت اثر و رسوخ رہا ہے۔ جواب تک قائم ہے۔ اس لحاظ سے ضلع بھر میں دوسرے اضلاع کی مناسبت سے جماعت کی افرادی قوت قابل رشک ہے۔ اسی حساب سے ضلع میں اہل حدیث علمائے کرام کی تعداد بھی کثرت سے رہی ہے۔ اور اب بھی موجود ہے۔ لیکن آج تک کسی اہل قلم نے ان علماء و فضلاء کی دینی، ملی، سیاسی اور رفاہی خدمات اور ان کے سیر و سوانح کی طرف عنان توجہ مبذول نہیں فرمائی۔

شخصیات و رجال کا تذکرہ، تاریخ و سیر کے موضوع کو ہدف تحریر ٹھہرانا اور وسعت علمی و ذہنی بساط کے مطابق اس فن پر سیر حاصل بحث کرنا مسلمانوں کا ہمیشہ سے دلچسپی کا باعث رہا ہے۔ خصوصاً اصحاب علم و فضل، مفسرین و محدثین، داعیانِ حق و واعظانِ گرامی اور خطباء و نظام کے حالات زندگی ان کی علمی و دینی خدمات اور سیر و سوانح کو معرض تحریر میں لانا مسلمانوں کا خصوصی شعار رہا ہے۔ اسماء الرجال اور راویان حدیث کے سلسلے میں ضخیم اور کثیر کتب مرتب ہو کر رائج ہیں جو اس کی شاہد عادل ہیں۔

ہندوستان میں سب سے پہلے جس نابغہ شخصیت نے تاریخ کے موضوع پر طبع آزمائی

فرمائی اور اسے ہدف تحریر قرار دیا وہ سید غلام علی آزاد بلگرامی ہیں جن کی وفات 1785 مطابق 25 ذی قعدہ 1200ھ میں ہوئی۔ اصحاب علم و فضل کے حالات و کوائف پر برصغیر پاک و ہند میں لکھنے والے وہ اولین مورخ ہیں۔ جنہوں نے اس سلسلے میں دو قابل قدر کتابیں مرتب فرمائیں۔ ایک کتاب غربی زبان میں ”سبحة المرجان“ اور دوسری فارسی ”آثر الاکرام“۔ ان میں ہندوستان کے علماء و فضلاء کی علمی، دینی اور تدریسی و تبلیغی خدمات اور کاوشوں پر نہایت شرح و بسط کے ساتھ بحث فرمائی اور موضوع کا حق ادا کر دیا۔

اس کے علاوہ مولانا ابوالحسن علی ندوی رحمہ اللہ کے والد گرامی جناب مولانا عبدالحی رحمہ اللہ نے ایک بہت ضخیم کتاب کئی جلدوں میں ”نزہۃ الخواطر“ لکھ کر ایک عظیم کارنامہ انجام دیا اس میں ہر مسلک کے اہل علم کا تذکرہ موجود ہے۔

بعض اہل قلم و قراطاس نے کسی خاص علاقے مثلاً پنجاب یا سندھ کے ”تذکرہ علمائے سندھ“ اور تذکرہ علمائے پنجاب کے نام سے کتابیں مرتب کر کے یہ فریضہ انجام دیا۔

بعض نے کسی خاص شہر کے علماء یا کسی ایک عالم دین، محدث یا مفسر کے سیر و سوانح اور اس کی دینی، ملی، علمی، سیاسی، تبلیغی اور رفاہی خدمات کا تذکرہ لکھ کر اپنی علم دوستی کا اظہار کیا۔

اس طرح ہر مکتب فکر کے مشاہیر اور فن تاریخ سے دلچسپی رکھنے والے حضرات نے اپنے مہم و چین اور اپنے مسلک سے وابستہ علماء کرام کے حالات زندگی پر مناسب طور پر خامہ فرسائی اور طبع آزمائی کی اور ان کی خدمات دینی کو تفصیل کے ساتھ معرض تحریر میں لانے کی کوشش کی۔ جماعت اہل حدیث کے اہل قلم نے بھی اس سلسلے میں قابل تحسین خدمات انجام دیں۔

امام العصر مولانا محمد ابراہیم میرسیالکوٹی نے ”تاریخ اہل حدیث“ لکھ کر ایک عظیم کارنامہ انجام دیا۔ اس کے علاوہ مولانا ابو یحییٰ امام خاں نوشہروی نے ”تراجم علمائے حدیث“ کے نام سے ایک سلسلہ شروع کیا تھا۔ جس میں جماعت اہل حدیث کے عمائد و زعماء، اصحاب دعوت و عزیمت، ارباب صفات و کمالات اور اعظم رجال کے حالات کا تذکرہ درج تھا۔ لیکن بوجہ وہ

اسے پایہ تکمیل تک نہ پہنچا سکے اور ہندوستان کے صرف چند صوبوں کے علماء کرام کا تذکرہ پہلی جلد کی صورت میں لکھ کر شائع کر سکے۔ معلوم ہوا کہ دوسری جلد کا مسودہ تیار تھا۔ لیکن اس کے لئے طباعت کے سلسلے میں کوئی پیش رفت نہ ہوئی اور وہ خدا کو پیارے ہو گئے۔

اس ضمن میں ہمارے دوست مولانا محمد اسحاق بھٹی کی خدمات اور کاوش نہایت قابل تعریف و تحسین ہے۔ انہوں نے ”فقہائے ہندوپاک“ کے نام سے تیرہ جلدوں پر ایک عظیم اور ضخیم سلسلہ مرتب فرمایا۔ کتاب ”الفہرست“ کو اردو قالب میں ڈھالا اس کے علاوہ ارمغان ضیف، نقوش عظمت رفتہ، بزم ارجنداں، کاروان سلف اور قافلہ حدیث ایسی نہایت معلوماتی کتابیں مرتب فرما کر شائع کیں جو زیادہ تر اہل حدیث اہل علم حضرات کے تذکرہ پر مشتمل ہیں۔ یہ بھی معلوم ہوا ہے کہ اب ”کویت“ میں قائم ایک ادارہ ”احیاء التراث الاسلامی“ کی خواہش پر جناب عارف جاوید محمدی جو ادارہ کے عملہ اہتمام میں ایک خاص حیثیت رکھتے ہیں کی وساطت سے ایک نہایت جامع کتاب ”تاریخ اہل حدیث“ مرتب فرما رہے ہیں۔ جو زمانہ رسالت ﷺ سے لے کر تاہنوز مسلک اہل حدیث کی مکمل اور مستند تاریخ ہوگی۔ جناب مولانا بھٹی صاحب نے بتایا کہ اس کی پہلی جلد مکمل ہو کر اشاعت کے مراحل سے گزر رہی ہے دعا ہے کہ اللہ تعالیٰ مولانا بھٹی حفظہ اللہ کو صحت و عافیت کے ساتھ تادیر زندہ و سلامت رکھے تاکہ وہ یہ کار خیر مکمل فرما سکیں۔ اس کے علاوہ بہت سے حضرات نے انفرادی طور پر شخصیات کے حالات و کوائف اور ان کے سوانحی خاکے جماعتی مجلات میں شائع کرنے کا سلسلہ شروع کیا ہوا ہے جو قابل تحسین ہے۔ اس عاجز راقم الحروف نے بھی اپنے اساتذہ کرام کے سوانح حیات پر ”تذکرہ علمائے بھوجیاں“ کے نام سے ایک کتاب مرتب کر کے شائع کی ہے اور مختلف رسائل و جرائد میں دیگر اہل حدیث علمائے کرام پر بہت سے مضامین بھی سپرد قلم کر کے شائع کئے ہیں۔ جنہیں احباب نے بہت پسند فرمایا۔ اب ہمارے نوجوان دوست جناب ڈاکٹر پروفیسر عبدالغفور راشد صاحب جو علم و فضل کے لحاظ سے منفرد حیثیت کے حامل، اوصاف و صفات عالیہ کے ضمن میں کثیر

الجماعت اور دینی و دینی پونجی اور دولت سے مالا مال ہیں انہوں نے خصوصی طور پر اس موضوع پر توجہ مبذول فرمائی ہے اور اس سلسلے میں ایک قابل قدر کتاب ”اہل حدیث منزل بہ منزل“ شائع کر کے داؤتِ تحسین حاصل کر چکے ہیں۔ اس کے علاوہ رسائل و جرائد میں مختلف اہل حدیث علماء کے حالات و سوانح پر ان کے تحریر کردہ مضامین شائع ہو رہے ہیں۔ ایک عظیم کارنامہ جو وہ انجام دے رہے ہیں وہ ضلع قصور کے علمائے حدیث اور فضلاء کرام پر ایک ضخیم کتاب مرتب کر رہے ہیں۔ اس کتاب میں زیادہ تر تذکرہ جماعت کے ان اہل علم بزرگوں کا ہے جنہوں نے مسلک اہل حدیث کی نشرواشاعت، قرآن و حدیث کی تعلیم و تدریس کی ترقی و ترویج اور جماعت کے لئے تقاریروں و خطاب کے ذریعے قابل قدر خدمات انجام دیں۔ وقت کے گزر جانے اور مرور زمانہ کے باعث اگرچہ یہ کام نہایت دشوار اور مشکل ہے لیکن کوشش و ہمت اور خلوص دل کے ساتھ ایک مشق کی تکمیل کا عندیہ لے کر جو کام بھی کیا جائے اللہ تعالیٰ کی مدد اس میں شامل ہوتی ہے۔

میں نے ڈاکٹر عبدالغفور راشد صاحب کی اس زیر ترتیب کتاب کا مسودہ چند مقامات سے ملاحظہ کیا۔ مولانا محمد حیات قصوری اور چند دیگر علماء کرام کے بارے مختصر معلومات بھی مہیا کیں۔ کتاب میں مندرج بزرگوں کے علم و فضل، تقویٰ و طہارت ان کی علمی و دینی خدمات ہمارے لئے مشعل راہ اور مینارہ نور ہیں۔ کتاب کے مطالعہ سے بخوبی پتہ چلتا ہے کہ ہمارے ان اسلاف نے کن کٹھن اور مشکل حالات میں کلمہ حق بلند کیا اور بلا خوف تردید وہ اس پر ثابت قدم رہے۔ کسی قسم کا طمع و لالچ انہیں رہ حق سے برگشتہ یا منحرف نہ کر سکا۔ ان کی زندگی، ان کی علمی و تحقیقی تگ و تاز، تدریسی و تبلیغی خدمات، حق گوئی و بیباکی، وعظ و تبلیغ، اور بے لوث سعی و جہد کا ثمرہ ہے کہ آج جماعت اہل حدیث کا ہر جہت و ہر نوع بول بالا ہے۔ ورنہ ان کے دور میں تو انہیں آوازہ حق بلند کرنے کی پاداش میں مسجد سے نکال دیا جاتا۔ انہیں وہابی، گستاخ رسول اور بے ادب وغیرہ کے خطاب سے نوازا جاتا، موجودہ حالات کے مطابق ان کی کدو کاوش اور مشکلات کے مقابلے میں اپنے امن و سکون اور ہر دلعزیزی کا موازنہ کریں تو فرق واضح نظر آئے گا۔ اللہ

تعالیٰ ان کی مساعی جمیلہ اور سعی و جہد کو قبول فرما کر ان کے درجات بلند فرمائے۔

پروفیسر عبدالغفور راشد صاحب لائق تحسین اور قابل ستائش ہیں جو نہایت دیدہ ریزی اور محنت کے ساتھ ضلع قصور کے علماء اہل حدیث کے حالات زندگی اور سوانح حیات جمع فرما کر مرتب کر رہے ہیں۔ یہ کام اتنا آسان نہیں جتنا دیکھنے میں نظر آتا ہے۔ آج سے صدی یا نصف صدی پیشتر کے اسلاف کے حالات کے کھوج لگانا اور ان کی تدوین و ترتیب کرنا کوئی آسان کام نہیں بلکہ یہ نہایت جان جوکھوں، مستقل مزاجی، محنت شاقہ کا کام ہے۔ دعا ہے کہ اللہ تعالیٰ پروفیسر صاحب کو اس میں کامیاب اور سرخرو فرمائے۔ آمین

(مولانا) عبدالعظیم انصاری

مولانا محی الدین لکھوی

مولانا محی الدین لکھوی کا سکونتی تعلق تو دیہ پاپپور ضلع اوکاڑہ کے قریبی گاؤں الہ آباد (تار سنگھ) سے تھا لیکن وعظ و تبلیغ اور درس و تذکیر کے اعتبار سے ان کی زیادہ مصروفیات ضلع قصور میں رہیں۔ مولانا بلاشبہ ایک درویش منش عالم دین بے لوث مبلغ، بے غرض داعی اور امانتدار سیاستدان تھے۔ انہوں نے کبھی کسی بیگانے کی بے جا مخالفت اور کسی اپنے کی بلاوجہ طرفداری نہیں کی۔ گفتار میں نرم خو کردار میں پختہ معاملات میں میانہ رو اور فرائض کی ادائیگی میں انتہائی مستعد تھے ان کے بارے میں کچھ جاننے سے پہلے ہمیں ان کے خاندانی پس منظر کو دیکھنا ہوگا۔ وطن عزیز میں ہی نہیں بیرون ملک بھی جہاں کتاب و سنت سے تعلق خاص رکھنے والے لوگ آباد ہیں دو خاندانوں غزنویوں اور لکھویوں کو قدر و منزلت کی نگاہ سے دیکھا جاتا ہے اس میں موجودہ علماء سے زیادہ ان کے اسلاف کی خدمات کا دخل ہے اس خاندان کو لکھوی اس لیے کہا جاتا ہے کہ ان کا آبائی مسکن لکھو کے ضلع فیروز پور تھا اور یہ وہاں سے ہجرت کر کے پاکستان آئے۔

جہاں تک تاریخ کی کتابوں میں لکھوی خاندان کا تاریخی پس منظر ملتا ہے کہ لکھوی خاندان کے ایک بزرگ حافظ بارک اللہ کے دادا جی حافظ محمد امین ڈھنگ شاہ ضلع قصور (سابقہ ضلع لاہور) سے ہجرت کر کے لکھو کے میں آباد ہوئے اور گاؤں ڈھنگ شاہ جس شخص کے نام سے موسوم ہے وہ اسی خاندان کے ایک بزرگ اور حافظ محمد امین کے دادا جی ابوداؤد المعروف ڈھنگ شاہ تھے جن کے نام سے گاؤں آباد ہوا وہ گاؤں کے مالک زمیندار بھی تھے اور ان کا حلقہ ارادت بھی تھا۔ ان کی وفات کے بعد قبر کو مزار کی شکل دے دی گئی جس پر نذر و نیاز اور رسومات و خرافات کا سلسلہ شروع ہو گیا۔ ابوداؤد ڈھنگ شاہ کے فرزند ملک عالم شاہ نے اس سے سمجھوتہ

کیے رکھا لیکن ملک عالم شاہ کے فرزند حافظ محمد امین ان خرافات کو برداشت نہ کر سکے جن کی تعلیم و تربیت پر خصوصی توجہ دی گئی تھی۔

حافظ محمد امین اگرچہ مسلک حنفی تھے لیکن ان کا میلان عبادت الہی اور اتباع سنت کی طرف کچھ زیادہ ہی تھا۔ یہی وجہ تھی کہ وہ خانقاہی نظام اور مزاراتی سچ دھج کو چھوڑ کر ڈھنگ شاہ (قصور) سے لکھو کے ضلع فیروز پور جا آباد ہوئے ڈھنگ شاہ میں آج بھی ان کے نام کی تقریباً چھ ایکڑ زمین ہے جو امام و خطیب کیلئے وقف ہے۔

اسے حافظ محمد امین کی رسومات سے دستکشی و بیگانگی اور قرآن و سنت سے محبت کا فیضان کہا جاسکتا ہے کہ ان کے بعد نسل در نسل علماء حافظ قرآن چلے آ رہے ہیں۔ اس وقت لکھوی خاندان میں بنات و اطفال کی اکثریت حافظات و حفاظ قرآن کی ہے۔ اگرچہ نئی نسل نے عصری تعلیم کا رخ کیا ہے لیکن اکثریت دینی خدمات کی طرف مائل ہے۔ ایک بات خصوصی طور پر قابل ذکر ہے کہ قصور شہر سے لے کر بہاولپور تک دریائے ستلج کے قریبی دیہات جہاں اہل حدیث آباد ہیں ان کی اکثریت لکھوی علماء کے مریدین اور متاثرین کی ہے۔ اس کی اور بھی وجوہات ہوں گی لیکن بادی النظر میں جو وجہ نظر آتی ہے وہ ان علماء کی پر خلوص دعوت اور بے لوث خدمت ہے۔ لکھوی خاندان کے بزرگ حضرت مولانا حافظ بارک اللہ لکھوی بڑے دنیا بیزار اور دیندار شخص تھے۔ انہوں نے اس سلسلہ میں جو خدمات انجام دیں وہ بے حد قابل ستائش ہیں۔ وہ لکھو کے میں اقامت گزریں تھے اور مسجد کو اپنا مسکن و محور بنایا ہوا تھا۔ اسی جگہ لوگوں کو کتاب و سنت کی تعلیم دیتے تھے۔ فیضان علم جاری تھا۔ علاقہ بھر کے لوگوں میں احترام پایا جاتا تھا کیونکہ وہ زہد و تقویٰ سے سرشار، دنیوی لذتوں سے بیزار اور صبر و رضا کے پیکر تھے۔ ان کا گاؤں ریاست ممدوٹ میں تھا۔ ریاست ممدوٹ کا نواب جس کا نام مولانا محمد اسحاق بھٹی نے اپنی کتاب ”بزم ارجمندان“ میں نواب قطب الدین اور مولانا محمد ابراہیم خلیل نے اپنی کتاب ”الفیوض الحمدیہ“ میں نواب جمال الدین خان لکھا ہے لیکن واقعہ کی صحت و جہت تقریباً ایک ہی ہے۔

نواب آف ممدوٹ شکار کی غرض سے نکلا تو چلتے چلتے اس علاقہ میں آ گیا۔ مصاحبین میں سے کسی نے کہا کہ نواب صاحب آپ اتفاق سے اس علاقے میں آ ہی گئے ہیں تو اس علاقے کی مشہور شخصیت عالم باعمل اور ولی کامل حضرت بارک اللہ کی زیارت ہی کر لیں۔ نواب قطب الدین خاں جب زیارت کیلئے پہنچے تو حضرت مسجد کے صحن میں درس و تدریس میں مشغول تھے۔ نواب نے گھوڑے سے اتر کر سلام کیا اور مصافحہ کیلئے اپنا ہاتھ آگے بڑھایا۔ حضرت کی نظر پڑی انہوں نے دیکھا کہ نواب ممدوٹ نے ہاتھ میں سونے کا کنگن پہنا ہوا ہے۔ یہ دیکھ کر انہوں نے مصافحہ نہیں کیا اور ہاتھ پیچھے چمڑک کر یہ کہتے ہوئے مسجد کے اندر چلے گئے کہ ہم دنیا چھوڑ کر اللہ کے گھر میں بیٹھے ہوئے ہیں اور لوگ یہاں بھی ہمیں ستانے آجاتے ہیں۔ نواب ممدوٹ کو یہ انداز پسند نہ آیا کیونکہ نوابوں اور شاہوں کے عقیدت و محبت کے اپنے انداز ہوتے ہیں۔ واپس ریاست کے صدر مقام جا کر ان کی ریاست بدری کے احکام جاری کر دیے گئے۔ کہا گیا کہ وہ درویش صفت عالم ہیں ان کی توقیر کی جائے اور سزا میں تخفیف کی جائے لیکن نواب ممدوٹ نے جاہ و حشمت میں سرمست اور غیض و غضب میں مغلوب ہو کر ریاست بدر کر دیا۔

حافظ بارک اللہ لکھو کے سے نکلے دریائے ستلج کے بہاؤ کے ساتھ ساتھ ریاست بہاولپور میں ہیڈ سلیمانکی کے نزدیک ”حاصل ساڈو“ جا قیام پذیر ہوئے۔ ان کا جسدِ عنصری ایک کشتی میں ستلج کے بہاؤ میں وہاں پہنچا جبکہ ان کا فیضانِ علم و ادرات ستلج کے کنارے وہاں تک پہنچا۔ ایک عجیب واقعہ رونما ہوا کہ بظاہر کوئی آثار و قرائن نہیں تھے۔ لیکن پھر بھی ایک ایسا سیلاب آیا جس نے نواب ممدوٹ کے محلات اور باغات کو شدید نقصان پہنچایا۔ جس سے نواب کو بڑا ڈہنی دھچکا لگا۔ اس موقع پر ریاستی مشیروں نے کہا کہ آپ نے غیض و غضب میں حجرہ نشین اور مسجد میں اقامت گزریں جو ریاست بدر کیا ہے یہ سب اسی کا نتیجہ ہے۔ نواب ممدوٹ نے ایک وفد بھیجا جو بہاولپور پہنچا نواب آف بہاولپور نے بھی سفارش کی۔ تو حضرت حافظ بارک اللہ پھر واپس لکھو کے چلے گئے۔ نواب نے گاؤں کی جاگیر پیش کی جسے قبول کرنے سے انکار کر دیا اور مسجد میں درس

وتدریس کا سلسلہ شروع کر دیا بلکہ اپنے فرزند نبیل اور ولد جلیل حافظ محمد لکھوی کو ساتھ ملا کر باقاعدہ ایک درس گاہ کا آغاز کیا جس کا نام ”مرکز الاسلام“ رکھا۔

بہاولپور میں غیام کے دوران ان کی ملاقات مجاہدین سے بھی ہوئی۔ یہ وہ دور تھا جب سیدین شہیدینؒ بالا کوٹ کے علاقے میں جہاد اسلامی میں مصروف تھے۔ مولانا غلام رسول مہر نے اپنی کتاب سرگزشت مجاہدین میں لکھا ہے۔

سید جعفر علی نقوی ۱۲۲۵ھ میں مجاہدین کا ایک قافلہ لے کر سید صاحب کی خدمت میں سرحد کی طرف جا رہے تھے تو راستے میں ریاست بہاولپور سے گزرتے ہوئے حافظ بارک اللہ سے بھی ملاقات ہوئی تھی۔ یہ حافظ صاحب کی جلاوطنی کا زمانہ تھا (سرگزشت مجاہدین ص ۶۵۰)

زیارت حرمین شریفین کا قصد کر چکے تھے اور اپنے ارادے کو عملی جامہ پہنانا چاہتے تھے کہ واپس جانا پڑا واپس جا کر اپنی تمام عمر خدمت دین میں صرف کر دی۔ ان کے بعد ان کے ولد فطین و وارث امین حافظ محمد بن بارک اللہ لکھوی نے شب و روز اور صبح و مساء گلستان اسلام کی آبیاری کی۔ حافظ محمد ایک بلند پایہ عالم دین تھے جنہوں نے ماہر نباض کی طرح لوگوں میں موجود دینی کمزوریوں اور روحانی بیماریوں کا علاج کیا۔ انہوں نے درس و تدریس و عظ و تذکیر اور تصنیف و تالیف ہر میدان میں جدوجہد کی اور حد درجہ کی خدمات انجام دیں۔ ان کے گوہر بار قلم نے علم و عرفان کے موتی بکھیرے اور تقریباً ہر ضروری موضوع پر صوفشائیاں کیں ان کے چند ایک علمی شاہکار انتہائی قابل ذکر اور باعث قدر ہیں۔

۱۔ تفسیر محمدی: سات ضخیم جلدوں میں پنجابی شعروں میں قرآن پاک کی تفسیر ہے جس کے دو ترجمے ہیں ایک فارسی میں جو شاہ ولی اللہ محدث دہلوی کی تفسیر ”فتح الرحمن“ سے لیا گیا جبکہ دوسرا ان کا اپنا ہے تفسیر محمدی کا تاریخی نام ”موضع فرقان“ رکھا گیا۔

۲۔ حواشی سنن ابوداؤد: عربی زبان میں سنن ابوداؤد پر حواشی و تعلیقات میں یہ تالیف پہلی مرتبہ دہلی میں ۱۲۷۲ھ میں شائع ہوئی دوسری مرتبہ کانپور میں۔

- ۳۔ التعليقات على مشکوٰۃ المصابیح: عربی زبان میں مشکوٰۃ المصابیح پر تعلیقات ہیں۔
- ۴۔ سیف السنۃ: روافض کے نظریات کے رد میں پنجابی اشعار میں مختصر کتاب ہے۔
- ۵۔ احوال الآخرت: اس عنوان پر دیگر مؤلفین نے بھی قلم اٹھایا لیکن پنجابی شعروں میں حضرت حافظ صاحب کی کتاب منفرد ہے۔
- ۶۔ زینت الاسلام: موضوع کے اعتبار سے منفرد کتاب ہے۔

احوال الآخرت اور زینت الاسلام حقیقی طور پر اپنی طباعت کے دور سے لے کر ماضی قریب تک ہر گھر کی زینت تصور کی جاتی تھیں۔ اب بھی دیہات کے مذہبی گھرانوں میں ان سے بجا طور پر استفادہ کیا جاتا ہے۔ ان کے علاوہ انواع بارک اللہ انواع محمدی، دین محمدی، رد نیچری، فرقہ اسماعیلیہ، محاسن الاسلام، وصیت نامہ، کھیتی، قصہ شیخ قصوری، خواجہ نامہ، عجالہ ضادیہ، فضائل ابوحنیفہ، نبیل الرشاد، ابواب الصرف، قوانین الصرف، علم الصرف، علم النحو، علم المعانی، اور وصیت نامہ (وصایا علماء) جیسی بلند پایہ تالیفات ان کے علم و فضل کا منہ بولتا ثبوت ہیں۔

حضرت حافظ محمد خاندانی اور آبائی طور پر حنفی مسلک پر عمل پیرا تھے لیکن جب استاذ العلماء سید میاں نذیر حسین محدث دہلوی کی علمی و تحقیقی شہرت سنی تو پچاس سال کی عمر میں ۱۲۷۸ھ میں ان کی خدمت میں دہلی چلے گئے۔ تقریباً ایک برس ان کی خدمت میں گزارا۔ انہام و تفہیم کیلئے تقریباً ایک سال خوب بحث و تکرار رہی۔ بالآخر عمل بالحدیث کا آغاز کر دیا اور پھر دبستان دہلی سے فیضیاب ہو کر مراجعت کی تو مرکز الاسلام لکھو کے میں علاقہ بھر کے تشنگان علم و عرفان کو توحید و سنت کے چشمہ صافی سے خوب سیراب کیا۔

فقہی علم پر تو پہلے ہی مکمل دسترس تھی۔ اب علم حدیث میں بھی مہارت تامہ نصیب ہو گئی۔ چنانچہ اس میدان میں خوب خدمت کی۔ جید علماء نے ان سے استفادہ و اکتساب کیا۔ جن میں سے مولانا محی الدین عبدالرحمن لکھوی، مولانا محمد حسن، مولانا محمد حسین لکھوی، مولانا

عبدالقادر لکھوی، مولانا خدا بخش واعظ محمدی اور مولانا عبداللہ بہاولپوری، ودیگر علماء قابل ذکر ہیں۔ انہوں نے باقاعدہ سیدین شہیدین کی تحریک جہاد اسلامی میں شرکت تو نہیں کی لیکن ان سے خصوصی محبت و رغبت تھی۔

حافظ محمد بن بارک اللہ لکھوی کے چھ بیٹے تھے۔ فتح دین، محی الدین عبدالرحمن، محمد حسن، محمد حسین، زین العابدین اور نور الدین لیکن علم و عمل اور زہد و ورع میں مولانا محی الدین عبدالرحمن نے خاص مقام حاصل کیا جنہوں نے اپنے اسلاف کی علمی و فکری میراث کو قائم و جاری رکھا۔ انہیں ان کے والد گرامی نے علماء غزنویہ کی دانشگاه امرتسر میں عارف باللہ ولی کامل مجاہد عظیم اور مہجر عالم حضرت سید محمد عبداللہ غزنوی کی خدمت عالیہ میں علم و عرفان کے جواہر گرانمایہ اپنے دامن میں سمیٹنے کیلئے بھیجا۔ غزنوی علماء اخلاق و اخلاص، زہد و ورع، خوش گوئی اور خوش پوشی میں اپنا ثانی نہیں رکھتے تھے۔ حضرت عبداللہ غزنوی کی صحبت صالحہ نے مولانا محی الدین کے علم و عرفان اور اتقاء و صالحیت کو دو آتشہ کر دیا۔

والد گرامی نے ان کا نام محی الدین رکھا تھا۔ استاد گرامی نے عبدالرحمن کے نام سے موسوم کیا۔ اس لیے وہ محی الدین عبدالرحمن کے نام سے موسوم ہوئے۔ حالات و واقعات سے معلوم ہوتا ہے کہ مولانا کی عمر طویل نہیں تھی۔ انہوں نے اپنے والد گرامی کی وفات کے دو سال بعد ۱۳۱۳ھ کو انتقال کیا۔ حج بیت اللہ کیلئے گئے۔ مسجد نبوی میں سجدہ کی حالت میں اپنے خالق حقیقی سے جا ملے اور جنت البقیع میں مدفون ہوئے۔

مولانا محی الدین عبدالرحمن لکھوی سختی سے عمل بالحدیث کے قائل تھے۔ انہوں نے مرزا غلام احمد قادیانی کی تردید و تکفیر میں بھی موثر کردار ادا کیا۔ مرزا قادیانی کے خلاف اولین فتویٰ میں ان کا نام بھی مرقوم ہے۔ مولانا نے قادیانی مرزا پر کفر کا فتویٰ لگایا تو اس نے غصہ میں آکر بدو عادی کہ ان کے ہاں اولاد نہیں ہوگی لیکن بارگاہ الہی سے انہیں ولد صالح عطاء ہوا جس کا نام انہوں نے محمد علی رکھا۔

مولانا محمد علی لکھوی کی ولادت ۱۸۹۰ء کو لکھو کے میں ہوئی۔ وہ اپنے والدین کے اکلوتے فرزند تھے اور ان سے پہلے دو یا تین بچے بچپن میں ہی وفات پا چکے تھے اس لیے ان کی ولادت پر خوشیاں منائی گئیں اور درازی عمر کیلئے دعائیں مانگی گئیں۔ انہوں نے لمبی عمر پائی اور دین اسلام کی بڑی خدمت کی لیکن بچپن میں ہی انہیں ایک جانکاہ صدمے سے دوچار ہونا پڑا۔ وہ ابھی چار برس کے تھے کہ ان کے والد گرامی مولانا محی الدین عبدالرحمن حج بیت اللہ کیلئے حجاز مقدس گئے اور وہاں سے دارخلد کو سدھار گئے۔ اب ان کی کفالت کی ذمہ داری والدہ ماجدہ نے اٹھائی۔ سایہ پدری سے محروم بہن نے لاڈ لے بھائی کو بڑا پیار دیا لیکن وہ عصری تعلیم کو جاری نہ رکھ سکے۔ سکول میں صرف تین جماعتیں ہی پڑھ سکے لیکن ان کے گھر میں ہی علم و عرفان کی نہر جاری تھی۔ مولانا عبدالقادر محدث لکھوی کتاب و سنت کی تدریس میں مشغول تھے لہذا انہی سے اکتساب کا آغاز کیا اور ان سے نحو و صرف اور دیگر علوم پڑھے۔ مولانا عبدالقادر لکھوی کا شمار بھی پاک و ہند کے مقتدر اور فحول علماء میں ہوتا ہے جنہوں نے تمام عمر درس و تدریس میں صرف کردی اور علماء کی کثیر جماعت نے ان سے کسب فیض کیا۔ مولانا عبدالقادر بن حکیم محمد شریف بن حافظ بارک اللہ لکھوی ۱۸۳۴ء کو لکھو کے میں پیدا ہوئے۔ انہوں نے اپنے دور کے جید علماء سے استفادہ کیا۔ حضرت حافظ محمد لکھوی سے درسیات میں تعلیم پائی اور پھر مزید رسوخ کیلئے سید عبداللہ غزنوی امام عبدالجبار غزنوی اور شیخ پنجاب حافظ عبدالمنان محدث وزیر آبادی کی خدمت عالیہ میں حاضری دی اور کتاب و سنت کے چشمہ صافی سے اپنی پیاس بجھائی۔

تحصیل علم کے بعد واپس لکھو کے میں آکر اپنے آبائی علمی مرکز جامعہ محمدیہ میں مسند تدریس پر فروس ہو گئے اور تقریباً پچاس سال خدمات انجام دیتے رہے۔ بحر عالم دین، خدا پرست، پیکر اخلاص اور صبر و رضا کی تصویر مولانا عبدالقادر لکھوی صرف تین روپے ماہانہ مشاہرہ پر خدمات انجام دیتے رہے۔ ان سے بے شمار علماء مستفید ہوئے لیکن چند ایک نام انتہائی مصروف ہیں۔ سید مولانا عبدالاول غزنوی، سید مولانا عبدالغفور غزنوی، سید مولانا عبدالواحد

غزنوی، مولانا کمال دین ڈوگر، مولانا محمد حسن لکھوی، مولانا نور الدین لکھوی، مولانا زین العابدین لکھوی، امام عبدالوہاب دہلوی اور مولانا خدا بخش واعظ وغیرہم۔ مولانا انتہائی صابر و شاکر اور متقی و پرہیزگار انسان تھے۔ ان کی دو شادیاں ہوئیں ایک سے مولانا سعد اللہ عبداللہ اور احمد اللہ پیدا ہوئے جبکہ دوسری شادی لدھیانہ کے لودھی خاندان میں ہوئی جن کے بطن سے مولانا عطاء اللہ محدث لکھوی اور دو بیٹیاں پیدا ہوئیں۔ ایک صاحبزادی لمتہ اللطیف مولانا محمد علی لکھوی کے عقد میں آئیں جن کے بطن سے مخدوم مولانا محی الدین لکھوی اور مولانا معین الدین لکھوی پیدا ہوئے۔ مولانا عبدالقادر لکھوی نے اسی (۸۰) سال کی عمر میں ۱۹۲۳ھ کو خلد بریں کا سفر اختیار کیا۔ مولانا عطاء اللہ لکھوی کا مقام و مرتبہ بھی بڑا ممتاز ہے اور دینی خدمات کا سلسلہ بھی بڑا وسیع ہے۔ ان کے دور میں پنجاب میں چند معروف علمی مراکز تھے۔ جہاں فحول علماء کرام مسند تدریس و تذکیر پر جلوہ افروز تھے۔ لیکن علوم حدیث میں جو مہارت تامہ اور نحو و صرف میں درک و فہم مولانا عطاء اللہ کو حاصل تھا اس کی شان منفرد ہے۔ مولانا بلاشبہ اپنے دور کے صرف و نحو کے امام تھے۔ انہوں نے مولانا عبدالقادر لکھوی مولانا غلام احمد مدرسہ نعمانیہ لاہور اور امام عبدالجبار غزنوی سے اخذ علم کیا۔ علاوہ ازیں انہوں نے تحصیل علم کیلئے رام پور بانس بریلی اور سہارن پور کے مراکز علم میں بھی قیام کیا۔ درسیات سے فراغت کے بعد اپنے آبائی علمی مرکز میں درس و تدریس کا سلسلہ شروع کیا اور تقریباً اڑتالیس برس خدمات جلیلہ انجام دیتے رہے۔ ان سے فیض پانے والوں میں مولانا عبدالجبار محدث کھنڈیلوی، مولانا محمد عطاء اللہ حنیف بھوجیانی، مولانا عبدالقادر زیروی، مولانا عبدالقادر حصاری، مولانا حافظ محمد بھٹوی، مولانا حافظ محمد عبداللہ بڈھیما لوی، میاں محمد باقر جھوک دادو، مولانا محمد اسحاق رحمانی گوہڑوی، مولانا حافظ محمد اسحاق حسین خانوالہ، مولانا احمد اللہ بڈھیما لوی، مولانا حبیب الرحمان لکھوی، مولانا حافظ عبدالرشید گوہڑوی مولانا محمد کنگن پوری، مولانا محی الدین لکھوی اور مولانا معین الدین لکھوی جیسے معروف علماء کرام شامل ہیں۔ مولانا نے ۸ مارچ ۱۹۵۷ء کو انتقال کیا۔

عارف باللہ حافظ محمد بن بارک اللہ لکھوی کی صاحبزادی رقیہ ان کے عقد میں آئیں جن کے بطن سے مولانا عبدالرحمان لکھوی، مولانا حبیب الرحمان لکھوی، حافظ شفیق الرحمان لکھوی اور حافظ عزیز الرحمن لکھوی تولد ہوئے۔ چاروں صاحبزادوں نے علم و عمل میں بڑا مقام حاصل کیا۔ حافظ شفیق الرحمان لکھوی بقید حیات ہیں جبکہ دیگر تین بھائی اللہ کو پیارے ہو چکے ہیں۔ حافظ شفیق الرحمان لکھوی اور حافظ عزیز الرحمن لکھوی دونوں بھائی ”مدرسہ محمدیہ“ کے نام سے رینالہ خورد میں ایک ممتاز دینی ادارہ میں خدمات انجام دے رہے تھے کہ مولانا حافظ عزیز الرحمن لکھوی داغِ مفاقت دے کر خلد بریں میں جا بسے۔ ان کے بعد ان کے بڑے صاحبزادے حافظ حفظ الرحمن لکھوی مدرسہ کے ناظم و مہتمم ہیں۔ متدین عالم دین اور عجز و انکسار کے پیکر ہیں۔ ان کے چھوٹے بھائی کمانڈر ذکی الرحمان لکھوی مرکز الدعوة والاارشاد کے جہادی ونگ ”لشکر طیبہ“ کے جرنیل اعظم ہیں۔

محدث مولانا عطاء اللہ لکھوی کے فرزند مولانا حبیب الرحمن لکھوی بھی اپنے والد ماجد کی طرح علوم صرف و نحو میں مہارت تامہ رکھتے تھے۔ طبیعت میں سادگی اور مزاج میں عاجزی جبکہ ذکر میں سنجیدگی تھی۔ اپنے والد بزرگوار کے ارتحال کے بعد جامعہ محمدیہ اوکاڑہ میں ہی درس و تدریس کا آغاز کیا۔ علماء کی کثیر جماعت نے ان سے کسب فیض کیا ۲۰ مئی ۱۹۷۳ء کو رحلت فرمائی۔ ان کے بعد ان کے فرزند نبیل مولانا ابوتقی حفیظ الرحمن لکھوی فاضل مدینہ یونیورسٹی ان کی علمی میراث کے وارث ہیں۔ لاہور میں معروف دانشگاہ جامعہ شیخ الاسلام ابن تیمیہ کے ناظم و مہتمم ہیں۔ تبحر عالم دین اور علوم صرف و نحو کی کئی کتابوں کے مؤلف ہیں لیکن ابھی ان کی کوئی معتبر کتاب منصفہ شہود پہ نہیں آئی۔ ان کے چھوٹے صاحبزادے ڈاکٹر حبیب الرحمن جن کا رانیوٹڈ میں اپنا شفاخانہ ہے۔

حافظ شفیق الرحمان لکھوی بھی انتہائی سادہ اور ماہر علوم و فنون عالم ہیں۔ مدرسہ محمدیہ رینالہ خورد کے شیخ الحدیث ہیں۔ بے شمار لوگوں نے ان سے علمی اکتساب کیا ہے جو ملک کے طول

عرض میں کتاب و سنت کی خدمات انجام دے رہے ہیں۔ اللہ تعالیٰ کی بارگاہ میں دعا ہے کہ وہ مرحومین اور موجودین علماء کرام کی مساعی جلیلہ کو شرف قبولیت سے نوازے۔ ان کے بڑے صاحبزادے پروفیسر خلیق الرحمن لکھوی مدینہ یونیورسٹی کے فاضل اور گورنمنٹ کالج سیالکوٹ میں عربی ادبیات کے استاد ہیں۔ ان سے چھوٹے رفیق الرحمن اور سعید الرحمن شارحہ میں قیام پذیر ہیں۔

مولانا محمد علی لکھوی، مولانا عبدالقادر لکھوی امام سید عبدالجبار غزنوی اور شیخ پنجاب حافظ عبدالمنان وزیر آبادی سے مستفید و مستفیض ہوئے۔ چند اہل قلم نے لکھا ہے کہ سید مولانا عبدالواحد غزنوی اور مدرسہ نعمانیہ لاہور کے اساتذہ کرام سے بھی فیض حاصل کیا۔ تحصیل علم کے بعد اپنی آبائی درسگاہ میں درس و تدریس کا سلسلہ شروع کیا۔ جس کیلئے ان کے آباء و اجداد اور اولاد و احفاد نے اپنی زندگیاں صرف کر دیں۔ مولانا وسیع المطالعہ شخص تھے۔ تقریر و خطاب میں علمی نکات بیان کرتے تھے لیکن انداز نرم اور دھیمہ ہوتا۔ دعوت و ارشاد کے ساتھ جہادی سرگرمیوں میں بھی بھرپور حصہ لیتے تھے۔ چمرکنڈ کے مجاہدین کے ساتھ ان کا باقاعدہ رابطہ تھا۔ ان کے لیے مالی امداد اور افراد کو بھیجتے تھے۔ نیزہ بازی کے ماہر تھے اور اس کے مظاہرے کا اہتمام بھی کرتے رہتے تھے۔ اپنے جسم کو مضبوط اور مستعد رکھنے کیلئے ورزش بھی کرتے تھے۔ ان کی ان سرگرمیوں کی وجہ سے حکومت کی طرف سے ان کی خفیہ نگرانی بھی کی جاتی تھی۔ ان کو گرفتار کرنے کیلئے پولیس وہاں پہنچی لیکن گرفتاری عمل میں نہیں آئی۔

۱۹۲۸ء یا ۱۹۲۹ء میں پہلی مرتبہ حج بیت اللہ کیلئے حجاز مقدس تشریف لے گئے تو دس ماہ بعد مراجعت ہوئی۔ پھر آنا جانا لگا رہا بالآخر انہوں نے مدینہ منورہ میں مستقل سکونت اختیار کر لی اور سعودی حکومت کی طرف سے مدینہ منورہ میں تدریس حدیث کا سلسلہ شروع کر دیا۔ مختلف ممالک کے بے شمار طلبہ نے ان سے استفادہ کیا۔ تاریخی شواہد بتلاتے ہیں کہ خاندان لکھوی کی ممدوٹ خاندان کے نوابوں اور خوانین سے دوستی نہیں رہی۔ ممدوٹ خاندان نوابوں کا جبکہ لکھوی خاندان

درویش صفت علماء کا۔ ان دو خاندانوں میں عدم قرب کی وجہ شاید وہ سلوک تھا جو نواب قطب الدین خاں نے حافظ بارک اللہ لکھوی سے کیا تھا۔ ممدوٹ کے آخری حکمران نواب افتخار حسین خاں کے خلاف الیکشن لڑنے کیلئے مولانا محمد علی لکھوی نے اپنے بیٹے مولانا محی الدین لکھوی کو مدینہ منورہ سے خط لکھا۔ چنانچہ ۱۹۳۵ء کے انتخابات میں مولانا محی الدین لکھوی مقابلہ کیلئے میدان میں نکلے لیکن امیر المجاہدین مولانا فضل الہی وزیر آبادی نے ایک خط بھیج کر منع کر دیا جس بنا پر اس مقابلے سے دستکش ہو گئے۔ کم و بیش چالیس سال مسجد نبویؐ میں درس حدیث دینے والے مولانا محمد علی مدنی لکھوی ۱۹ دسمبر ۱۹۷۳ء کو اس دار فانی سے خلد بریں کی طرف رحلت فرما گئے اور جنت البقیع میں مدفون ہوئے۔

مولانا محمد علی مدنی لکھوی نے دو شادیاں کیں۔ پہلی شادی لکھو کے میں مولانا عبدالقادر محدث لکھوی کی دختر نیک اختر محترمہ امت اللطیف سے جن کے ہاں چھ اولادیں ہوئیں دو بیٹے محی الدین اور معین الدین اور چار بیٹیاں محترمہ سلامت بی بی اور محترمہ عائشہ بی بی محترمہ امت الرحمن اور محترمہ رضیہ بیگم۔ مولانا محمد علی جب مدینہ منورہ چلے گئے تو وہاں بھی ایک شادی کی جن کے بطن سے دو بیٹے محمد حسن اور محمد حسین تولد ہوئے۔

مذکورہ سطور میں ایک مختصر اور جامع خاکہ پیش کیا گیا ہے جن سے یہ انداز لگانا آسان ہوگا کہ خاندان لکھویہ کا پس منظر کتنا تابناک ہے اور اس خاندان کے افراد نے کس طرح کتاب و سنت کی ترویج و اشاعت کیلئے شب و روز محنت کی۔ اسی خاندان کے ایک چشم و چراغ مولانا محی الدین لکھوی ہیں۔

مولانا محی الدین کی ولادت باسعادت ۱۹۱۴ء کو مولانا محمد علی لکھوی کے گھر لکھو کے میں ہوئی۔ ابتدائی طور پر لکھو کے مڈل سکول سے مڈل پاس کیا۔ جبکہ میٹرک کا امتحان فیروز پور ہائی سکول سے پاس کیا۔ اس کے بعد دینی تعلیم کی طرف راغب ہو گئے اور مرکز الاسلام لکھو کے میں مولانا عطاء اللہ لکھوی جو رشتہ میں آپ کے ماموں تھے سے صرف و نحو کی بیشتر کتابیں جبکہ حدیث

کی کتابوں میں سنن ابی داؤد جامع ترمذی سنن نسائی اور ابن ماجہ پڑھیں۔ مشکوٰۃ المصابیح مولانا محمد عطاء اللہ حنیف بھوجیانی سے پڑھی۔ منتہی علوم اور کتب حدیث میں امہات پڑھنے کیلئے گوجرانوالہ کا رخ کیا جہاں محدث العصر مولانا حافظ محمد گوندلوی سے صحیح بخاری اور صحیح مسلم پڑھیں۔ گوجرانوالہ میں قیام کے دوران شیخ الحدیث مولانا محمد اسماعیل سلفی سے بھی استفادہ و اکتساب کیا۔ دوران تعلیم بیشتر وقت ان کے چھوٹے بھائی مولانا معین الدین لکھوی اور مولانا محمد اسحاق بھٹی مؤلف کتب کثیرہ ان کے ہم سبق رہے۔ بیس سال کی عمر میں انہوں نے درسیات سے فراغت پائی۔ واپس آ کر درس و تدریس دعوت و ارشاد اور وعظ و تذکیر کا سلسلہ شروع کر دیا۔ اپنے والد بزرگوار کے ارشاد کی تعمیل کرتے ہوئے خطبہ جمعہ المبارک شروع کیا تو انہوں نے ابھی اپنی عمر عزیز کی بیس بہاریں دیکھیں تھیں۔

۱۱ اگست ۱۹۴۷ء کو اسلامیان ہند کی عظیم تر جدوجہد کے نتیجے میں پاکستان وجود میں آیا تو مولانا محی الدین کی عمر تینتیس برس تھی۔ لکھو کے ضلع فیروز پور سے ہجرت کر کے پاکستان آ گئے یہاں آ کر کھرل کلاں میں اقامت گزری ہوئے۔ پاکستان میں ان کے خاندان کو کھرل کلاں اور تار سنگھ میں زمینیں الاٹ ہوئیں۔ ہجرت کے بعد ابتدائی چھ سال کھرل کلاں میں گزارے۔ پھر قلعہ تار سنگھ منتقل ہو گئے۔ یہ دونوں گاؤں ضلع اوکاڑہ میں ہیں قلعہ تار سنگھ کا نام تبدیل کر کے الہ آباد رکھ دیا۔ تادم آخر یہیں رہے حتیٰ کہ اسی الہ آباد میں اپنی جان الہ العلمین کے سپرد کر دی۔ اور اس بستی کے باہر ان کی زمین میں انہیں سپرد خاک کیا گیا۔ نماز جنازہ میں بلا تفریق مسلک لوگوں کی کثیر تعداد نے شرکت کی۔

مولانا محی الدین لکھوی کثیر العیال شخص تھے۔ انہوں نے دو شادیاں کیں۔ پہلی شادی تقسیم ہند سے پہلے ۱۸ برس کی عمر میں ہوئی۔ پہلی بیوی کے لطن سے دو بیٹے حافظ محمد اور حافظ احمد جبکہ تین بیٹیاں محترمہ میمونہ بیگم محترمہ نفیسہ بیگم اور محترمہ فاطمہ بیگم تولد ہوئیں۔ ہجرت کے وقت ایک بیٹا محمد اور ایک بیٹی میمونہ ان کے ساتھ تھے۔ دوسری شادی مولانا نے چالیس سال کی عمر میں

بیس سالہ خاتون سے کی۔ ان کے لطن سے اللہ تعالیٰ نے پانچ بیٹے اور چھ بیٹیاں مرحمت فرمائیں جن کے اسماء گرامی اس طرح ہیں محمد حامد، محمد حمود، محمد حماد، محمد حمید، محمد زید، ذکیہ بیگم، صفیہ بیگم، مریم بیگم، سلمیٰ بیگم، بشریٰ بیگم اور زہرہ بیگم۔ بڑے صاحبزادے حافظ محمد لکھوی دینی علوم کے زیور سے آراستہ صاف گو اور خوش پوش انسان تھے۔ جامعہ محمدیہ اوکاڑہ میں منتہی طلبہ کو پڑھاتے تھے۔ راقم الحروف نے غالباً ۱۹۷۸ء میں ان سے سنن ابی داؤد پڑھی۔ طبیعت میں جلال کا غلبہ تھا۔ جب غصہ آتا تو سنبھلنا مشکل ہو جاتا۔ ایک دن ہمارے ساتھی نے دوران سبق کوئی غلطی کی جو استاد گرامی کو ناگوار گزری جس پر مارنا شروع کیا۔ مارتے مارتے تھک جاتے تو رک جاتے۔ تھوڑا سا سستا کر پھر مارنا شروع کر دیتے پھر تھک کر رک جاتے۔ غصہ و جلال کیا تھا ایک طوفان تھا جو تھمتا ہی نہ تھا اور کسی دیگر استاد یا طالب علم میں اتنی جرأت و سکت نہ تھی کہ روک سکے۔ لیکن کمال نیاز مندی طالب علم کی کہ اس نے بڑی تابعداری اور ہمت سے مار کھائی۔ جب غصہ ختم گیا تو بڑا پیار کیا اور کہنے لگے بھائی اگر مجھے غصہ آجائے تو بھاگ جایا کرو۔ بیٹھ کر مار نہ کھایا کرو۔ بڑے دریا دل اور طلبہ سے شفقت و پیار کرنے والے بھی تھے۔ ایک اور وصف خاص تھا کہ لباس کو کبھی شکن نہیں پڑنے دیتے تھے اور کہا کرتے تھے کہ حدیث پڑھانے والے کو صفائی پسند اور خوش پوش ہونا چاہیے۔ علماء کی کثیر تعداد نے ان سے استفادہ کیا جو اندرون اور بیرون ملک دین اسلام کی خدمات انجام دے رہے ہیں۔ چند برس پہلے اس دار فانی سے رحلت کر گئے۔

حافظ احمد لکھوی کا نمبر دوسرا ہے۔ وہ بھی درسیات کے فارغ التحصیل اور گریجویٹ ہیں۔ دیپالپور ہائی سکول میں عربی ادبیات کی استاد اور اسی شہر میں قیام پذیر ہیں۔ اور ان کے بعد مولانا محمد حامد لکھوی ہیں جو بڑے پارسا لیکن اقوال و افعال اور تصورات و نظریات میں منفرد خیالات کے مالک ہیں۔ وہ بھی دیپالپور میں رہائش پذیر اور ہائی سکول میں مدرس ہیں۔

پروفیسر محمد حمود لکھوی کا نمبر چوتھا ہے۔ گورنمنٹ کالج اوکاڑہ میں علوم اسلامیات کے

استاد ہیں جبکہ جامعہ محمدیہ اوکاڑہ میں نائب مدیر بھی ہیں۔ بڑی فاضلانہ اور دانشورانہ طبیعت کے

129471

مالک ہیں۔ مستقبل میں میدان سیاست میں شہسواری کا بھی مکمل ارادہ رکھتے ہیں پروفیسر حمود مولانا معین الدین لکھوی کے بھتیجے اور داماد بھی ہیں۔

پروفیسر ڈاکٹر محمد حماد لکھوی پنجاب یونیورسٹی لاہور کے شعبہ اسلامیہ میں تعینات ہیں۔ ان کی بیگم جو مولانا معین الدین لکھوی کی صاحبزادی ہیں وہ بھی گورنمنٹ کالج برائے خواتین لاہور میں شعبہ اردو کی پروفیسر ہیں۔ ڈاکٹر حماد لکھوی بڑے معتدل مزاج اور صابر وقائع شخص ہیں۔ انہوں نے پنجاب یونیورسٹی میں اسلام میں حریت فکر کا تصور کے عنوان پر مقالہ لکھا جس پر انہیں ڈاکٹریٹ کی ڈگری ایوارڈ ہوئی۔ تدریسی ذمہ داری کے علاوہ لاہور کی کسی جامع مسجد میں اعزازی خطیب بھی ہیں۔ چھٹے نمبر پر محمد حمید لکھوی ہیں جنہوں نے علوم اسلامیہ میں ماسٹرز کیا ہوا ہے جبکہ سب سے چھوٹے صاحبزادے محمد زید لکھوی ایم اے عربی اور ایم اے اسلامیات بھی ہیں۔ تمام صاحبزادگان اپنی اپنی جگہ پر اپنے اپنے انداز میں دین اسلام کی خدمات بھی انجام دے رہے ہیں۔ مولانا محی الدین لکھوی نے قلعہ تارا سنگھ میں رہنا پسند کیا۔ اس کی شائد بڑی وجہ یہ بھی تھی کہ ان کی والدہ ماجدہ جو مولانا محمد علی لکھوی کی پہلی زوجہ محترمہ تھیں وہ اسی گاؤں میں اقامت پذیر تھیں۔ مولانا معین الدین لکھوی بھی ابتدا میں کئی برس قلعہ تارا سنگھ میں رہائش پذیر رہے۔ پورا ہفتہ جامعہ محمدیہ اوکاڑہ میں گزارتے اور ہفتہ میں ایک دن گاؤں چلے جاتے پھر انہوں نے مستقل طور پر اوکاڑہ شہر میں رہائش اختیار کر لی اور دینی دانشگاہ جامعہ محمدیہ جو کہ ان کے اسلاف کی میراث ہے اس کو آباد کرنے کیلئے خوب محنت کی۔ مولانا معین الدین لکھوی اگرچہ جماعتی اور ملکی سیاست میں بڑے سرگرم رہے لیکن کسی موقع پر جامعہ کو فراموش نہیں کیا۔ مولانا نے ۱۹۷۴ء سے لے کر ۱۹۹۴ء تک بیس سال مرکزی جمعیت اہل حدیث پاکستان کی بطور امیر خدمت کی۔ ان کی امارت و صدارت میں عظیم الشان آل پاکستان کانفرنسیں منعقد ہوئیں۔ مولانا نے ملکی سیاسیات میں بھرپور اور فعال کردار ادا کیا۔ ۱۹۵۳ء میں تحریک ختم نبوت میں مجاہدانہ کردار ادا کرتے ہوئے قید و بند کی صعوبتیں برداشت کیں۔ ۱۹۷۴ء میں بلدیہ اوکاڑہ کے ممبر بنے۔ ۱۹۵۳ء میں عام

انتخابات میں مہاجر سیٹ پر الیکشن لڑا جس میں کامیاب نہ ہو سکے۔ جنرل محمد ضیاء الحق کے دور میں مجلس شوریٰ پاکستان کے ممبر نامزد ہوئے۔ ۱۹۸۵ء کے غیر جماعتی انتخابات میں قومی اسمبلی کے ممبر منتخب ہوئے۔ ۱۹۹۰ء میں دوسری مرتبہ اور پھر ۱۹۹۶ء میں تیسری مرتبہ رکن قومی اسمبلی بنے۔ مولانا ۱۹۲۱ء میں پیدا ہوئے۔ ان کی عمر عزیز اسی سال سے متجاوز ہے لیکن بفضلہ تعالیٰ کبھی پیرانہ سالی کے خوف کو اپنے اوپر سوار نہیں ہونے دیا۔ آج بھی اپنی ذمہ داریوں کو نبھانے کیلئے مستعد نظر آتے ہیں۔

مولانا کے تین صاحبزادے اور صاحبزادیاں ہیں۔ بڑے صاحبزادے مولانا بارک اللہ لکھوی آبائی زمینوں کی دیکھ بھال کرتے ہیں۔ ان سے چھوٹے صاحبزادے ڈاکٹر زعیم الدین عابد ڈسٹرکٹ ہسپتال اوکاڑہ میں سینئر معالج ہیں اور بطور معالج اچھی شہرت کے حامل ہیں۔ تیسرے صاحبزادے ڈاکٹر عظیم الدین زاہد میو ہسپتال لاہور میں تعینات ہیں۔ صاحب دل اور ماہر معالج ہیں۔ دلی امراض کو سمجھتے ہیں اور ان کا مناسب علاج بھی کرتے ہیں۔ شعبہ میڈیکل میں خدمت کے جذبہ سے سیاست بھی کرتے ہیں۔ پنجاب پیرامیڈیکل ایسوسی ایشن کے سیکرٹری جنرل ہیں۔

مولانا محی الدین لکھوی کا ذریعہ معاش کاشت کاری اور زمینداری تھا۔ ان کی قلعہ تارا سنگھ کھول کلاں اور پھلرون وزیر کے میں وسیع زمینیں تھیں۔ جن کی معقول آمدن سے ان کا گزراوقات اچھا ہوتا تھا۔ جس کی بنا پر وہ فارغ البالی سے کتاب و سنت کی خدمت کرتے رہے لیکن مولانا کے رہن سہن اور چال چلن میں کبھی اس بات کا اظہار نہیں ہوا کہ وہ صاحب ثروت اور زمینوں کے مالک ہیں۔ عجز و انکساری کی تصویر صبر و رضا کے پیکر اور اتقاء و صالحیت کا مجسمہ تھے۔ گذشتہ دنوں شیخ الحدیث مولانا محمد یوسف مدظلہ العالی نے اتقاء و صالحیت کی علامت بیان کرتے ہوئے کہا کہ اس معاملہ میں اور بھی لوگوں سے ملاقات ہوئی لیکن مولانا محی الدین کو منفرد پایا۔ انہوں نے کہا کہ بعض علماء اور صوفیاء کسی کا ہدیہ قبول نہیں کرتے کہ اس سے لوگ ہمیں حقیر سمجھیں

گے اور کہیں گے کہ یہ چھوٹا آدمی ہے جو ہدیہ قبول کرتا ہے۔ ان کے اندر کا بڑا پن ان کو ایسا نہیں کرنے دیتا لیکن مولانا کا معاملہ بالکل ہی مختلف تھا۔ انہیں کوئی ایک روپیہ بھی دینا وہ لے لیتے کہ اس سے نفس کی نفی ہوتی ہے۔ بڑا پن ختم ہوتا ہے لیکن طبیعت میں فیاضی اس قدر کہ کوئی سائل سوال کرتا تو جیب میں ہاتھ ڈالتے جو کچھ ہوتا نکال کر سائل کی ہتھیلی پر رکھ دیتے۔ دنیوی لذتوں سے تو دور کا تعلق بھی نہیں رکھتے تھے اگر کوئی دعوت دیتا تو خوبلا تفریق طبقہ ہر امیر و غریب کی دعوت قبول کر لیتے اور کھانے میں سادگی اختیار کرتے اور دوسروں کو بھی یہی درس دیتے۔ ایک شخص نے بڑی عقیدت سے دعوت کا اہتمام کیا تو دعوت قبول کرتے ہوئے تاکید کی کہ کسی قسم کا تکلف اختیار نہیں کرنا جو بھی گھر میں سبزی یا دال میسر ہو پکا دینا لیکن مہماندار نے خاصا پر تکلف کھانا پکایا۔ مولانا جب کھانے لگے تو سالن میں پانی ڈال دیا تاکہ عملی طور پر تکلفات پر پانی ڈالا جائے۔ کسی کے ہاں کھانا کھاتے وقت کبھی نقص بھی نہیں نکالتے تھے اور کبھی کوئی شکوہ و شکایت زبان پر نہ لاتے تھے۔

مولانا پیکر عجز و انکسار، خوش گفتار اور نرم رفتار ہونے کے ساتھ مستعد بھی تھے۔ دیہاتی جوانوں میں کھیلا جانے والا بہادری کا نشان کھیل گتکا خوب جانتے تھے اور یہ کھیل صرف مستعد اور فعال آدمی ہی کھیل سکتا ہے۔ مولانا اس کھیل کے ماہر تھے اور گھڑ سواری بھی اعلیٰ پایہ کی کرتے تھے۔ اڑیل سے اڑیل گھوڑے پر پلک جھپکنے میں سوار ہو جاتے۔

مولانا ملکی سیاسیات کی لذتوں سے آشنا تھے لیکن اس مشکل ترین میدان میں بھی شرافت کی روایات کے امین رہے اور اپنے دامن کو کسی انتقامی یا معاندانہ روش سے آلودہ نہیں ہونے دیا۔ ۱۹۵۳ء کے عام انتخابات میں مہاجر سیٹ پر ایم این اے کامیاب ہوئے لیکن کچھ عرصہ بعد ہی مستعفی ہو گئے اور پھر اس کے بعد عملی طور پر کبھی کوئی فعال کردار ادا کرنے کے قائل نہیں رہے۔ مختلف مواقع پر اپنے چھوٹے بھائی مولانا معین الدین لکھوی کے حلقہ انتخاب میں ضرور گئے لیکن وہاں بھی یہی اپیل کرتے دکھائی دیے کہ آپ لوگ جس کو زیادہ اہل سمجھتے ہیں اسے ووٹ

دے دیں۔

مولانا زندگی کے تمام معاملات میں میانہ رو معتدل مزاج، اور حلیم الطبع تھے۔ زندگی کی کٹھنائیوں اور تلخیوں کو صبر و رضا سے سہہ جانے والے اور زبان پہ حرف شکایت نہ لانے والے تھے۔ ہر حال میں تقدیر پہ شاکر رہنے والے عابد زاہد اور ذکر الہی میں رطب اللسان رہنے والے زبان خالق و مالک کے ذکر سے تر رہتی لیکن ہمیشہ مسنون اور اوراد و وظائف کرتے کبھی غرض مندانہ تسبیحیں نکالتے اور نہ ہی چلے کاٹتے۔

نماز میں خشوع و خضوع اور فرمان نبویؐ کے مطابق ایسی صورت حال اختیار کرنے کی کوشش کرتے جس میں تصور پایا جائے کہ نماز میں انسان اللہ تعالیٰ کو دیکھ رہا ہے یا کم از کم یہ تصور ہو کہ اللہ تعالیٰ اسے دیکھ رہا ہے۔ مولانا کو دیکھنے والوں کا ان کے متعلق حسن ظن اور گمان غالب یہ ہے کہ وہ ولی کامل متقی پرہیزگار اور اتقاء و صالحیت کے پیکر تھے۔ دنیوی لذتوں سے نا آشنا اور اخروی رغبتوں کے حریص تھے۔ اللہ تعالیٰ اور اسکے رسول مقبولؐ کی اطاعت و فرمانبرداری کرنے والوں کیلئے رب تعالیٰ کا وعدہ ہے کہ میں اپنے ایسے بندوں کو جنت الفردوس میں اعلیٰ ترین مہمان نوازی سے فیض یاب کروں گا اور جنت میں اپنے انبیاء و اصدقاء اور شہداء و صلحاء کی قابل فخر رفاقت و مصاحبت عطا کروں گا اللہم اجعلنا منهم۔

مولانا عبدالقادر قصوری

مولانا عبدالقادر اپنے عہد میں فردوحید اور نابغہ روزگار تھے۔ ان کی خدمات جلیلہ کی بنا پر ان کے خاندان کو ہی نہیں بلکہ قصور شہر کو بھی شہرت ملی۔ برصغیر پاک و ہند میں ایک مستند شخصیت، سیاسیات میں شرافت کے امین، قانونی نکتہ وری میں راجل متین اور علم و عرفان کی بذلہ سنجیوں میں ثقہ عالم دین مولانا عبدالقادر قصوری جنہوں نے اسلام اور ملت اسلامیہ کیلئے وہ عظیم قربانیاں دیں۔ جو تاریخ کا سنہری باب ہیں۔

مولانا عبدالقادر کے متعلق بہت کچھ لکھا گیا ہے۔ کئی مولفین نے ان کی خدمات کو خراج تحسین پیش کیا ہے ”قصوری خاندان“ کے نام سے مستقل کتاب بھی شائع ہوئی ہے۔ یہاں قارئین کیلئے ایک اجمالی خاکہ پیش کیا گیا ہے۔

مولانا عبدالقادر پیشہ کے لحاظ سے وکیل تھے۔ اس دور میں لاہور سے دونامور وکیل تھے جن کے نام آسمان و کالت پہ مہر تاباں کی طرح دکتے تھے۔ دونوں اہل حدیث تھے۔ مولانا عبدالقادر قصوری اور بیرسٹر میاں عبدالعزیز مالواڈہ۔ تحریک پاکستان کے حوالے سے ان دونوں بزرگوں کی خدمات قابل تحسین ہیں۔ مولانا عبدالقادر نے انگریزوں کے انخلاء اور وطن عزیز کے استخلاص کیلئے مجاہدانہ جدوجہد کی مجلس احرار کے بانیوں میں سے تھے۔ وہ اس نقطہ نگاہ کے مالک تھے کہ برطانوی سامراج کو شکست دینے، غلامی کی زنجیروں کو توڑنے اور برصغیر میں مسلمانوں کی عظمت رفتہ کے حصول کیلئے متفقہ جدوجہد کرنی چاہیے۔

آل انڈیا مسلم لیگ میں بھی کلیدی کردار ادا کیا۔ 1936ء کے عام انتخابات کیلئے جو پارلیمنٹری بورڈ بنا اس کے ممبر نامزد ہوئے۔ مسجد شہید گنج کے سلسلہ میں بھی نمایاں خدمات

انجام دیں۔ 1920ء میں تحریک ہجرت چلی تو مولانا اس کے روح رواں تھے۔ مولانا ابوالکلام آزاد کی طرف سے بیعت پر مامور تھے۔ ہر طبقہ میں بلا تفریق مذہب و ملت ان کا احترام پایا جاتا تھا۔ اس تحریک کو کامیاب بنانے کیلئے جو خدمات انجام دیں وہ تحریکی تاریخ کا روشن باب ہیں۔

برصغیر میں تحریک خلافت چلی تو اس کے صف اول کے ہر اول دستے میں کام کیا۔ مولانا قسوری پنجاب خلافت کمیٹی کے صدر بنے۔ تحریک خلافت میں جب تک رہے نمایاں خدمات انجام دیتے رہے۔ خلافت کے ذمہ داران میں بھی انہیں قدر و منزلت کی نظر سے دیکھا جاتا تھا۔ مولانا آزاد اور علی برادران انہیں خصوصی اہمیت دیتے تھے۔ مولانا قسوری جس پارٹی جس تحریک اور جس طبقے میں رہے نمایاں حیثیت میں رہے اور بنیادی و کلیدی کردار ادا کیا۔

ہندوستان میں ترک موالات کی تحریک چلی تو مولانا نے وکالت چھوڑ دی حالانکہ ان کا شمار کامیاب اور مستند وکلا میں ہوتا تھا۔ جب تحریک ختم ہوئی تو انہیں کہا گیا کہ آپ وکالت شروع کر دیں۔ انہوں نے کہا کہ جسے میں نے حرام جان کر ختم کیا ہے دوبارہ کیسے شروع کر سکتا ہوں۔ وہ بڑے راسخ العقیدہ مسلمان اور بڑے ثابت قدم لیڈر تھے۔ قول و فعل میں تضاد نہیں تھا۔ جو بات کرتے تھے اس کا پہرہ دیتے تھے اسی لیے برصغیر کی ممتاز شخصیات قائد اعظم محمد علی جناح، علامہ محمد اقبال، مولانا ابوالکلام آزاد، مولانا محمد علی جوہر، مولانا شوکت علی اور مولانا ظفر علی خان ان کا بے حد احترام کرتے تھے۔

مولانا نے سیاسیات برصغیر میں غیر متزلزل کردار ادا کیا۔ شعائر اسلامی کی پاسداری کیلئے عالمانہ شان اختیار کی اور تحریک جہاد کے سنگلاخ راستوں میں آہنی چٹان بنے رہے۔ مجاہدین چمرقند کے ساتھ ان کا باقاعدہ رابطہ تھا۔ تحریک جہاد میں پنجاب کے لوگوں نے جو حصہ ڈالا اس میں قسوری خاندان کا ذکر نمایاں طور پر ملتا ہے۔ مجاہدین کیلئے رقوم جمع کر کے ارسال کرنا اور تربیت کیلئے افراد کو روانہ کرنا اس سلسلے میں مولانا عبدالقادر قسوری اور ان کے بیٹے

مولانا محمد علی قصوری اور مولانا محی الدین احمد قصوری نے بلاشبہ مجاہدانہ کردار ادا کیا۔ عظیم مجاہد جرنیل عبدالکریم چمرقدی کہا کرتے تھے کہ اگر ان کے پاس مولانا عبدالقادر قصوری اور علامہ محمد اقبال جیسی چھ شخصیات ہوں تو وہ انگریزوں کو سرزمین ہند سے نکال باہر کریں۔ سیاست میں متانت، علم میں پختگی، سوچ میں تدبیر، گفتگو میں تمکنت اور تقریر میں بہاؤ تھا۔ علم و آگہی کا یہ آفتاب 1946ء کو غروب ہو گیا۔

مولانا محمد علی قصوری ایم اے کینٹ مولانا عبدالقادر قصوری کے فرزند اور اعلیٰ تعلیم یافتہ انسان تھے۔ 1892ء میں قصور میں ولادت ہوئی۔ پنجاب سے بی اے نمایاں پوزیشن میں پاس کیا۔ مزید تعلیم کیلئے 1921ء میں انگلستان چلے گئے تین سال کیمرج یونیورسٹی میں زیر تعلیم رہے۔ وہاں سے ریاضیات میں اول پوزیشن حاصل کی۔ اللہ تعالیٰ نے انہیں ذکاوت و ذہانت میں وافر حصہ عطا کیا تھا۔ اسی لیے تو تعلیمی میدان میں نمایاں کامیابیاں حاصل کیں۔ کیمرج میں حصول تعلیم کے دوران طلبہ سیاست میں بھی طبع آزمائی کرتے رہے۔ چنانچہ طلبہ کی مسلم ایسوسی ایشن کے صدر رہے۔ کیمرج سے تعلیم حاصل کر کے 1914ء میں وطن واپس آئے۔ یہ دور بڑا مشکل ترین دور تھا۔ جنگ عظیم کی بھٹی گرم ہو چکی تھی۔ ہندوستان میں لوگ انگریزوں کے خلاف اٹھ کھڑے ہوئے تھے۔ افغانستان کی حالت بھی کشیدہ اور ناگفتہ بہ تھی۔ مولانا محمد علی مزید تعلیم کیلئے واپس انگلستان جانا چاہتے تھے کہ ان کی ملاقات ایک باغی لیڈر اور جلاوطن راہنما ڈاکٹر عبدالغنی سے ہو گئی۔ انہوں نے راستہ روک لیا کہ مزید تعلیم سے بڑھ کر آپ کی یہاں ضرورت ہے۔ وہ ایسے گھرانے سے تعلق رکھتے تھے جو اسلام اور ملت اسلامیہ کی خدمت کیلئے ممتاز، سامراج کے خلاف بغاوت میں سرفہرست تھا۔ وقت کے تقاضا کے پیش نظر اور ان کی ذہانت و فطانت کی بنا پر انہیں حبیبیہ کالج کابل کا پرنسپل بنا دیا گیا۔ وہاں قیام کے دوران ان پر بغاوت کا الزام لگا دیا گیا۔ جس کی وجہ سے انہیں جمال الدین افغانی کے گھر میں محصور اور پناہ گزین ہونا پڑا۔ 1916ء کو وہاں سے چمرقد چلے گئے جہاں پہنچ کر انگریز کے خلاف صف آرائی کی۔ مولانا

قصوری نے یاغستان میں رہ کر تمام قبائل کو انگریز کے خلاف اکٹھا کیا جس کا اسے بہت نقصان پہنچا اس دوران ہر طرح سے انہیں لالچ دیا گیا۔ لیکن کوئی بھی طمع ولا لالچ ان کے راستے کی رکاوٹ نہ بن سکا۔ انگریز سرکار نے مولانا کی گرفتاری کیلئے انعام بھی رکھا اور ان کی تصویر بھی شائع کی گئی لیکن ہر طرح سے اسے ناکامی کا منہ دیکھنا پڑا۔

تمام حیلوں سے لاچار انگریز حکومت کے اہم ترین نمائندہ سر جارج روس کیپل اور مولانا محمد علی قصوری کے درمیان ایک ملاقات ہوئی جو اپنی اہمیت اور دلچسپی کی بنا پر درج کی جا رہی ہے۔

کیپل: آپ کو حکومت میں اعلیٰ منصب دیا جائے گا تاکہ آپ کی قابلیت ضائع نہ ہو۔
مولانا: مجھے سرکاری خدمت سے معذور ہی سمجھئے۔

کیپل: (مسکراتے ہوئے) کیوں ابھی تک آپ کے دماغ میں اسلامی حکومت کے قیام کا خیال بسا ہوا ہے؟

مولانا: یہ خیال تو میرے رگ وریشے میں پیوست ہو چکا ہے۔ میں کسی طور بھی انگریز کی ملازمت قبول نہیں کر سکتا۔

کیپل: مجھے بہت افسوس ہوگا کہ آپ جیسا ہونہار نوجوان اپنی قابلیت اور عمر ایک بے کار خیال کی تحصیل کیلئے ضائع کر دے۔ مجھے تو یقین ہے کہ سرکاری راہنمائی میں آپ ہندوستانی مسلمانوں کیلئے دوسرے سرسید احمد خاں بن سکتے ہیں۔

مولانا: میں آپ کی عنایت کا مشکور ہوں لیکن میں ہندوستانی مسلمانوں کیلئے دوسرا سرسید بننے کی بجائے دوسرا سید احمد شہید یا سید اسماعیل شہید بننا چاہتا ہوں۔

کیپل: مولانا ذرا سوچئے کہ ہم نے کیونکر مسلمانوں کے انہی علماء و مشائخ کی مدد سے محمد بن عبد الوہاب نجدی کی تحریک کو فنا کر دیا۔ ہندوستان میں سید احمد شہید کو ملیا میٹ کر دیا۔ ترکی و ایران میں جمال الدین افغانی اور مدحت پاشا کی تحریک کو کچل دیا یہ سب کام آپ کے علماء و مشائخ

اور رہنماؤں نے کیے۔ اگر آپ بھی سرکلا انگریز کے خلاف چلیں گے تو آپ کا بھی وہی حشر ہوگا۔ ہم آپ کو بڑی ملازمت پیش کر سکتے ہیں تاکہ آپ کی قابلیت چمکے اور آپ دنیا کی ممتاز ترین ہستیوں میں شمار ہونے لگیں۔

مولانا: ایسی ملازمت پر مجھے معذور ہی خیال کیجئے۔ (خدمات اہل حدیث نمبر ۷)

مولانا قصوری خلوت و جلوت اور سفر و حضر میں بلند کردار کے مالک رہے۔ وہ چاہتے تو باوقار طریقے سے اعلیٰ حکومتی منصب قبول کر کے اپنے لیے آسانیاں پیدا کر سکتے تھے لیکن انہوں نے ایسا نہیں کیا۔ بلکہ مسلمانوں کی آزادی اور انگریز کے انخلاء کیلئے دشوار گزار اور سنگلاخ راستہ اختیار کیا۔ وہ چار سال بعد یاغستان سے وطن واپس آئے تو والد گرامی نے انہیں اور ان کے بڑے بھائی مولانا محی الدین کو رقم دے کر بمبئی بھیج دیا۔ جہاں دونوں نے کاروبار شروع کر دیا۔ بمبئی میں مولانا قصوری کامکان قائد اعظم محمد علی جناح کے مکان کے بالکل قریب تھا۔ قیام پاکستان سے قبل وہ بمبئی سے قصور آگئے تھے لیکن قیام پاکستان کے بعد انہوں نے لاہور میں رہائش اختیار کر لی تھی۔

مولانا قصوری مستند، ثقہ اور صاحب الرائے عالم دین تھے۔ وہ باقاعدہ مسجد مبارک اہل حدیث لاہور میں خطبہ جمعہ بھی دیتے رہے اور لارنس باغ میں ہر اتوار کو درس قرآن کا آغاز کیا۔ جس میں بڑے بڑے ماہر علوم و فنون شریک ہوتے اور ان سے اکتساب و استفادہ کرتے۔ اس جگہ اب باقاعدہ مسجد دارالسلام تعمیر ہو چکی ہے اور معروف دانشور ڈاکٹر اسرار احمد وعظ و خطاب کا فریضہ انجام دیتے ہیں۔ مولانا قصوری نے دعوت و جہاد، وعظ و تبلیغ، درس و تدریس، انذار و تبشیر اور ارشاد و تذکیر کے علاوہ تصنیف و تالیف کے میدان میں بھی طبع آزمائی کی۔

”اللہ کی بادشاہت“، ”قرآنی دعوت انقلاب“ اور ”مشاہدات کاہل و یاغستان“ جیسی ان کی تالیفات زیور طبع آراستہ ہوئیں۔ ان کے علاوہ رسائل و جرائد میں اسکے علمی و تحقیقی مقالات

و مضامین بھی شائع ہوتے رہے۔ مولانا قصوری نے زندگی کے مختلف شعبوں میں اپنی صلاحیتوں کا لوہا منوایا۔ اہل حدیث کی تنظیمی و جماعتی زندگی میں بھرپور دلچسپی لیتے رہے۔ 1948ء میں بطل حریت مولانا سید محمد داؤد غزنوی نے اپنے ہم عصر علماء کرام کے ساتھ مل کر مرکزی جمعیت اہل حدیث کی بنیاد رکھی تو پہلے تاسیسی اجلاس میں مولانا محمد علی قصوری نے شرکت کی۔ اپریل 1954ء میں دوسری سالانہ آل پاکستان اہل حدیث کانفرنس ملتان میں ہوئی تو اس کی صدارت مولانا قصوری نے کی۔ اس کے علاوہ بھی جماعتی ربط و نظم میں بھرپور طریقے سے شریک کار رہے۔ بالآخر کاروان آزادی کے راہرو، لشکر غیور کے سالار، علم و عرفان کے بحرے کنار، فرد و حید، نابغہ روزگار اور اسلاف کی زندہ و تابندہ روایات کے امین مولانا قصوری جراتوں اور عزیمتوں کے سفر کرتے ہوئے ۱۲ جنوری ۱۹۵۶ء کو راہ ملک عدم کو سدھار گئے اور اپنے پیچھے انٹ نقوش چھوڑ گئے۔

مولانا محی الدین احمد قصوری۔ مولانا عبدالقادر کے بڑے صاحبزادے جن کی ولادت 1889ء میں ہوئی انہوں نے 1911ء میں گورنمنٹ کالج لاہور سے بی اے کیا۔ ان کے والد گرامی انہیں قانون کی اعلیٰ تعلیم دلوانا چاہتے تھے لیکن وہ ایسا نہ کر سکے ابتدائی طور پر گوجرانوالہ میں اسلامیہ ہائی سکول کے ہیڈ ماسٹر بنے لیکن جلد ہی اس سے دستکش ہو گئے۔ مولانا کا اصلی نام برکت علی تھا اور یہی نام ان کی سندت پہ درج تھا۔ لیکن یہ نام انہیں مولانا ابوالکلام کی صحبت سے ملا۔ مولانا دینیات کے بھی عالم تھے اور دینی کتب انہوں نے مولانا عبدالقادر قصوری، مولانا فضل حق، مولانا اسماعیل دلاوری اور مولانا عبدالرحمن سے پڑھیں۔ مولانا کا مولانا ابوالکلام آزاد سے بڑا قریبی تعلق تھا بلکہ عقیدت و ارادت کا رشتہ تھا اور مولانا آزاد خصوصی شفقت فرماتے تھے۔ مولانا قصوری نے مولانا آزاد کے ماہنامہ ”الہلال“ میں باقاعدہ خدمات انجام دیں۔ مولانا قصوری بڑے وسیع النظر، صاحب الرائے، عمیق المطالعہ، مستقل مزاج، غیر متزلزل اور صاف گو عالم دین تھے۔ انہوں نے ہر مقام اور ہر محاذ پر اسلاف کی روایات کو زندہ رکھا۔ ان

کا خاندان علم و فضل میں ایک ممتاز مقام رکھتا تھا۔ انہوں نے بھی اس علم و فضل کے پرچم کو سرنگوں نہیں ہونے دیا۔

مولانا نے حق گوئی و بے باکی میں اپنے آباء کی طرح تمام مشکلات کا مردانہ وار مقابلہ کیا۔ جیل کی مشقتیں برداشت کیں۔ انہیں 1916ء میں قصور سے گرفتار کیا گیا اور پھر تین سال تک قید و بند اور پابندی و نظر بندی کی مسلسل صعوبتیں برداشت کیں۔ انہیں قصور سے گرفتار کر کے تقریباً ڈیڑھ سو میل دور ضلع ہوشیار پور مقام ”دسوہہ“ میں نظر بند کر دیا گیا۔ گرفتاری کے دوران ان سے اذیتناک اور المناک سلوک کیا گیا لیکن انہوں نے تمام سلوک و رویے جو انمردی سے برداشت کیے۔ رولٹ بل کے تحت انہیں جیل میں ڈالا گیا۔ جب رہائی ملی تو مکمل تن دہی سے دعوت و تبلیغ کا کام شروع کر دیا۔ انہوں نے اپنے چچا مولانا عبداللہ قصوری بی اے سے مل کر دعوت و ارشاد کیلئے ایک جماعت بنائی جس کا نام ”جمعیت دعوت و تبلیغ“ رکھا۔ اس جماعت کے تحت انہوں نے مختلف شہروں میں دعوتی خدمات انجام دیں اور اس جماعت کی طرف سے انہوں نے دعوتی لٹریچر شائع کیا۔ مولانا نے تفسیر سورہ فاتحہ اور تفسیر سورہ یوسف بھی مکمل کی۔ تفسیر سورہ فاتحہ طبع بھی ہو گئی تھی۔

مولانا قصوری مرکزی جمعیت اہل حدیث سے بھی وابستہ رہے۔ اس کے تالیسی اجلاس 1948ء میں شرکت کی۔ اکتوبر 1956ء میں گوجرانوالہ میں کل پاکستان سالانہ کانفرنس میں انہیں مرکزی ناظم تعلیمات بنایا گیا۔ اپریل 1965ء میں سیالکوٹ میں آل پاکستان اہل حدیث کانفرنس کی صدارت انہوں نے کی۔ علاوہ ازیں جماعت کی مختلف اہم اور ذمہ دار کمیٹیوں میں باقاعدہ شامل رہے۔ مولانا علمی اعتبار سے بڑی قد آور شخصیت تھے اور زہد و ورع میں ان کا ممتاز مقام تھا۔ انہوں نے تقریری و تحریری، قلمی و شفوی اور دعوتی و جہادی ہر میدان میں قابل ذکر اور باعث تحسین خدمات انجام دیں۔ وہ مجاہدین کے ساتھ باقاعدہ تعاون کرتے رہے۔ معروف

صوفی بزرگ اور ولی کامل مولانا ولی محمد فتوحی والا کے ساتھ ان کے خصوصی تعلقات تھے۔ مولانا نے بیاسی سال کی عمر میں 1971ء 24 جنوری کو رحلت فرمائی۔ اور قصور کے آبائی قبرستان میں مدفون ہوئے۔ ان کی اولاد میں سے معین قریشی (معین الدین احمد) بڑے نامور ہوئے جو پاکستان کے نگران وزیر اعظم بھی رہے۔

میاں محمود علی قصوری: مولانا عبدالقادر قصوری کے سب سے چھوٹے صاحب زادے تھے۔ 1910ء میں قصور میں پیدا ہوئے۔ 1930ء میں انہوں نے بمبئی یونیورسٹی سے قانون کا امتحان پاس کیا۔ 1932ء میں قانون کی اعلیٰ تعلیم کے حصول کیلئے وہ انگلستان چلے گئے۔ اور وہاں یہ اعزاز حاصل کیا کہ پہلے ایشیائی تھے جنہوں نے اول پوزیشن حاصل کی تھی۔ تحریک پاکستان میں وہ مسلم لیگ کے ہمنوار ہے اور پورے ملک کے دورے کیے۔ بعد میں انہوں نے ایک اپنی پارٹی بھی بنائی۔ 1970ء کے انتخابات کے بعد پیپلز پارٹی کی حکومت بنی تو وہ وفاقی وزیر قانون بھی رہے۔ وہ بڑے اعلیٰ پائے کے سیاستدان اور ماہر قانون دان تھے۔ انہوں نے زندگی میں انسانی حقوق کیلئے بھی بڑی طویل جنگ لڑی اور ایسے مقدمات وہ بلا معاوضہ لڑتے تھے۔ میاں صاحب بڑے خوش اطوار اور وضعدار شخص تھے۔ زندگی میں مختلف کارہائے نمایاں سرانجام دیے۔ بالآخر انہوں نے 1987ء میں انتقال کیا۔ ان کی نماز جنازہ مولانا فضل الرحمان الازہری نے پڑھائی اور وہ قصور میں مدفون ہوئے۔ ان کے صاحبزادے بیرسٹر میاں خورشید محمود قصوری ملکی سیاست میں نمایاں مقام رکھتے ہیں جو دو مرتبہ حلقہ قصور سے قومی اسمبلی کے ممبر منتخب ہو چکے ہیں اور ان دنوں وزارت خارجہ اور وزارت قانون و انصاف کا قلم دان سنبھالے ہوئے ہیں۔ مولانا عبدالقادر قصوری کے خاندان نے سیاسیات پاکستان میں اساسی اور بنیادی کردار ادا کیا اور ان کی اولاد و احفاد میں درجنوں افراد ایسے ہیں جن کی وطن عزیز کیلئے خدمات مشعل راہ کی حیثیت رکھتی ہیں۔ آخر میں چند اشعار نذر قارئین کیے جا رہے ہیں جو ممتاز صحافی

مولانا ظفر علی خاں نے ہدیہ عقیدت کے طور پر مولانا قصوری کیلئے کہے تھے۔

قبلہ عبدالقادر ان احرار کے سردار ہیں آج جو پنجاب میں حق کے علمبردار ہیں
جن سے سے اسلام کی محفل کی رونق برقرار جن کی ملاحتی سے آزادی کے بیڑے پار ہیں
سرکٹاتے ہیں رسول اللہ کے ناموس پر قید ہونے کیلئے آمادہ ہیں تیار ہیں
ان کی قلت کی چھڑی سے رہ گئے ہیں ٹوٹ کر ہند میں جتنے طلسم اندک و بسیار ہیں
فقر میں بھی ان کے آتی ہے نظر شان غنا بسکہ دامن گیر رسم احمد مختار ہیں

زربکف ہونا بڑا آسان ہے اس دور میں

سربکف ہونے کے ڈھب لیکن بہت دشوار ہیں

مولانا صوفی ولی محمد فتوحی والا

مولانا ولی محمد کا شمار عابد و زاہد، صابر و قانع، خوش اخلاق منکسر المزاج، خوش اطوار و شب زندہ دار اور اصحاب علم و عرفان کبار علماء میں ہوتا ہے۔ ان کی ولادت 1863ء کو شہر قپور کے قریبی گاؤں ”وڑکا“ میں ہوئی۔ ان کے والد گرامی چوہدری الہ دین گاؤں کے مناسب حال زمیندار تھے۔ انہوں نے اپنے بیٹے کا نام ولی داد رکھا۔ ولی داد نے ابھی اپنی زندگی کی نویں بہار ہی دیکھی تھی کہ سایہ پدری سے محروم ہو گئے۔ اس بنا پر انہیں اوائل عمری میں ہی تفکرات اپنے دامن میں سمیٹنے پڑے۔ زندگی کے زینے چڑھتے ہوئے جب انہوں نے سن شعور کی دہلیز پر قدم رکھا تو اپنا نام ولی داد کی بجائے ولی محمد رکھ لیا۔

مولانا ولی محمد کی تعلیم و تربیت کے بارے میں زیادہ معلومات فراہم نہیں ہو سکیں کہ انہوں نے کن فحول و کبار علماء کے سامنے زانوئے تلمذ طے کیا۔ زیر قلم سطور تحریر کرتے وقت مولانا ولی محمد کی تالیف ”حیات طیبہ“ کا مقدمہ جسے مولانا محمد اسماعیل حلیم نے رقم کیا۔ تقریباً اسی پر اکتفا کیا ہے۔ وہ لکھتے ہیں کہ مولانا ولی محمد نے گاؤں کے امام سے قرآن مجید کے صرف تین پارے سادہ انداز میں پڑھے۔ جبکہ ان کا علم و فضل اور وعظ و تذکیر کا سلسلہ قابل تحسین تھا۔ اپنے بیان و خطاب میں جب وہ کسی کتاب کا حوالہ دیتے تو صفحہ اور سطر بھی بتا دیتے۔ ان کا اپنا بیان تھا کہ مجھے تمام علم اللہ تعالیٰ کی طرف سے ملا ہے۔

مولانا ولی محمد عابد و زاہد اور خدا پرست انسان تھے۔ ان کا طرز معاشرت انتہائی سادہ تھا۔ وہ ہمیشہ سادہ لباس زیب تن کرتے جو کھدر سے بنا ہوتا۔ ان کی خوراک بھی بالکل سادہ ہوتی لیکن مہمان نوازی کا وصف ان میں نمایاں تھا۔ مولانا محی الدین احمد قصوری کی روایت ہے کہ ایک

مرتبہ میں اور میرا چچا مولوی عبداللہ قصوری بی اے انہیں ملنے ان کے گاؤں فتوحی والا گئے تو ہم نے اپنے پہنچنے کی اطلاع کی تو وہ فوراً تشریف لے آئے۔ سلام دعا کے بعد ابتدائی بات یہ کی کہ آپ کھانا تو کھائیں گے۔ یہ کہہ کر گھر چلے گئے اور تھوڑے ہی وقت میں بھنا ہوا قیمہ لے کر آئے۔ یہ دیکھ کر ہم بڑے متعجب ہوئے اور پوچھا کہ چھوٹے سے گاؤں میں اتنی جلدی یہ سب کیسے ممکن ہو گیا تو فرمایا کہ قربانی کے موقعہ پر ہم اپنے حصہ کا گوشت خشک کر لیتے ہیں تاکہ کوئی مہمان آئے تو مہمان نوازی میں دقت نہ ہو۔ مولانا جس طرح خود سادہ مزاج اور سادہ پوش تھے اسی طرح ان کی مسجد بھی بالکل سادہ سی تھی جس کے ساتھ ایک سادہ سا حجرہ بنا ہوا تھا جس میں وہ تشریف فرما ہوتے اور وہاں ارادتمندوں کا ہجوم لگا رہتا۔

مولانا بڑے خدا پرست، موحد اور کھرے اہل حدیث تھے۔ اسی لیے وہ اپنے خاندانی افراد کی بدعات و خرافات اور رسومات و خصومات میں غایت درجہ دلچسپی برداشت نہ کر سکے۔ چنانچہ اپنا آبائی مسکن ترک کر کے فتوحی والا نزد قصور میں اقامت گزیرے ہوئے۔ وہ فطری اور جبلی طور پر جو دو سخا کے پیکر تھے۔ جو کچھ ان کے پاس ہوتا اللہ کی راہ میں صدقہ کر دیتے۔ حتیٰ کہ اپنی موروثی زرعی زمین جو تقریباً ستر ایکڑ پر مشتمل تھی فروخت کر دی اور حاصل ہونے والی تمام رقم مجاہدین کی اعانت کیلئے دے دی۔ انہوں نے تحریک جہاد اور مجاہدین کی کامیابی کیلئے بڑی جدوجہد کی اور تقریری و تحریری اور مالی و بدنی ہر لحاظ سے خدمات سرانجام دیں۔ وہ قریہ قریہ گھوم کر مجاہدین تیار کرتے اور ان کیلئے اعانت اکٹھی کرتے مجاہدین چتر قندویا غستان کے ساتھ ان کا نہ صرف گہرا رابطہ رہا بلکہ وہاں جا کر قیام کرتے اور عملی معاونت و مساعدت کر کے قلب و ذہن کی لذتوں سے بہرہ ور ہوتے۔ انہوں نے اپنی زندگی میں تحریک جہاد کے تین امراء کی یکے بعد دیگرے بیعت کی۔ سب سے پہلے امیر المجاہدین مولانا عبداللہ پھر امیر عبدالکریم اور پھر امیر نعمت اللہ کی بیعت سے سرفراز ہوئے۔ امیر نعمت اللہ کے دور امارت میں تقریباً پانچ برس یا غستان کی سنگلاخ وادیوں میں قیام پذیر رہے۔

۱۹۲۱ء میں ان کی یاغستان سے واپسی ہوئی تو ان کے ساتھ ان کی دوسری رفیقہ حیات بھی آئیں جن کے ساتھ وہاں قیام کے دوران عقد کیا تھا۔ یہ ان کی دوسری شادی تھی۔ جبکہ پہلی شادی تقریباً بائیس سال کی عمر میں گلی کنڈی گراں متصل سنہری مسجد لاہور میں ہوئی۔ دونوں بیویوں کے لطن سے پانچ اولادیں ہوئیں چار بیٹیاں اور ایک بیٹا مولانا صوفی محمد عبداللہ جو بعد میں صادق آباد میں قیام پذیر ہوئے۔

مولانا کا وعظ و تقریر، تبلیغ و تذکیر اور بیان و خطاب بالکل سادہ ہوتا۔ جو بات کرتے دل کی اتھاہ گہرائیوں میں اتر جاتی۔ انہوں نے قصور کے ملحقہ دیہات و قصبات اور چلوک و موضعات کے لوگوں کو غیر محسوس انداز میں خالص کتاب و سنت کی دعوت دی۔ فتوحی والا کے بعد ان کا قیام بھاگیوال (چونیاں) میں بھی رہا۔ پھر کچھ عرصہ روڈے عثمانوالہ میں رہائش پذیر رہے۔ پھر دوبارہ بھاگیوال چلے گئے۔ پھر تقریباً تین سال چک ۴ جی ڈی غلام رسول (ریٹالہ خورد) میں بھی قیام پذیر رہے۔ ۱۹۲۵ء میں زیارت حرمین شریفین کیلئے حجاز مقدس چلے گئے۔ جہاں حج بیت اللہ کی سعادت سے بہرہ مند ہونے کے بعد ۷۲ سال کی عمر میں اس دار فانی کو خیر باد کہتے ہوئے دار بقا کی طرف ارتحال کر گئے۔

مولانا صوفی ولی محمد کا قلم و قراطیس کے ساتھ بھی تعلق خاطر رہا اور انہوں نے عوام الناس کے فیض و افادہ عام کیلئے تین کتب بھی مرتب کیں۔

- ۱۔ حیات طیبہ: اس کتاب میں زہد و رہبانیت کا فرق واضح کیا اور مسئلہ کاٹ پر سیر حاصل بحث کی اور قرآن و سنت کی روشنی میں کامل مومن کی حیات طیبہ کے صحیح خدو خال بیان کیے۔
- ۲۔ خشوع عارف: اس میں عارفین کی نماز کا طریقہ اور خشوع بیان کیا اور نماز و اذان کا ترجمہ بھی تحریر کیا۔

۳۔ زہد الانسان: یہ مولانا کا پنجابی منظوم کلام تھا جس میں انسان کے زہد کے متعلق مفید راہنمائی کی۔

مولانا ایفائے عہد اور وعدہ کی پابندی کے عمل پر سختی سے عمل پیرا تھے۔ اس سلسلہ میں ان کے متعلق ایک روایت جو زبان زد عام و خاص ہے نذر قارئین ہے۔ مولانا فتوحی والا سے ببرکھائی گئے جو اس وقت الہ آباد سے مغرب کی جانب واقع ہے اور کنگن پور سے تقریباً سات میل کے فاصلہ پر ہے۔ اس دور میں بسوں کی سہولت نہیں تھی۔ آمدورفت کیلئے ریل گاڑی پر ہی گزارا تھا۔ جمعہ کا دن تھا تقریباً بارہ بجے دن انہوں نے ببرکھائی میں دوپہر کا کھانا کھایا اور پھر کہا کہ میں واپس جا رہا ہوں وہاں جا کر میں نے خطبہ جمعہ دینا ہے۔ لوگوں نے کہا کہ اس وقت آپ کا وہاں پہنچنا ممکن نہیں کہ گرمی کی شدت اور پھر سواری کے بغیر قلیل وقت میں آپ کیسے جاسکتے ہیں۔ مختصر یہ کہ وہ اصرار بسیار کے باوجود روانہ ہو گئے۔ اب لوگوں کو بڑا تجسس ہوا کہ وہ کیسے پہنچیں گے۔ چنانچہ انہوں نے پیچھے ایک آدمی بھیجا جس نے جا کر گاؤں کے لوگوں سے پوچھا تو معلوم ہوا کہ مولانا پہلی اذان سے پہلے وہاں پہنچے اور خطبہ بھی انہوں نے ہی ارشاد کیا۔ یہ واقعہ ان کی کرامت بھی کہہ لیں لیکن اس بات کی دلیل ہے کہ جو شخص دنیا سے بے نیاز ہو کر اپنے آپ کو اللہ کے سپرد کر دے تو اللہ بھی اس کا ہو جاتا ہے اور اپنے بندے کی ضرورتیں بھی خود پوری کرتا ہے۔

مولانا کمال الدین ڈوگر

مولانا کمال الدین بن سردار رانا ۱۸۵۶ء میں موضع چھینے والا ضلع فیروز پور میں پیدا ہوئے۔ ابتدائی تعلیم ایک گاؤں ”پنچے کے“ میں مولانا محمد دین سے حاصل کی پھر مرکز الاسلام لکھو کے جا کر مولانا محی الدین عبدالرحمن لکھوی سے استفادہ کیا۔ مولانا قرآن پاک کی کثرت سے تلاوت کرتے تھے اور کہتے تھے کہ جو کچھ قرآن پاک میں نظر آیا ہے وہ دنیا کی کسی دوسری چیز میں نہیں۔ مولانا بڑے صابر وقانع اور متوکل علی اللہ شخص تھے۔ وہ منکسر المزاج اور مستجاب الدعوات بھی تھے۔ ان کے بارے میں بیان کیا جاتا ہے کہ وہ ایک مرتبہ کھڑیاں خاص ضلع قصور میں کسی اجتماع میں شرکت کیلئے چلے گئے۔ مسجد میں کیڑوں کی بہتات تھی۔ لوگوں نے شکایت کی کہ حضرت! اس مسجد میں کیڑے بہت زیادہ ہیں۔ کہنے لگے کہ ایک کیڑا میرے پاس لے آؤ۔ کیڑا لایا گیا تو اس کو اپنی ہتھیلی پر رکھ لیا اور کہا بھئی! وعظ و نصیحت کی ضرورت تو ہم انسانوں کو ہے جو اسی مقصد کیلئے جمع ہوئے ہیں تمہیں اس کی ضرورت نہیں پھر تم کیوں آئے ہو؟ پھر کچھ پڑھ کر پھونکا اور کہا کہ اس کو لے جاؤ اور گاؤں کی آبادی سے باہر چھوڑ آؤ۔ ایسا ہی کیا گیا اور ایسا کرنے سے تمام کیڑے غائب ہو گئے اور پھر کبھی واپس نہیں آئے۔ (فیوض محمدیہ۔ ص ۲۱۹) اس قسم کے کئی واقعات زبان زد عام ہیں جو اس بات کی غمازی کرتے ہیں کہ مولانا کمال دین انتہائی خدا رسیدہ شخص تھے۔ وہ شب زندار اور ہمہ وقت ذکر الہی میں مشغول رہنے والے قیامت کے خوف اور حساب و کتاب کی گرفت سے اکثر لرزاں اور رونے دھونے والے۔

خوف خدا سے رونے کے سلسلہ میں ایک معروف واقعہ ان سے منسوب ہے جس میں کچھ لطافت کا پہلو بھی نمایاں ہے۔ ان کا تعلق ڈوگر خاندان سے تھا اور اس خاندان کے افراد عمومی

طور پر جرائم کی زندگی کو پسند کرتے ہیں۔ اب تو اس خاندان میں پڑھے لکھے لوگوں کی کمی نہیں۔ سیاست کے میدان میں انہوں نے نمایاں کامیابیاں حاصل کی ہیں اور قومی و صوبائی اسمبلیوں تک پہنچے ہیں۔ دیگر شعبوں میں بھی ترقی کی ہے لیکن دینی مصروفیات کے حامل لوگوں کی کمی رہی ہے۔ مولانا کمال الدین گاؤں میں رہتے تھے اور مسجد کے صحن میں بیٹھے تھے کہ ایک شخص نماز پڑھنے کیلئے مسجد میں آیا۔ وضو کرتے وقت اس نے ایک بھڑ (ڈیموں) کو دیکھا اور اسے مار دیا۔ وضو سے فارغ ہو کر نماز پڑھنے لگا مولانا کمال الدین یہ سارا منظر دیکھ رہے تھے۔ دیکھ کر زار و قطار رونا شروع کر دیا۔ نمازی اپنی نماز سے فارغ ہوا مولانا کو روتے دیکھا تو صورتحال کی نزاکت کو سمجھ گیا۔ مولانا سے عرض کیا کہ میں نے وضو کرتے وقت ایک موذی بھڑ کو ہی مارا ہے کون سا جرم کیا ہے جو آپ نے اتنا محسوس کیا ہے۔ مولانا نے کہا کہ جسے تو نے مارا ہے اس نے تمہیں کوئی ایذا تو نہیں دی تم نے صرف اسے موذی بھڑ سمجھ کر ہی مار دیا ہے میں اس لیے رورہا ہوں کہ کل قیامت کے دن اللہ تعالیٰ مجھے صرف ڈوگر سمجھ کر ہی دوزخ میں نہ پھینک دے اس خوف سے میں زار و قطار رورہا ہوں۔

مولانا کمال الدین کے بارے میں بزرگوں کی زبانی بہت سے ایسے واقعات سنتے ہیں جن سے پتہ چلتا ہے کہ مولانا مرحوم نے تمام زندگی اپنی آخری زندگی کی فکر میں گزار دی اور دنیا میں ایسے رہے جیسے کوئی مسافر راستے میں چلتا ہوا چند لمحے سستانے کیلئے کسی درخت کے سائے میں ٹھہر جاتا ہے۔ ایسی صورتیں اب دیکھنے کو کہاں ملتی ہیں۔

وے صورتیں الہی کس دیں بستیاں ہیں
کہ جن کے دیکھنے کو آنکھیں ترستیاں ہیں

حافظ محمد عظیم میر محمدیؒ

حافظ محمد عظیم انتہائی متقی اور پرہیزگار شخص تھے۔ ایام طفولیت سے ہی ان کا رجحان و میلان عجز و انکساری اور صالحیت و اتقاء کی طرف ہو گیا جو تادم آخر قائم و دائم رہا بلکہ عرفان و سلوک میں انہوں نے ممتاز مقام حاصل کیا اور اسی عزت و تکریم کے ساتھ زندگی کے شب و روز بسر کر دیے۔ ان کا آبائی تعلق بھوجیان جیسے مردم خیز قصبے سے تھا جہاں علم و عرفان کی ایسی قدیلیں اور شمعیں روشن ہوئیں جنہوں نے سر زمین ہند ہی نہیں بلکہ بیرون ہند بھی تازیک وادیوں کو روشن کیا۔ حافظ محمد عظیم کا تعلق ایسے خانوادہ سے تھا جس کا رجحان اکثر و بیشتر جدال و خصام کی طرف رہا ہے لیکن ان کی بلند بختی کہ ان کے والد بلند خاں اور چچا مستقیم خاں کتاب و سنت کا مسلک اختیار کر چکے تھے جس کی بنا پر ان کے گھروں میں مروجہ جاہلانہ طرز زندگی کی بجائے ان اطوار کو اختیار کر لیا گیا جن کا تقاضا کتاب و سنت نے کیا ہے۔

حافظ میر محمدی نے تحفیظ قرآن کے بعد اخذ علم کیلئے مدرسہ محمدیہ لکھو کے اور مدرسہ غزنویہ امرتسر میں قیام کیا لیکن ان کا قلبی اور طبعی رجحان عرفان و سلوک کی طرف تھا لہذا وہ مروجہ علوم دینیہ میں کوئی بہت زیادہ استفادہ نہیں کر سکے۔ اپنی تشنگی کی سیرابی کیلئے وہ زیادہ عرصہ سید محبوب علی شاہ لکھوی اور مولانا صوفی کمال الدین ڈوگر کی خدمت میں رہے۔ یہی وجہ تھی کہ ان دو شخصیات کا صحیح رنگ ان کی قباہ حیات پہ غالب رہا۔ ان کے زہد و ورع اور سلوک و عرفان کے بارے میں لوگوں نے کافی حکایات و روایات بیان کی ہیں جن سے پتہ چلتا ہے کہ وہ صاحب کرامت بزرگ تھے۔ اس سلسلہ میں مولانا عبدالعظیم انصاری کی تحریر ”تذکرہ علماء بھوجیان“ سے استفادہ کیا گیا ہے اور انہی کے ذرائع روایت پر ايقان و اعتماد کیا گیا ہے۔ انہوں نے تذکرہ بھوجیان میں لکھا ہے

کہ میر محمد گاؤں کے ایک زمیندار محمد شفیع بیان کرتے ہیں کہ میں اوائل عمری میں ٹڈل سکول راؤ خاں والا میں پڑھتا تھا اور روزانہ پیدل اپنے گاؤں سے سکول جایا کرتا تھا۔ ایک دن میں سکول جانے کیلئے گھر سے نکلا۔ میں نے راستہ میں دیکھا کہ حافظ محمد (عظیم میر محمدی) صاحب تیز قدموں سے جا رہے ہیں۔ پوچھنے پر پتہ چلا کہ انہوں نے راؤ خانوالہ سے گاڑی پر سوار ہونا ہے اسی لیے جلدی میں ہیں لیکن صورتحال کچھ اس طرح کہ فاصلہ زیادہ اور وقت بہت کم ہے۔ میں نے کہا کہ گاڑی آنے والی ہے آپ اس پر سوار نہیں ہو سکتے۔ حافظ صاحب کہتے ہیں تم چپ چاپ میرے پیچھے آؤ بات کوئی نہیں کرنی لیکن جب دایاں قدم اٹھانا ہے تو ”اللہ“ اور بائیں قدم پر ”ہو“ کہنا ہے۔ ابھی ہدایات جاری تھیں کہ گاڑی نے بگل بجایا میں نے کہا کہ گاڑی راجہ جنگ سٹیشن پر آگئی ہے۔ لہذا ہم نہیں پہنچ پائیں گے۔ وہ مجھے ڈانٹتے ہیں کہ باتیں نہیں کریں بلکہ ذکر کرتے ہوئے چلتے آئیں۔ ہم چلنے لگتے ہیں ابھی راؤ خانوالہ اسٹیشن سے تقریباً ایک میل پیچھے ہی ہیں کہ گاڑی گزر جاتی ہے۔ میں پھر کہتا ہوں کہ گاڑی تو گزر گئی وہ پھر مجھے خاموش رہنے کا اشارہ کرتے ہیں۔ ہم آگے بڑھتے ہوئے جب سٹیشن سے ایک فرلانگ کے فاصلے پر پہنچتے ہیں تو گاڑی اسٹیشن سے چل پڑی لیکن پھر حیرت انگیز بات یہ ہوئی کہ تھوڑا سا آگے جا کر گاڑی رک گئی۔ حضرت حافظ صاحب ٹکٹ خرید کر گاڑی پر سوار ہوتے ہیں پھر گاڑی چل پڑتی ہے۔ ہم یہ خلاف معمول واقعہ دیکھ کر سمجھتے ہیں کہ اللہ کے جو بندے اللہ پر بھروسہ اور اعتماد کرتے ہیں اللہ بھی ان کے اعتماد کو کمزور نہیں پڑنے دیتا۔

حافظ محمد صاحب کی اولاد و احفاد اور دیگر احباب و اصحاب کے ہاں کئی ایسے واقعات ہیں جن سے پتہ چلتا ہے کہ وہ انتہائی متوکل علی اللہ مطمئن بذکر اللہ شخص تھے۔ دنیا میں رہتے ہوئے بھی دنیوی رغبتوں اور لذتوں سے نا آشنا تھے۔ انہیں بیٹھتے اٹھتے اور چلتے پھرتے بس ایک ہی فکر دامن گیر رہتی کہ ہمارا اللہ ہم پر راضی ہو جائے اور ہماری اخروی زندگی بہتر ہو جائے اور اللہ تعالیٰ کا بھی وعدہ ہے کہ جو بندہ اللہ کا ہو جائے اللہ اس کا ہو جاتا ہے اور پھر اس کی تمام ضروریات

و احتیاجات کا خود خیال رکھتا ہے۔ اکثر اوقات ایسا ہوتا کہ مرحوم حافظ محمد صاحب آیت الکرسی پڑھ کر بغیر محافظ کے کھیتوں میں مویشی باڑے میں چھوڑ آتے۔ ان کے مویشی محفوظ رہتے کبھی نقصان نہ ہوتا۔ حالانکہ ابتدا سے ہی میر محمد ستو کی کے علاقہ میں جرائم پیشہ افراد کی کثرت رہی ہے۔

حافظ محمد کے علاوہ بھی اس خاندان کے کئی افراد اتقاء و صالحیت میں ممتاز مقام رکھتے ہیں۔ ان کے بھائی حافظ دوست محمد بھی بڑے خدارسیدہ بزرگ تھے۔ ان کے شب و روز عبادت الہی میں بسر ہوتے۔ بڑے قانع و مطمئن اور صبر رضا کے پیکر، عجز و انکساری کا نمونہ اور خشیت الہی میں محور بننے والے شخص تھے۔ نرم رو اور نرم خواتنے کہ کسی انسان سے الجھنا اور جدال و خصام تو دور کی بات ہے وہ جانور کو بھی نہیں مارتے تھے۔ کاشتکاری کے دوران جب ہل چلاتے تو بیلوں کو چھڑی سے نہیں بلکہ کپڑے سے ہانکتے تھے۔

خصائل حمیدہ سے متصف اس عظیم انسان کا ۱۹۴۰ء میں ارتحال ہوا اور انہیں میر محمد وستو کی کے درمیان سپرد خاک کیا گیا۔

مولانا محمد حیات قصوری

مولانا محمد حیات کا شمار خدارسیدہ اور باعمل علماء میں ہوتا ہے۔ اپنی تمام عمر درس و تدریس میں بسر کر دی۔ دنیوی طمع و لالچ کے بغیر دین کی ترویج و اشاعت کو اپنا شعار بنایا۔ قصور ان کا آبائی شہر نہیں تھا لیکن اپنی جوانی کے ابتدائی ایام سے لے کر بڑھاپے کی آخری منزلوں تک تمام عمر عزیز قصور شہر میں بسر کر دی۔

مولانا محمد حیات ضلع مظفر گڑھ کے ایک گاؤں میں پیدا ہوئے۔ ابتدائی تعلیم وہیں سے حاصل کی، پھر ملتان چلے گئے۔ وہاں کے مقتدر علماء سے کسب فیض کیا اور درسیات میں نہایتی تعلیم کے لئے مدرسہ غزنویہ امرتسر اور مرکز تعلیم الاسلام لکھو کے ضلع فیروز پور کی طرف رجوع کیا۔ انہوں نے حصول تعلیم کی آخری منزلیں لکھوی اور غزنوی علماء کی صحبت صالحہ میں طے کیں۔ یہی وجہ تھی کہ یہ رنگ مرتے دم تک قائم رہا۔ مولانا بڑے حلیم الطبع، منکسر المزاج اور زہد و ورع سے مرصع تھے۔ اپنے شب روز درس و تدریس میں گزارتے اور جو وقت ملتا ذکر الہی میں مشغول رہتے۔

درسیات سے فراغت کے بعد مولانا قصور میں اقامت گزریں ہوئے۔ اس شہر میں اہل حدیث کا باقاعدہ کوئی مرکز نہیں تھا۔ البتہ دو بڑی معروف خانقاہیں بابا بلھے شاہ اور بابا کمال چشتی عوام کی توجہ کا مرکز و محور تھیں۔ مزاروں اور خانقاہوں پر جن جاہلانہ رسوم کا صدور ہوتا ہے وہ کسی اہل خرد پر مخفی نہیں۔ صرف دو اہل حدیث خاندان آباد تھے۔ ایک مولانا عبدالقادر قصوری اور دوسرا حاجی شہاب الدین شام کوٹی کا۔ مولانا عبدالقادر قصوری کے خاندان نے تحریک پاکستان میں نمایاں اور قابل قدر خدمات انجام دیں۔

مولانا محمد حیات بڑے دلپذیر اور ناصحانہ انداز میں وعظ کرتے، جس سے سامعین گرویدہ ہو جاتے۔ انہوں نے خالص کتاب و سنت کی تعلیم پائی تھی اور اسی کا پرچار کرتے تھے۔ جو بات کرتے اس کی دلیل بھی پیش کرتے۔ غیر محسوس طریقے سے لوگوں کو خالص توحید و سنت کی دعوت دیتے۔ لیکن ان کا یہ اسلوب مزاروں اور خانقاہوں کی زیارت و طواف کی دعوت دینے والے علماء کو نہ بھایا۔ لہذا ان سے چشمک اور مخالفت بعید از قیاس بات نہ تھی۔ ایسے لوگ تو اہل اللہ اور مخلصین کے وجود کو بھی برداشت نہیں کرتے۔ کج فکر علماء کی صحبت میں بیٹھنے والے مریدین بھی بڑے ہٹ دھرم ہوتے ہیں۔ جنہیں عقل اور دلیل کی بات سے کوئی سروکار نہیں ہوتا۔ ایک دن مولانا محمد حیات درس قرآن دے رہے تھے کہ ایک سامع کھڑا ہو گیا اور اعتراض کیا کہ یہ مسئلہ مسلک حنفی اور فقہ امام ابوحنیفہؒ کے مطابق نہیں۔ مولانا نے سمجھایا کہ مسئلہ حدیث نبوی ﷺ میں ایسے ہی ہے اور امام صاحب کا قول بھی سنایا کہ حدیث نبوی ﷺ کے مقابلہ میں میری بات کو ترک کر دیا جائے۔ لیکن وہ شخص اڑ گیا کہ یہ مسجد احناف کی ہے اور یہاں مسائل بھی احناف کی خواہش کے مطابق ہی بیان ہوں گے۔ آپ کے حلقہ درس میں قصور کی ایک ریئس اور متمول اور بااثر شخصیت حاجی محمد فرید بھی تھے۔ جو مولانا کے وعظ و تقریر اور خالص دعوت سے بڑے متاثر تھے۔ انہوں نے اعتراض کرنے والے کو بڑا سمجھایا کہ آپ بیٹھ کر بات سنیں اور جو بات مولانا کرتے ہیں اس کی دلیل مانگیں۔ لیکن اس کا تعلق تو ایسے قبیلہ و قوم سے تھا جو دلیل و برہان کی بجائے ہٹ دھرمی اور ضد سے کام لیتے ہیں۔ وہ اپنی اسی بات پر اڑ گیا کہ یہ مسجد حنفیوں کی ہے اور یہاں مسائل بھی حنفی مسلک کے مطابق ہی ہوں گے۔ حاجی فرید ایک اہل ثروت اور صاحب بصیرت شخص تھے۔ انہوں نے کہا کہ مولانا آپ میرے ساتھ آئیں اور میرے وسیع احاطے میں درس ارشاد فرمایا کریں۔ حاجی صاحب کی قصور شہر میں اچھی خاصی منقولہ و غیر منقولہ جائیداد تھی اور اندرون شہر ایک بہت بڑا احاطہ اور اس کے چاروں طرف گودام جن کے اوپر بالا خانے تعمیر کئے ہوئے تھے۔ اس احاطہ کے اندر چھوٹی سی مسجد تعمیر کر دی گئی۔ باجماعت نماز، خطبہ جمعہ اور درس و

تدریس کا کام شروع ہو گیا۔ شہر کے اطراف سے لوگ مولانا کے درس میں آنے لگے۔ شہر میں حاجی محمد فرید کی جائیداد جو دکانونوں، مکانوں اور کارخانوں پر مشتمل تھی۔ مولانا عبدالقادر قصوری کے مشورے سے ٹرسٹ کی صورت میں مسجد کے نام وقف کر دی۔ 1914ء میں یہ سارے معاملات تحریری صورت میں طے کئے گئے۔ مسجد کا نام حاجی محمد فرید کے نام پر ”مسجد فریدیہ“ رکھا گیا اور ٹرسٹ کی نگرانی و سربراہی خود حاجی صاحب نے سنبھالی۔ ان کے بعد ان کی بیوہ ”بیگم حیات بی بی“ ٹرسٹ کی نگرانی کرتی رہیں۔ اس اہلحدیث ٹرسٹ کے پانچ ارکان جو اہلحدیث اور غیر اہلحدیث افراد پر مشتمل تھے۔ لیکن حاجی صاحب کی بیوہ بی بی صاحبہ نے اپنے وصیت نامے میں لکھوادیا کہ جب کوئی غیر اہلحدیث رکن وفات پا جائے گا تو اس کی جگہ نیازکن اہلحدیث بنے گا۔ اور یہ بھی لکھوادیا کہ ”مسجد فریدیہ کا امام اور خطیب ہمیشہ اہلحدیث ہوگا۔ جسے وہابی کہا جاتا ہے۔“

1914ء کے قریب جب کام شروع ہوا تو چھوٹی سی فریدیہ مسجد بنی۔ اب فریدیہ مسجد قصور شہر کے وسط میں ایک بہت بڑا مرکز ہے اور اس جیسے تقریباً دو درجن دیگر مراکز شہر میں آباد ہیں۔ جہاں خالص توحید و سنت کا آوازہ بلند کیا جاتا ہے۔ مولانا محمد حیات کا اسلوب بڑا ناصحانہ تھا۔ کبھی شراٹنگیزی اور فتنہ پروری کی بات نہیں کرتے تھے۔ یہ وجہ تھی کہ دیگر مسالک کے ساتھ ان کا عزت و احترام کا رشتہ تھا۔ لیکن بریلوی مکتب فکر کے ایک مولانا سے فقہی مسائل کی تبیین و تشریح میں بحث و تکرار رہتی۔ مولانا محمد اسحاق بھٹی نے اپنی کتاب کاروان سلف میں ایک بریلوی عالم دین کا واقعہ بیان کیا ہے کہ ان کی زندگی کا آخری وقت تھا تو ان کے ہم مسلک علماء اور عقیدت مند پاس بیٹھے ہوئے تھے۔ جو قرآن مجید کی تلاوت میں مشغول تھے۔ مولانا نے آنکھیں کھولیں، سر اٹھایا اور کہا کہ کوئی جائے اور مولانا محمد حیات کو بلا لائے۔ یہ سن کر ایک شخص بولا حضرت وہ تو وہابی ہیں۔ مولوی صاحب نے کہا کہ جاؤ تمہی بلا کر لاؤ۔ وہ شخص بادل نخواستہ گیا اور مولانا کو بلا کر لے آیا۔ انہیں دیکھ کر بیمار مولانا کی آنکھوں میں آنسو جاری ہو گئے اور گویا ہوئے۔ حضرت میں

آخری سفر پر جا رہا ہوں۔ میری طرف سے آپ کی شان میں اگر کوئی گستاخی ہوگئی ہو تو اللہ کے لئے مجھے معاف کر دیں۔ اور مجھے سورہ یسین بھی پڑھ کر سنائیں۔ مولانا نے فرمایا اللہ تعالیٰ ہم سب کی مغفرت فرمائے۔ میرا دل صاف ہے اور ساتھ ہی سورہ یسین کی تلاوت شروع کی۔ اور جب سورہ کی آخری آیت کریمہ: ”سبحان الذی بیدہ ملکوت کل شئی والیہ ترجعون“ (یسین: 83) (وہ ذات پاک ہے جس کے ہاتھ میں ہر شے کی بادشاہت ہے اور اسی کی طرف تم کو لوٹ کر جانا ہے) تلاوت کی تو ان کی روح قفسِ عنصری سے پرواز کر گئی۔ (کاروان سلف: 112)

مولانا محمد حیات قصوری نے مئی 1951ء میں رحلت فرمائی تقریباً 45 برس قصور شہر میں خدمات انجام دیں۔ شہر کے امراء و رؤساء ان کے حلقہ ارادت میں موجود تھے اور ان کی خداداد صلاحیتوں سے بہرہ ور ہوتے۔ لیکن انہوں نے کبھی کسی سے اپنی ذات کے حوالے سے تعاون طلب نہیں کیا اور نہ اس سلسلہ میں کوئی ہدیہ قبول کیا۔ حتیٰ کہ مسجد اور ٹرسٹ کے بانی بھی ایک کبیر ریٹس تھے۔ ان کی منقولہ و غیر منقولہ اچھی خاصی جائیداد تھی اس سے ادارہ چلایا۔ یتیموں اور مسکینوں کی کفالت کی۔ اپنے ذاتی مقاصد و مطالب کے لئے اسے استعمال نہیں کیا۔ ساری زندگی کتاب و سنت کی تدریس و تذکیر میں بسر کر دی۔ حجرہ نشینی کو محلات اور عالیشان عمارت پر ترجیح دی۔ توشہ آخرت کو عارضی زندگی کے آسائش و آرام پر ترجیح دی۔ یہ ان کی پر خلوص محنتوں اور مشقتوں کا ثمرہ ہے کہ قصور شہر اور گردونواح میں اسلام کی قدیلیں روشن ہیں جن سے لوگ اپنی تاریک زندگیوں کو روشنی دے رہے ہیں۔

ٹرسٹ آج بھی قائم و جاری ہے۔ ہماری جماعت کے معروف بزرگ عالم دین مولانا عبدالعظیم انصاری اس ٹرسٹ کے سرپرست و نگران ہیں۔ مولانا انصاری پیرانہ سالی سے ہمکنار ہیں۔ لیکن ضعیفی اور نقاہت ان پر سوار نہیں۔ وہ اپنی زندگی بھر پورا انداز میں گزار رہے ہیں۔ جماعتی، تنظیمی، تحریکی اور سیاسی کاموں میں بڑھ چڑھ کر حصہ لیتے رہے ہیں اور یہ سلسلہ ہنوز جاری

ہے۔ ان کے قلم سے چند ایک کتابیں بھی منصفہ شہود پر آئی ہیں۔ جبکہ جماعتی رسائل و جرائد میں ان کے اکثر مضامین و مقالات شائع ہوتے رہتے ہیں۔ زیادہ تر ان کا موضوع تذکرہ اسلاف ہوتا ہے۔

مولانا محمد حیات قصوریؒ کا جب 1914ء میں تقرر ہوا تو ان کی پندرہ روپے تنخواہ مقرر ہوئی اور 1951ء میں ان کا انتقال ہوا تو ساٹھ روپے اعزازیہ وصول کرتے تھے۔ ان کی وفات کے بعد ان کا جسد خاکی شہری قبرستان کوٹ بڈھا متصل بس اسٹینڈ میں حاجی محمد فریدؒ کے پہلو میں سپرد خاک کر دیا گیا۔ رحمہ اللہ و غفرلہ

انہوں نے اپنی میراث میں اعمال صالحہ، افعال حسنہ اور قصور شہر کے وسط میں توحید و سنت کا مرکز چھوڑا۔ اس کو آباد کرنے پر مولانا محمد حیات قصوری اور اس کے لئے جگہ اور مالی اعانت کرنے پر حاجی محمد فرید کو اور اس کی قانونی مشاورتی مساعی پر مولانا عبدالقادر قصوری کو اللہ تعالیٰ اپنے جوار رحمت میں جگہ عطا فرمائے۔ آمین

مولانا عبدالکریم گرنٹھی فیروز پوری

بڑے ہی ملنسار، خوش مزاج، نرم خو، معاملہ فہم، رموز تعلق سے آشنا، اخلاص و اخلاق کے پیکر، صبر و رضا کا مجسمہ اور عالم باعمل مولانا عبدالکریم غالباً 1860ء میں علی پور نارووال میں پیدا ہوئے۔ گھر کا ماحول دینی تھا۔ اس لیے طلب علم کی غرض سے نکلے تو دبستان وزیر آباد جا پہنچے اور شیخ پنجاب حافظ عبدالمنان وزیر آبادی سے کسب فیض کیا۔ پھر امام الزہد والٹھی سید عبدالجبار غزنوی کی خدمت میں امرتسر حاضر ہوئے اور کئی برس وہاں رہ کر ان سے خوب استفادہ و اکتساب کیا۔ دوران تعلیم ان کی امانت و دیانت سے اساتذہ و طلبہ بہت متاثر تھے۔ دارالعلوم تقویہ الاسلام امرتسر کی ضیافت کی تمام ذمہ داری ان کے سپرد تھی اور وہ اس ذمہ داری کو نہایت امانت و دیانت سے نبھاتے تھے۔ اسی لیے انہیں ”امین خاندان غزنویہ“ کہا جاتا تھا۔ ان کی شادی بھی دوران تعلیم حضرت امام غزنوی کی سرپرستی میں ہوئی۔ ”گھد ووال“ کے مولانا عبداللہ نے اپنی نیک سیرت اور خوش اطوار بیٹی ان کے نکاح میں دے دی۔ بنا بریں خاندان غزنویہ سے تعلق اور اسی علاقہ میں شادی کی وجہ سے انہوں نے فیروز پور میں سکونت اختیار کر لی اور نارووال کو خیر باد کہہ دیا۔ قیام پاکستان کے بعد ہجرت کر کے وہ پاکستان آئے تو بہاولنگر میں اقامت گزیرے ہو گئے۔ مولانا بڑے مقہر عالم تھے۔ انہیں عربی کے علاوہ فارسی پر بھی عبور حاصل تھا۔ گرنٹھ انہیں زبانی یاد تھی اسی لیے انہیں مولانا عبدالکریم گرنٹھی کہا جاتا تھا۔ غزنوی علماء کے علاوہ ان کا شیخ الاسلام مولانا ثناء اللہ امرتسری اور محدث دوران حافظ عبداللہ روپڑی سے بھی بڑا گہرا رابطہ تھا۔ بد قسمتی سے روپڑی ثنائی کشیدگی عروج پر تھی لیکن وہ سب کا برابر احترام کرتے تھے۔ بڑے مرنجاں مرنج اور باغ و بہار شخصیت کے مالک تھے لیکن حضرت امام غزنوی سے تو خصوصی تعلق رکھتے تھے۔

مولانا پنجابی زبان کے بڑے عظیم مبلغ تھے۔ ان کا خطاب بڑا اثر انگیز ہوتا تھا۔ ان کا دلپذیر خطاب سن کر تقریباً اڑھائی صد ہندو، سکھ، عیسائی اور پارسی مسلمان ہوئے۔ وہ پنجابی کے بڑے معروف شاعر تھے۔ انہوں نے پنجابی میں منظوم کتب و رسائل ترتیب دیے جو شائع بھی ہوئے۔

- ۱۔ پیروی صحابیات
- ۲۔ شان مسلم
- ۳۔ گرو ناک جی صاحب اور اسلام
- ترغیب الحج والزیارة کیفیۃ الامن والامارة
- ۴۔ (سعودی حکومت کے قیام کے بعد امن کے موضوع پر)
- ۵۔ سوزش فراق (امام عبدالجبار غزنوی کی وفات پر)
- ۶۔ مجاور نامہ
- ۷۔ مسئلہ تراویح

درج بالا تمام کتب و رسائل پنجابی میں منظوم لکھے مولانا عبدالکریم کا مجاہدین کے ساتھ بھی گہرا تعلق رہا۔ وہ تحریک جہاد اور مجاہدین چمرقند سے عملی تعاون کرتے رہے۔ مولانا فضل الہی وزیر آبادی سے ان کا قریبی رابطہ رہا۔ تقریباً سو برس دین حق کی خدمت اور توحید و سنت کی خالص دعوت دینے والے عالم دین 1960ء میں بہاولنگر میں ملک عدن کو سدھار گئے اور وہیں پہلے نہیں سپرد خاک کیا گیا۔ ان کے دو فرزند مولانا نصر اللہ نصر کریمی اور مولانا محمد یحییٰ کریمی تھے۔ مولانا نصر اللہ نصر کریمی نے زیادہ کتاب و سنت کی خدمت سرانجام دی۔ وہ گریجویٹ اور اپنے والد گرامی سے فیض یافتہ تھے۔

مولانا نصر کریمی کو علم دوستی، شوق مطالعہ اور خدمت دین کا جذبہ ورثے میں ملا تھا۔ لہذا انہوں نے بھی تمام عمر حسنات کی ترویج اور منکرات کی تردید میں صرف کردی۔ قیام پاکستان کے

بعد جب پاکستان آئے تو کھڈیاں خاص کو اپنا مسکن بنایا اور مسجد رحمانیہ اہل حدیث کی مسند امامت و خطابت پر فروس ہوئے اور پوری غیرت و حمیت کے ساتھ اپنی ذمہ داری کو نبھایا۔ اس کے ساتھ ہی ہائی سکول میں بھی تدریسی فرائض انجام دیتے رہے۔ ان کا انداز بود و باش عالمانہ تھا۔ اپنی زندگی میں جماعت کے جید اور فحولی علماء سے فکری و روحانی اکتساب و استفادہ کیا تھا لہذا اسی عالمانہ وقار کو اپنا طرہ امتیاز بنایا۔ درس و تدریس اور وعظ و تبلیغ کے ساتھ ان کی سیاسی وابستگیوں اور قربانیاں بھی قابل فخر اور لائق تحسین ہیں۔ انہوں نے اپنی جوانی کے بھرپور شب و روز بامقصد سیاست کی نظر کر دیے۔ جب پاکستان کے قیام کیلئے تحریک چلی تو ان کا آتش جوان تھا اور جذبے تازہ تھے۔ اسی بنا پر انہوں نے ایک مضبوط اور مربوط کردار ادا کیا۔ دن رات جدوجہد کی لیل و نہار کی سکینت و راحت اس عظیم مقصد کی نظر کی دشوار گزار رستوں کا سفر کیا۔ جبر و استبداد کے سامنے سینہ سپر رہے۔ حتیٰ کہ انہیں پابند سلاسل بھی کیا گیا۔ یہ تمام صعوبتیں کمال حوصلگی اور کامل مردانگی سے برداشت کیں۔

مولانا نصر کریمی ضلع فیروز پور مسلم لیگ کے چیف آرگنائزر تھے اس لیے انہوں نے لیگ کے ربط و تنظیم اور تحریک کی حرکت و فعالیت کیلئے شہر شہر اور نگر نگر دورے کیے جو انہوں کے جوان جذبوں کو آتش آہنگ کرنے کیلئے فعال کردار ادا کیا۔ جس کی پاداش میں انہیں پانچ جولائی 1951ء کو پھینک دیا گیا۔ انہیں ایک سال جیل کی آہنی سلاخوں کے پیچھے خطرناک سیل میں رکھا گیا اور جیل کے اندر ہی مقدمہ کی سماعت بھی ہوئی۔ ہر مشکل اور جبر کا مردانہ وار مقابلہ کیا اور کسی لمحے بھی ان کے پایہ استقلال میں لغزش نہیں آئی۔

مولانا سیاستدان، تحریکی لیڈر، باخبر عالم دین اور ماہر استاد ہونے کے ساتھ ساتھ ایک حساس مؤلف بھی تھے۔ وہ عربی، فارسی اور اردو کے ماہر تھے۔ انہوں نے قیام پاکستان سے قبل تحریک پاکستان پر دو حصوں پہ مشتمل ”پاکستان اور اس کی ضرورت“ کے عنوان سے کتاب لکھی۔ اس عنوان پر شائع ہونے والی یہ پہلی کتاب تھی۔ اس کتاب کا سندھی زبان میں ترجمہ بھی شائع ہوا جس کا اہتمام معروف سندھی لیڈر جی ایم سید نے کیا۔

اس کے علاوہ بھی ان کی تالیفات معرض وجود میں آئیں۔

حسن محمد رحمۃ اللہ علیہ (مجموعہ نعت) مطبوعہ سبحانی اکیڈمی لاہور

ساہ بھری کھل (منظوم پنجابی) مطبوعہ سبحانی اکیڈمی لاہور

ثناء و دعا (اردو) مطبوعہ سبحانی اکیڈمی لاہور

حوران تحریک پاکستان (غیر مطبوعہ)

عظیم مجاہد، متحرک لیڈر، حساس مؤلف، باعمل عالم اور محسن استاد نے 1999ء میں اس جہان فانی کو خیر باد کہا۔ مولانا مبارک احمد کریمی مولانا نصر اللہ نصر کریمی کے ہما جزا دے ہیں۔ اگرچہ وہ بھی ضعیفی کی آغوش میں پناہ گزین ہیں لیکن حسب استطاعت انہوں نے بھی اپنے والد گرامی اور جد امجد کی طرح علم دوستی اور دینی فکر کو رفیق حیات بنایا۔ 1940ء میں فیروز پور میں ولادت ہوئی۔ کم سن ہی تھے کہ قیام پاکستان کے بعد اپنے والدین کے ہمراہ ہجرت کر کے پاکستان آگئے۔ میٹرک اور فاضل فارسی کرنے کے بعد کھڑیاں ہائی سکول میں فارسی ادب کے استاد تعینات ہوئے اور ساتھ مسجد رحمانیہ کی امامت و خطابت بھی سنبھالی۔ تقریباً چالیس برس یہ فریضہ ادا کیا۔ جماعتی ربط و تنظیم سے بھی وابستہ رہے۔ ابتدائی ایام سے ہی یہ وابستگی چلی آرہی ہے مولانا تحصیل قصور کے امیر اور مرکزی شوریٰ کے رکن رہے۔

مولانا کریمی کی زندگی کا اہم ترین واقعہ یہ ہے کہ محترمہ بھٹو کا دور حکومت تھا اور سردار آصف احمد علی وفاق میں وزیر خارجہ تھے۔ مولانا نے سود کے خلاف درس قرآن ارشاد کیا۔ ان کی رپورٹ ہوئی اور علاقائی لیڈرشپ کے کہنے پر پولیس نے مولانا کریمی کو گرفتار کر لیا۔ وہ مرکزی جمعیت اہل حدیث تحصیل قصور کے امیر جبکہ راقم الحروف ضلعی ناظم اعلیٰ تھا۔ ہم نے ان کی گرفتاری پر لہ آباد میں بھرپور احتجاج کیا۔ جس کی خبر قومی اخبارات میں شائع ہوئی اور اگلے دن نوائے وقت کے کالم ”سرا رہے“ میں احتجاج ریکارڈ ہوا۔ اللہ تعالیٰ کی مہربانی سے حالات ایسے بنے کہ وزیراعظم محترمہ بے نظیر بھٹو کی خصوصی دلچسپی سے مولانا کی فوری رہائی کے احکامات جاری ہوئے۔ اور یوں مولانا کیلئے سنت پداری کے احیاء کے اسباب پیدا ہوئے۔

مولانا سید عبدالرحمن شاہ پٹی والے

علماء سلف کی یادگار، اتقاء و صالحیت کے پیکر، اولیاء و اتقیاء کی عملی تصویر، علم میں پختہ اور عمل میں کھرے سید عبدالرحمن شاہ جنہوں نے تمام عمر خالص کتاب و سنت کی ترویج و اشاعت اور اعلاء کلمۃ اللہ کیلئے صرف کردی۔ ابتدائی تعلیم حافظ نور دین نابینا لدھیانوی سے حاصل کی۔ ابتدائی طور پر عملی زندگی کا آغاز انہوں نے موضع گنڈاؤنڈ لدھیانہ کی مسجد کی امامت و خطابت سے کیا۔ سید عبدالرحمن شاہ علم و عرفان میں ممتاز مقام رکھتے تھے۔ شروع میں ہی ان کی عملی قابلیت کا اعتراف کر لیا گیا۔ چنانچہ ترن تارن کے شیوخ اساتذہ انہیں اپنے پاس لے گئے۔ وہاں انہوں نے درس و تدریس کا سلسلہ شروع کر دیا۔ وہاں سے ان کے اہل علم رفقاء و احباب انہیں پٹی لے گئے۔ پٹی جا کر انہوں نے دین اسلام کی بڑی خدمت کی۔ اسی بنا پر وہ پٹوی معروف ہوئے۔ وہاں ایک کامیاب مدرسہ قائم کیا۔ اس مدرسہ کی انتظامیہ کے صدر مولانا عبدالعظیم انصاری جبکہ آرگنائزر حافظ عبدالرحمن انصاری تھے۔ اس مدرسہ میں مولانا ہدایت اللہ ندوی اور مولانا عبدالرحمن لکھوی جیسے علوم و فنون کے ماہر اور کامل استاد خدمات سرانجام دیتے رہے۔ اس مدرسہ میں دینی تعلیم کے علاوہ عصری تعلیم کیلئے ڈل سکول قائم کیا گیا جس کے ہیڈ ماسٹر محمد علی المعروف مومن صاحب تھے۔ اس ادارے سے سینکڑوں افراد نے اپنی علمی پیاس بجھائی۔ 1946ء میں فیصلہ کیا گیا کہ شیخ الحدیث مولانا محمد عبداللہ بھوجیانی ہر سال امتحان لیا کریں گے لیکن وہ سال ان کا آخری ثابت ہوا۔ ہندوستان تقسیم ہوا اور پاکستان معرض وجود میں آیا۔ کتنے ہی اداروں کی شکست و ریخت ہوئی۔ علم و ادب کے آباد گہوارے ویران ہو گئے اور کتنی ہی بہاروں کو خزاؤں کا روپ دھارنا پڑا۔ چنانچہ سید عبدالرحمن شاہ بھی سب کچھ ترک کر کے پاکستان آ گئے۔

یہاں انہوں نے کھڑیاں کے مین بازار میں واقع جامع مسجد میں درس و تدریس کی ذمہ داریاں سنبھال لیں۔ مدرسہ دارالحدیث کے نام سے باقاعدہ ایک دینی ادارہ قائم کیا جس میں گردونواح کے بے شمار لوگ فیضیاب ہوئے جن میں سے مولانا عبدالرحیم رحمانی حسین خان والا اور مولانا محمد حنیف فرید کوئی کا نام نمایاں ہے۔

سید عبدالرحمن شاہ عقیدہ توحید پر راسخ، صحیح تابع سنت اور سچے عاشق رسول تھے۔ ان کے نزدیک مسلمان ایک برادری اور قوم تھے، کوئی ذات پات کی تقسیم نہیں تھی بلکہ سب برابر تھے۔ اس سلسلہ میں ایک جماعت تیار کی جس کا نام ”جماعت کافہ“ رکھا جس میں گردونواح کے بے شمار لوگ شامل ہوئے اور تمام لوگ شاہ صاحب کا احترام اور ان پر اعتماد کرتے تھے۔ ان کی بات کو اہمیت دیتے تھے اور ان کے فرمان پر عمل کرتے تھے۔ انہوں نے اپنی جماعت میں بلا تفریق ذات و نسل شادیوں کا سلسلہ شروع کیا۔ اس کی ابتدائی مثال مولانا محمد یحییٰ منڈی عثمانوالہ کی شادی تھی۔ وہ اپنے رفقاء سمیت حسنت کی ترویج اور منکرات کی تردید کیلئے ہر وقت سرگرم رہتے تھے۔ جماعت کا کوئی رکن عملی کمزوری کا مظاہرہ کرتا تو اس کی باقاعدہ باز پرس کی جاتی۔

ہمارے دوست اور مرکزی جمعیت اہل حدیث کے ضلعی لیڈر مہر عتیق الرحمان کے والد گرامی مولانا عطاء الرحمن (کھڑیاں) بیان کرتے ہیں کہ ایک دفعہ ہمارے ایک رکن سید لال شاہ نے نماز نہ پڑھی بلکہ وہ والی بال کھیلتا رہا۔ میں نے ان کی شکایت کی تو شاہ صاحب نے ان کی جواب طلبی کی تو لال شاہ نے امیر جماعت صوفی سراج دین کی موجودگی میں بھرے مجمع میں معذرت کی۔ وہ بڑے نیک اور پارسا شخص تھے نیکی کے کاموں میں ہمہ وقت مستعد اور فعال رہتے تھے۔ تا دم آخر یہ سلسلہ قائم رہا بالآخر انہوں نے 1952ء میں اس جہان رنگ و بو کو خیر باد کہا۔

ان کے بعد ان کے لخت جگر سید عبدالغفور شاہ نے اس مشن کو جاری و ساری رکھا۔ انہوں نے ابتدائی کتب اپنے والد گرامی سے پڑھیں پھر انہوں نے جامعہ محمدیہ اوکاڑہ اور

دارالحدیث محمدیہ ملتان کے کبار شیوخ سے کسب فیض کیا۔ ایک برس مرکزی انجمن حزب الاحناف میں رہ کر فقہی دسترس حاصل کی۔ نھائی کتب انہوں نے محدث العصر حافظ محمد گوندلوی سے پڑھیں۔ فراغت کے بعد وہ بھوئے اصل نزد چھانگا مانگا میں آئے جہاں انہوں نے حافظ محمد سلیمان خان بھوجیانی کے ساتھ ارتحال کے بعد مسند امامت و خطابت سنبھال لی۔ سید عبدالغفور شاہ حضرت حافظ سلیمان خاں کے داماد تھے اور ماضی میں ان سے استفادہ بھی کر چکے تھے۔ وہ مختصر عرصہ کیلئے وہاں رہے۔ پھر کھڑیاں آگئے اور اپنے والد گرامی کی جگہ وعظ و تبلیغ اور انذار و تبشیر کا سلسلہ شروع کر دیا۔ تقریباً تیس برس یہ فریضہ انجام دیتے رہے۔ چند سال پہلے اس ذمہ داری سے دستکش ہو گئے۔ کوٹ سردار محمد کھڑیاں میں خود مسجد بنوائی۔ وہاں سلسلہ خطابت شروع کیا اور ذریعہ معاش کے طور پر ایک ہو میو پیٹھک دو خانہ بھی قائم کیا۔ بفضلہ تعالیٰ دونوں سلسلے جاری و ساری ہیں۔

مولانا عبدالقدوس میواتی گوڑگانوی

مولانا عبدالقدوس کا شمار ضلع قصور کے سنجیدہ فکر علماء میں ہوتا ہے۔ وہ انتہائی منکسر المزاج اور نرم خوتھے۔ انہوں نے ۱۹۰۸ء کے لگ بھگ متحدہ پنجاب کے ضلع گوڑگانواں کے چھوٹے سے گاؤں ”گلالتہ“ میں انتہائی غریب گھرانے میں آنکھ کھولی۔ اس علاقہ میں زیادہ تر میو برادری آباد تھی لہذا اس علاقہ کو میوات کہا جاتا تھا اور اس علاقے کے باشندے میواتی کہلاتے تھے۔ اسی علاقے اور ضلع کی مناسبت سے مولانا عبدالقدوس کو میواتی اور گوڑگانوی کہا جاتا تھا۔ اسی علاقہ میوات سے تبلیغی جماعت کے بانی مولانا محمد الیاس نے دعوت و تبلیغ کا کام شروع کیا۔

مولانا عبدالقدوس اپنی کم عمری میں ہی شفقت پداری اور عاطفت مادری سے محروم ہو گئے۔ چنانچہ غربت و افلاس کی وجہ سے مشکلات اور محرومیوں میں گھر گئے۔ انہوں نے گزراوقات کیلئے بچپن ہی سے محنت مزدوری شروع کر دی اور لوگوں کے مویشی چرائے۔ غریب و مفلس تو تھے لیکن ذہن رسا پایا تھا۔ قدرت نے انہیں غربت اور بے قدری کی زندگی سے نکالنے کیلئے طلب علم کے راستے پر ڈال دیا۔ ان دنوں اس علاقہ میں مولانا عبدالجبار شکروی اپنے آبائی قصبے ”سوکھپوری“ میں طالبان حق کو کتاب و سنت کی تعلیم سے بہرہ ور کرتے تھے۔ انہوں نے مدرسہ حمیدیہ دہلی سے اکتساب کیا تھا جس کے مہتمم حافظ حمید اللہ دہلی کے رئیس اور متمول شخص تھے جو آل انڈیا کانفرنس کے بانیوں میں سے تھے اور پہلے خازن بھی رہے۔ مولانا عبدالقدوس کسب فیض کیلئے مولانا عبدالحکیم بلند شہری کی صحبت میں بھی رہے۔ مولانا عبدالحکیم بڑے ذاکر اور اہل اللہ شخص تھے۔ ان کی تربیت نے اپنے لائق شاگرد کو زہد و ورع کے ایک خاص قالب میں ڈھال دیا۔ اسی عقیدت اور وابستگی کی بنا پر مولانا عبدالقدوس نے اپنے بیٹے کا نام عبدالحکیم رکھا۔

ان دو شخصیات سے استفادہ و اکتساب کے بعد مزید تعلیم کیلئے مرکز علم و آگہی دہلی کا رخ کیا جہاں معروف دینی مراکز مدرسہ رحمانیہ مدرسہ عالیہ فتح پوری اور مدرسہ سعیدیہ سے اخذ علم کیا۔ ان مدارس میں انہوں نے مولانا احمد اللہ پرتاب گڑھی مولانا شرف الدین دہلوی، مولانا عبید اللہ رحمانی مبارکپوری مؤلف مرعۃ المفاتیح اور محدث کبیر مولانا عبدالجبار کھنڈیلوی سے فیض حاصل کیا۔ ان کے علاوہ انہوں نے شیخ الاسلام مولانا ثناء اللہ امرتسری اور محدث دوران حافظ محمد عبداللہ روپڑی سے بھی فکری اور روحانی استفادہ کیا۔ اسی بنا پر وہ ان دونوں شخصیات کے بے حد قدردان تھے اور اپنی گفتگو میں اکثر ان کا ذکر بڑے ادب و احترام سے کرتے۔ اس دور میں شیخ الاسلام امرتسری نے تقریرات و تحریرات سے اسلامیان ہند کی بڑی راہنمائی کی۔ اس سلسلہ میں علاقہ میوات میں تشریف لے گئے اور بندگان خدا کو خالص توحید و سنت کی دعوت سے روشناس کروایا۔ ان خدمات جلیلہ کی بنا پر مسلمانوں کے دلوں میں مولانا کا بڑا احترام پایا جاتا تھا۔ مولانا عبدالقدوس بھی غایت درجہ عقیدت مند تھے۔ فطرتاً مولانا عبدالقدوس نرم خو، منکسر المزاج، اور سنجیدہ فکر تھے۔ عمومی طور پر الجھاؤ والی گفتگو نہیں کرتے تھے لیکن نرمی کے ساتھ بات مکمل اور پوری کرنے اور مسئلہ بیان کرتے ہوئے مضبوط اور قومی دلائل پیش کرتے۔ شیخین سے مناظرانہ ڈھنگ بھی سیکھا ہوا تھا۔ چنانچہ اپنی زندگی میں تین چار کامیاب اور فیصلہ کن مناظرے بھی کیے جو احقاق حق اور ابطال باطل کا باعث بنے۔ مناظروں میں بھی ان کا انداز ناصحانہ ہی ہوتا۔ جارحانہ رویہ نہ اپناتے۔ اپنی کوشش و کاوش کو مناظرانہ و مباحثانہ حد تک رکھتے۔ اسے مجادلانہ و مناقشانہ روش میں تبدیل نہ کرتے۔

۱۹۳۲ء کے قریب انہوں نے درس نظامی سے فراغت پائی تو علاقہ میوات کی درسگاہ

اور اپنی پہلی مادر علمی شکر اوہ سے درس و تدریس کا آغاز کیا۔ شباب کا عالم تھا، ہمتیں جوان تھیں۔ لہذا انہوں نے درس و تدریس کے ساتھ وعظ و تبلیغ کا کام بھی کیا۔ دیکھنے میں وہ دبے پتلے میانہ قد اور چہرے پہ تراش خراش کے بغیر مختصر سی داڑھی لیکن باہمت اور انتھک تھے۔ انہوں نے اپنے

علاقے میں انجمن اہل حدیث کو منظم کیا اور بحیثیت ناظم اپنی ذمہ داری کو خوب نبھایا۔ بیٹھے انداز اور ٹھنڈے لہجے میں وعظ و تقریر کرتے علاقے میں پائے جانے والے رسوم و رواج کی غیر محسوس طریقے سے نفی کرتے اور اپنی اسی نرمی اور نصیحت آموزی سے علاقہ کی کثیر جماعت کو اپنا گرویدہ بنا لیا۔

مولانا عبدالقدوس وعظ و تبلیغ کے علاوہ تالیف و تحریر کا کام بھی کرتے۔ مختلف جماعتی رسائل و جرائد میں ان کے مضامین شائع ہوتے۔ یہ قدر کامل کی ان پر خاص عنایت تھی کہ انہیں تحریری قدرت سے نوازا۔ یہ تو قدرت کے فیصلے ہیں کہ جس شخص پر عنایات کرنی ہوتی ہیں اسے دین کا درک و فہم عطا کر کے تقریر و تحریر کا ملکہ بھی عطا کر دیا جاتا ہے۔ انہوں نے توحید کے موضوع پر ”حقیقت الاسلام“ اور اتباع رسالت کے موضوع پر ”حقیقت الصلوٰۃ“ دو ضخیم کتابیں مرتب کیں جو غالباً یورطبع سے آراستہ نہیں ہو سکیں۔ تراویح اور دیگر مختلف موضوعات پر ان کے کتابچے شائع ہوئے۔ دیہات میں جمعہ پڑھنے کے اثبات میں ایک رسالہ ”افترا من الجمعة فی القری“ تحریر کیا۔ مولانا عبدالقدوس ایک منجھے ہوئے مدرس تھے۔ شکر اوہ میں سات آٹھ برس پڑھانے کے بعد اپنے آبائی گاؤں ”گلالتہ“ میں آگئے اور یہاں ”دارالحدیث محمدیہ“ کے نام سے ایک درسگاہ کی بنیاد رکھی۔ اگرچہ ان کے پاس دولت و ثروت نہیں تھی لیکن پھر بھی کبھی طمع و لالچ نہیں رکھا تھا۔ صرف اللہ پر توکل اور بھروسہ کرتے ہوئے کتاب و سنت کی تدریس و ترویج کیلئے کام شروع کر دیا اللہ نے مدد فرمائی اور چھوٹا سا گاؤں دینی علوم کا مرکز بن گیا۔

تحریک آزادی کے بعد پاکستان معرض وجود میں آیا تو ہجرت کر کے پاکستان آگئے اور یہاں ضلع قصور کے قصبہ کوٹ رادھاکش کو اپنا مسکن بنا لیا۔ یہاں آ کر بھی دارالحدیث محمدیہ کو قائم و جاری رکھا۔ مشکل اور نامساعد حالات کے باوجود حوصلہ مندی اور جرات مندی سے اپنے مشن پر رواں دواں رہے اور شمع اسلام کو فروزاں رکھا۔ عاجزی اور انکساری کے پیکر مولانا عبدالقدوس میواتی گوڑگانوی نے ۲۶ مئی ۱۹۷۸ء کو جمعہ کے روز نماز فجر ادا کرتے ہوئے جام

اجل نوش جاں کیا۔ ان کے بعد ان کے فرزند مولانا پروفیسر عبدالحکیم نے اس مشن کو جاری رکھنے کی ذمہ داری سنبھالی۔ پروفیسر عبدالحکیم گورنمنٹ کالج پتوکی میں اسلامیات کے استاد تھے۔ انہوں نے سرکاری ملازمت کو خیر باد کہہ کر دین کی خدمت کو شعار بنالیا۔ اس وقت سے لے کر آج تک گلستان اسلام کی آبیاری میں مصروف عمل ہیں۔ پروفیسر عبدالحکیم صاحب محنتی، معاملہ فہم اور مستند عالم دین ہیں۔ کئی برس مرکزی جمعیت اہل حدیث ضلع قصور کے امیر بھی رہے۔ تنظیمی، تحریکی، سیاسی اور سیاسی معاملات کو سمجھنے کی پوری صلاحیت رکھتے ہیں۔ ان کی درسگاہ دارالحدیث محمدیہ میں مختلف ادوار میں قابل اساتذہ نے خدمات انجام دی ہیں۔ معروف و مستند استاد گرامی شیخ الادب مولانا محمد صادق خلیل کئی برس اس درس گاہ کی مسند تدریس پہ جلوہ افروز رہے۔ وہ زبان و ادب کے ماہر استاد ہیں۔ کئی عربی کتب کے تراجم کیے ہیں۔ ان کی مترجم کتب زیور طبع آراستہ بھی ہوئی ہیں۔ وہ جامعہ لاہور اسلامیہ ماڈل ٹاؤن میں بھی تدریسی فرائض انجام دیتے رہے۔ ۱۹۸۹ء میں راقم الحروف نے بھی ان سے تخصص فی الحدیث کی کلاس میں قیام لاہور کے دوران استفادہ کیا۔ بڑے شفیق اور فہیم استاد ہیں۔ ان دنوں فیصل آباد میں اقامت گزیر ہیں جہاں ان کا بڑا کتب خانہ ہے اور اشاعت کتب کا سلسلہ جاری ہے۔

مولانا عبدالقدوس کامیاب مدرس تھے۔ اپنے طلبہ سے کمال درجہ کی محبت کرتے۔ طلبہ سے شفقت و عنایت کے اعتبار سے ان میں استاذ العلماء مولانا سید محمد نذیر حسین محدث دہلوی کی جھلک نظر آتی۔ ان کا ایک شاگرد بیمار پڑ گیا۔ بیماری میں اتنی نقاہت ہوئی کہ بستر پر ہی پاخانہ کر دیا۔ شاگرد کے بستر کو استاد نے خود صاف کیا دوسرے شاگردوں نے کہا کہ ہم یہ کام کیسے دیتے ہیں۔ کہا نہیں شاگرد بیٹے کی طرح ہوتا ہے لہذا میں اپنے شاگرد بیٹے کا بستر خود صاف کروں گا۔ ایسے خدا رسیدہ اور عجز و انکساری کے پیکر انسان ڈھونڈنے سے بھی کب ملتے ہیں۔ آج کے اس دور میں کہ جب تصنع اور تکلف نے ہر شعبہ کو آلودہ کر دیا ہے، پیران حرم اور خادمان مدرسہ بھی اپنی اصل شان و سطوت کو بھول بیٹھے ہیں۔ آج ضرورت ہے کہ ہم اپنے اسلاف کی قابل عمل

روایات کو اپنے لیے مشعل راہ بنائیں اور نقوش عظمت رفتہ کو پھر سے ڈھونڈ نکالیں۔

مولانا عبدالقدوس تنگدستی وفاقہ مستی کے باوجود استغناء کا پیکر، طمع و لالچ سے نا آشنا، علم دولت اور اصحاب علم کے خدمت گزار اور شب و روز دین کی ترویج و اشاعت میں اپنی مساعی کو بروئے کار لانے والے تھے۔ امانت و دیانت ان کا شعار تھا۔ لوگوں کو دیانت کا سبق دیتے تو خود بھی اس پر عمل پیرا ہوتے۔ ان کا ایک بھتیجا حافظ محمد ابراہیم جو یتیم ہو گیا اس کو چھ ماہ کی عمر میں کفالت میں لے لیا۔ اس کی مسلسل تربیت و کفالت کرتے رہے۔ اس کے مال و زر کا بھی مکمل حساب رکھا۔ جب وہ پندرہ برس کی عمر میں عاقل و بالغ ہو گیا تو شریعت کے حکم کے مطابق تمام معاملات واضح کر کے اس کی جائیداد اس کے سپرد کر دی۔ صاحبان دین اور مفتیان دین کو ایسا ہی با کردار ہونا چاہیے۔

مولانا امام دین بھکھے گراں

مولانا امام دین کتاب و سنت کے وارث، مسلک اہل حدیث کے داعی، پنجابی زبان کے شاعر، دلپسند واعظ اور سادہ انسان تھے۔ ان کی ولادت ۱۸۸۳ء میں ”موضع بھکھے ہری سنگھ“ میں ہوئی۔ ابتدائی دینی تعلیم مقامی عالم مولوی عبداللہ سے حاصل کی۔ اور سکھوں کی مقدس کتاب گرنٹھ کی زبان گورکھی بھی سیکھ لی۔ پھر مزید دینی تعلیم فتح گڑھ چوڑیاں میں مولانا عبدالحی سے حاصل کی۔ یہ قصبہ اسلام کی دعوت اور اہل حدیث کی تبلیغی و تنظیمی سرگرمیوں کا مرکز تھا۔ یہاں بہت بڑا جلسہ منعقد ہوتا جس میں مولانا ثناء اللہ امرتھری، مولانا ابراہیم میرسیالکوٹی، حافظ محمد عبداللہ روپڑی، حافظ محمد حسین روپڑی اور مولانا عبدالمجید سوہدری جیسے اعیان ملت شرکت کرتے۔

مولوی امام دین پھر کیر پور چلے گئے جہاں حافظ محمد حسین روپڑی (والد گرامی حافظ عبدالرحمن مدنی) سے ترجمہ قرآن مجید اور کتب حدیث پڑھیں۔ شروع میں ہی اکرام محمدی اور قصص الحسنین پڑھنے کا شوق تھا۔ وہ شعر زبانی یاد کرتے اور انہیں جلسوں اور مجلسوں میں پڑھتے۔ پھر انہیں خود بھی شعر گوئی کا ملکہ نصیب ہو گیا تو وہ پنجابی میں شعر کہنے لگے۔ ان کی کئی منظوم کتابیں منظر عام پر آئیں جن میں سے حقوق الزوجین، حقوق الوالدین، اتفاق المسلمین، نکاح و ثہ، خاتم النبیین، ظلم پنجاب، جنگ بدر، شہادت حبیب، جنگ احد، میت نہیں سندی، صلوة محمدی اور تردید سود جیسی منظوم کتابیں قابل ذکر ہیں۔ ان کے فرزند ارجمند مولانا محمد یوسف جو فیصل آباد میں رہائش پذیر ہیں کا کہنا ہے کہ مرحوم کے کئی تحریری منظوم مسودات اب بھی موجود ہیں۔ مختلف دیہات و مقامات پر جلسے منعقد ہوتے تو مولوی امام دین بھی شرکت کرتے اور شرکاء کو

اپنے منظوم کلام سے مستفید کرتے۔ جب وہ اپنی مترنم آواز سے شعر پڑھتے تو سامعین پر وجد طاری ہو جاتا۔

وہ بھکھے گراں کی سکونت ترک کر کے حافظ عبداللہ محدث روپڑی کے پاس چلے گئے اور ان کے مدرسہ کیلئے فراہمی چندہ کی خدمات بھی انجام دیں جس کا اظہار وہ اس انداز سے کرتے۔

نام امام دین عاجز فقیر میں بولی پنجابی وچ کردا تقریر میں روپڑوے درس والا بنیاسفیر میں چندے نوں جاواں دورتا نیں کچھ عرصہ بعد پھر وہ اپنے گاؤں بھکھے گراں واپس آگئے لیکن وہاں جماعت کے افراد کے ساتھ تکبیرات عیدین کے سلسلہ میں جھگڑا ہو گیا تو رہائش ترک کر کے مصطفیٰ آباد (للیانی) کے قریبی گاؤں گلو بیڑا میں جا آباد ہوئے جس کا اظہار اس طرح کیا۔

بھکھے گراں میری بستی پرانی آں ہجرت کر آیا او تھوں لمبی کہانی آں ہن رہندا گلو ہڑے ڈاکخانہ للیانی آں ضلع لاہور اندر پائیں عرصہ دراز تک اس بستی میں قیام پذیر رہے۔ اپنے بیٹے مولانا محمد یوسف کی شادی بھی یہیں کی۔ ان کے بہت سے رشتہ دار اب بھی اسی گاؤں میں رہائش پذیر ہیں۔

ہمارے دوست چوہدری لیاقت علی بھلر جو گورنمنٹ ایلیمینٹری ٹریننگ کالج قصور کے پرنسپل اور بڑے علم دوست خیر پرور شخص ہیں بیان کرتے ہیں کہ مولوی امام دین بڑے دلپذیر واعظ اور کھرے انسان تھے۔ وہ سچی بات بلا خوف تردید بیان کرتے تھے۔ وہ ہمارے گاؤں لکھنیکے میں وعظ کرنے کیلئے آتے تو انہیں موقع نہ دیا جاتا کیونکہ ہمارے گاؤں اور برادری کے تمام لوگ غیر اہل حدیث تھے جب مولوی صاحب آتے تو انہیں مسجد میں کھڑے ہو کر وعظ کرنے کی اجازت نہ ہوتی چنانچہ وہ گلی میں کھڑے ہو کر وعظ کرنے لگتے۔ ان کی آواز سحر انگیز اور کلام اثر آفرین ہوتا اس لیے لوگ ان کے ارد گرد کھڑے ہو کر ان کا وعظ و خطاب سنتے۔ یہ ان

کے پر خلوص و عظم اور ان کی بے لوث کاوشوں کا نتیجہ ہے کہ اب ہمارے گاؤں میں اہل حدیث کی دو مسجدیں اور موثر قوت موجود ہے اور بھلر برادری کے اہل خیر و ثروت اور صاحب علم و عرفان افراد اس میں پیش پیش ہیں۔

مولوی صاحب کچھ عرصہ بعد گلو بیٹرا کی سکونت کو ترک کر کے امرتسر چلے گئے اور محلہ دائم گنج لاہوری دروازہ کے باہر اپنا مکان تعمیر کر لیا اور اس میں سکونت پذیر ہو گئے۔ تا دم آخریں اس مقام پر مقیم رہے۔ قیام پاکستان سے ایک سال قبل 1946 میں ماہ شعبان کی ایک صبح نماز فجر کی اذان کے بعد کلمہ طیبہ پڑھا اور داعی اجل کی آواز پر لبیک کہہ دیا۔ اور ان کی نماز جنازہ شیخ الاسلام مولانا ثناء اللہ امرتسری کے تلمیذ رشید مولانا عبداللہ ثانی نے پڑھائی۔ مرحوم مولوی صاحب نے اپنی تمام عمر کتاب و سنت کی بالادستی خالص قرآن و حدیث کی دعوت کو پیش کرنے اور حسنات کی ترویج و منکرات کی تردید میں صرف کردی۔ ان کی تمام اولاد دو صاحبزادیاں اور دو صاحبزادے مولانا محمد یوسف اور حکیم محمد صدیق دین اسلام کی خدمت میں مصروف عمل ہیں۔

مولانا سراج دین وڈانہ

فقہ عالم دین، صاف گو، معاملات میں کھرے اور اتقاء و صالحیت کے پیکر مولانا سراج دین جنہوں نے تمام عمر امر بالمعروف اور نہی عن المنکر میں صرف کردی۔ قصور کے قریبی گاؤں وڈانہ میں اقامت پذیر سچے اور کھرے انسان نے وعظ و تبلیغ کیلئے دور دراز کے سفر کیے۔ وہ حق بات برسر منبر و محراب کہتے تھے۔ زندگی میں کبھی کسی مصلحت و مداہنت کا شکار نہیں ہوئے۔ عسرویسر اور تنگی و فراخی میں کبھی ان کے پایہ استقلال میں لڑکھڑاہٹ نہیں آئی اور زندگی کے نشیب و فراز میں کوئی طمع و لالچ ان کی آنکھوں کو خیرہ نہ کر سکا۔ کتاب و سنت کے مقدس فرامین پہ کار بند رہنا اور لوگوں کو سختی سے تلقین کرنا ان کا طرہ امتیاز تھا۔

انہوں نے اپنی اولاد کی بھی خاص دینی ماحول میں تربیت اور پرورش کی اور ان کو قرآن و حدیث کے مقدس علم کے زیور سے آراستہ و پیراستہ کیا اور انہیں توحید و سنت کی خالص دعوت کیلئے تیار کیا۔

مولانا محمد رفیق مدنی پوری نے ابتدائی تعلیم بھوئے اصل میں حافظ محمد سلیمان بھوجیانی سے حاصل کی اور پھر گوجرانوالہ میں مولانا محمد اسماعیل سلفی جیسے جید علماء سے کسب فیض کیا۔ وہ بڑے مستند اور مقہر عالم دین بے باک خطیب اور جمعیت اہل حدیث کے صف اول کے مقرر اور مبلغ تھے جو مدنی پورہ فیصل آباد میں سکونت پذیر تھے۔ اسی مناسبت سے مدنی پوری مشہور ہوئے۔ بڑے وسیع القلب اور فصیح اللسان انسان تھے۔ احباب و رفقاء کے خدمت گزار اور گرم رفتار و خوش گفتار شخص تھے لیکن اصول دین میں کسی مصلحت کا کبھی شکار نہیں ہوئے۔ جس بات کو حق سمجھا اسے خلوت میں اختیار کیا اور اس کا جلوت میں اظہار کیا وہ جماعت کے بڑے معروف اور معتبر

مناظر تھے۔ گفتگو میں حاضر جواب اور مسائل میں مستحضر تھے۔ بڑے بڑے مناظروں میں انہوں نے اپنے علمی رسوخ اور ثقاہت کی دھاک بٹھائی۔ بڑے بڑے جغادری ان کا علمی میدان میں سامنا کرنے سے کتراتے تھے۔ اپنے وعظ و تقریر میں کبھی کمزور اور مشکوک بات نہیں کرتے تھے۔ محدث دوراں حافظ محمد عبداللہ روپڑی اور حافظ عبدالقادر روپڑی سے علمی اور فکری استفادہ کیا پھر عمر بھر تبلیغ و تقریر کے میدان میں ان کے ہمراہ رہے اور کئی بذرحمروں کو علمی میدان میں لاجواب کیا۔ ان کی زندگی کا آخری جلسہ جس میں انہوں نے شرکت کی اس میں بھی ان کے علاوہ حافظ عبدالقادر روپڑی اور حافظ محمد ابراہیم کیرپوری جیسی نابغہ روزگار شخصیات موجود تھیں۔ وہ کیسا حسین دور تھا کہ جب اہل حدیث سٹیج پر بحر بے کنار علماء موجود ہوتے تھے۔ جب وہ گویا ہوتے تو علم و عرفان کے دریا بہتے تھے۔ وہ کبھی اپنے وعظ و خطاب اور تبلیغ و تقریر میں کمزور روایتوں، قصے کہانیوں، شعر و غزل اور ترنم و غنا کا سہارا نہیں لیتے تھے بلکہ قرآن و حدیث کے دلائل و براہین کی بارش برستی تھی۔ انہی ہمارے اسلاف کی پر معزاز اور پر خلوص کاوشوں کا ثمرہ ہے کہ آج شہر شہر اور نگر نگر توحید و سنت کی شمعیں فروزاں ہیں۔ زندگی کی کٹھنائیوں میں سفر کرتے ہوئے ایک دن دو ستمبر 1982ء کو خالق حقیقی کی طرف سے اچانک بلاوا آ گیا اور انہوں نے اس آوازے پہ لبیک کہتے ہوئے اپنی جان اپنے خالق و مالک کے سپرد کر دی۔ مولانا کی حقیقی و صلیبی اولاد نہیں تھی لیکن اپنے بھتیجے اور چوہدری بشیر احمد کے فرزند محمد صدیق کو بیٹا بنایا اور خالص علمی و دینی ماحول میں تربیت و پرورش کی۔ چنانچہ اپنے والد بزرگوار کے ارتحال کے بعد مولانا محمد صدیق مدنی نے کتاب و سنت کی شمع و فروزاں کی۔ وہ فیصل آباد جیسے علمی اور تجارتی شہر میں معروف اور مصروف خطیب ہیں۔ ایک مسجد میں باقاعدہ خطیب اور محراب و منبر پہ جلوہ افروز ہیں جبکہ ایک سرکاری سکول میں عربی ادبیات کے معلم بھی ہیں۔

مولانا محمد ابراہیم ناظم انہوں نے مختلف مدارس میں رہ کر کبار علماء سے اکتساب کیا جن میں حافظ محمد سلیمان خاں بھوجیانی مولانا محمد اسحاق بھٹی، مولانا حبیب اللہ لکھوی، مولانا ہدایت اللہ

مدوی، مولانا عطاء اللہ لکھوی، مولانا احمد دین گلکھروی، مولانا بشیر احمد بھوجیانی، مولانا محمد اسحاق چیمہ، حافظ محمد اسحاق حسینی اور حافظ محمد بھٹوی کے اسماء گرامی انتہائی قابل ذکر ہیں۔

مولانا دینی درسیات کے فاضل اور باقاعدہ درسی کتابیات کے فارغ ہیں۔ بہترین مبلغ و مقرر ہیں لیکن انہوں نے زندگی بھر باقاعدہ امامت و خطابت اور درس و تدریس نہیں کی۔ ان کا طبعی رجحان اور میلان جماعتی و تنظیمی اور سیاسی و سماجی خدمات کی طرف ہے۔ یہی وجہ ہے کہ انہوں نے تمام عمر جماعت کی تنظیم سازی میں صرف کردی۔ شب و روز اور صبح و مساء وہ اپنے فرائض کی انجام دہی کیلئے کوشاں و سرگرداں نظر آئے۔ ہم نے جب سے سن شعور میں قدم رکھا ہے اور اپنی آنکھوں سے انہیں دیکھا ہے انہیں جماعتی رابطوں میں مصروف پایا۔ روز اول سے انہیں موٹر سائیکل پر دیکھا اور ضلع قصور کا ناظم دیکھا۔ یہ ناظم ان کے نام کا حصہ بن گیا۔ ضلع قصور میں اس وزن کے تین نام ہیں مولانا ابراہیم ناظم، قاری ابراہیم ناظم اور علامہ ابراہیم خادم تینوں ہی اپنے اپنے مقام پر دین اسلام کی خدمت سرانجام دے رہے ہیں۔

مولانا ابراہیم ناظم جو وڈانہ گاؤں میں اقامت پذیر ہیں بھیدیاں میں بھی قیام رہا۔ مقام بدل گیا لیکن کام اور نام ایک ہی رہا۔ موٹر سائیکل پر انہوں نے بہت سفر کیا۔ دوران سفر المناک حادثوں سے دوچار ہوئے اور کئی کئی ماہ بستر علالت پہ رہے لیکن جب مالک نے صحت و توانائی عطا کی پھر اپنے فرائض کی انجام دہی کیلئے سفر میں نکل کھڑے ہوئے۔ انہوں نے تمام عمر مال و متاع کو جمع کرنے میں نہیں بلکہ کتاب و سنت کی بالادستی میں صرف کردی۔ ان کی متاع حیات خدمت دین ہے۔ ایسے مخلص بندے بہت کم نظر آتے ہیں کہ جن کی نظریں لوگوں کی جیبوں پر نہیں بلکہ ان کے دلوں پر ہوں کہ ان میں عقیدہ تو حیدر اسخ ہو جائے۔ اسی تک و دو میں اپنی جوانی لٹادی اور اب وہ ایام پیری کی آغوش میں صاحب فراش ہیں۔ چھوٹے سے گھر میں وہ خود ہیں اور ان کی نظروں کے سامنے ان کی وہ موٹر سائیکل ہے جو رفاقت کا بھرم رکھتے ہوئے اپنی قوت و توانائی کھو بیٹھی ہے۔ اس کی مثال ایسے ہے جیسے ندی میں کنول کا پھول ہوتا ہے کہ ندی کے

خشک ہونے پر لپک کر کہیں اور نہیں جاتا بلکہ اسی جگہ خشک ہو جاتا ہے۔

مولانا متحدہ جمعیت اہل حدیث ضلع قصور کے ناظم ہیں اور صاحب فراش ہیں۔ جماعت کے امیر بڑے صاحب دل اور ناظم اعلیٰ صاحب ثروت ہیں۔ انہوں نے جماعتی و تنظیمی خدمت میں اپنا تین، من اور دھن قربان کرنے والے شخص کیلئے کیا کچھ کیا ہے اور کیا خفیہ اعانت و تعاون کیا ہے یہ وہی بہتر جانتے ہیں۔ یہ ایک مولانا ابراہیم کی بات نہیں ہمارا قومی المیہ ہے کہ بڑے اہم موقعوں پر ہم مجرمانہ غفلت کے مرتکب ہوئے ہیں اور ہم سے اپنے اکابر کے ساتھ ناروا سلوک کی غلطی سرزد ہوئی ہے جبکہ پس مرگ ہم نے بہت مرے لکھے ہیں بقول شاعر

اس کو ناقدری عالم کا صلہ کہتے ہیں

کہ مر گئے ہم تو زمانے نے بہت یاد کیا

چوہدری بشیر احمد مولانا سراج دین کے بیٹے اور مولانا ابراہیم کے بھائی جو کپڑے کا کاروبار کرتے تھے اللہ کو پیارے ہو چکے ہیں۔ ان کا ایک صاحبزادہ والد کا متروکہ کاروبار چلاتا ہے جبکہ دوسرا زور علم سے آراستہ خدمت دین میں مصروف ہے۔

مولانا محمد عبداللہ چوتھے بیٹے جو مدن پورہ فیصل آباد میں رہائش پذیر ہیں۔ وہ اور ان کے صاحبزادے صوم و صلوة کے پابند اور حسب توفیق خدمت دین میں مصروف ہیں۔ مولانا سراج دین کی ایک صاحبزادی مولانا محمد زکریا رائے ونڈ کے عقد میں تھیں جو وفات پا چکی ہیں۔ جبکہ دوسری کا عقد چٹوکی میں ہوا جن کے خاوند حافظ ہارون الرشید اللہ کو پیارے ہو چکے ہیں۔

نوٹ: مولانا محمد ابراہیم گذشتہ دنوں اللہ کو پیارے ہو گئے۔ ان اللہ وانا الیہ راجعون

میاں محمد ابراہیم جاگووالہ

میاں محمد ابراہیم سادہ مزاج کے شریف النفس انسان تھے۔ وہ فیروز پور میں مولانا محمد عبداللہ بھوجیانی سے فیض یافتہ تھے۔ صوفی ولی محمد فتوحی والا سے خصوصی ارادت رکھتے تھے جبکہ امام سید عبدالجبار غزنوی کے بیعت تھے۔ علماء سے محبت و رغبت انہیں اللہ تعالیٰ کی طرف سے بطور خاص ودیعت ہوئی تھی۔ مولانا عطاء اللہ حنیف محدث بھوجیانی کو بچپن میں انہوں نے اپنی گود میں کھلایا تھا اسی لیے مولانا بھوجیانی بھی ان کے خاندان سے ایک تعلق خاطر رکھتے تھے اور تمام عمر اس تعلق کو نبھایا۔ اب بھی دونوں خاندانوں کے اولاد و احفاد میں باہمی احترام کے رشتے قائم و دائم ہیں۔ میاں ابراہیم ابتدا سے ہی دینی رجحان اور عبادات کی طرف میلان رکھتے تھے۔ یہی وجہ ہے کہ تمام اولاد و بنات کو قرآن و حدیث کے علم کے زیور سے آراستہ و بھراستہ کیا اور دینی ماحول میں ان کی تربیت و پرورش کی جو ان کے ارتحال کے بعد ان کے لیے بہترین صدقہ جاریہ ثابت ہوئے۔ یہ اس خالق حقیقی کا خاص فضل و کرم ہے کہ اس خاندان کے درجنوں افراد دین اسلام کی ترویج و اشاعت میں مصروف عمل ہیں۔

مولانا محمد یحییٰ 1921ء کو ضلع فیروز پور کے گاؤں ”جھوک نوید سنگھ“ میں میاں ابراہیم کے گھر پیدا ہوئے۔ گھر میں ہی ناظرہ قرآن پڑھنے کے ساتھ سکول میں سات جماعتیں پڑھیں۔ پھر والد گرامی نے دینی تعلیم کے حصول کیلئے جامعہ محمدیہ لکھنؤ کے میں داخل کروا دیا۔ جہاں مولانا عطاء اللہ لکھنوی اور مولانا عبدالرحمن لکھنوی سے خوب استفادہ کیا۔ پھر مدرسہ غزنویہ امرتسر چلے گئے۔ وہاں مولانا نیک محمد اور مولانا عبداللہ بھوجیانی سے کسب فیض کیا۔ یہ جنگ عظیم کا دور تھا۔ اس لیے یہاں قیام بہت مختصر رہا۔ پھر فیروز پور میں مولانا عطاء اللہ محدث بھوجیانی سے نہائی کتب پڑھیں اور سند فراغت حاصل کی۔ 1942ء میں فراغت کے بعد کوٹ کپورہ چلے گئے جہاں

انجمن اصلاح المسلمین کے زیر اہتمام قائم شدہ سکول میں تدریسی فرائض انجام دیے۔ وہاں کچھ عرصہ خطابت کی ذمہ داری بھی سنبھالی۔ قیام پاکستان تک کوٹ کپورہ میں ہی اپنے فرائض منصبی انجام دیتے رہے۔

قیام پاکستان کے بعد ہجرت کر کے پاکستان آگئے اور عثمانوالہ ”روڈے“ میں قیام پذیر ہو گئے۔ مولانا عطاء اللہ حنیف بھوجیانی کی صحبت میں رہنے کی بنا پر جماعتی و تنظیمی لگاؤ خصوصی طور پر رکھتے تھے۔ تمام عمر مرکزی جمعیت اہل حدیث کے ساتھ وابستہ رہے۔ اسی بنا پر ضلع لاہور میں تبلیغی و تنظیمی ذمہ داری سنبھالی۔ آل انڈیا اہل حدیث کانفرنس اور مرکزی جمعیت کے ابتدائی دور میں یہی طریقہ کار تھا کہ مرکزی یا ضلعی سطح پر مبلغ مقرر کیے جاتے تھے جو تبلیغ کرتے تھے اور تنظیم سازی بھی کرتے تھے۔ مولانا نے ضلعی مبلغ کی ذمہ داری دو سال نبھائی اور اپنے دور میں تقریباً پانچ صد مقامی تنظیمیں قائم کیں۔ غالباً 1955ء میں سیلاب آیا تو جماعت کی طرف سے سیلاب زدگان کیلئے جوڑا میں کمپ لگا کر متاثرین کی خوب خدمت کی۔

پھر واپس عثمانوالہ آگئے اور اسی مسجد میں خطابت و امامت کی ذمہ داریاں سنبھال لیں اور تقریباً بائیس سال اپنے فرائض منصبی ادا کیے۔ 1971ء سے مدرسہ دارالسلام ڈھولن ہٹھاڑ میں درس و تدریس کا سلسلہ شروع کیا۔ بیسیوں لوگ فیضیاب ہوئے۔ مولانا ثناء اللہ صدیقی ضلعی ناظم تبلیغ جیسی فاضل شخصیات انہی کی فیض یافتہ ہیں۔ 1998ء سے مدرسہ ”ام حبیبہ للبنات“ کھڈیاں میں درس و تدریس شروع کی جو بفضلہ تعالیٰ اب تک جاری و ساری ہے۔

مولانا یحییٰ جب عثمانوالہ آئے تو صرف ایک ہی ”روڈے“ میں مسجد تھی۔ اب کئی مساجد اور مراکز تعمیر ہو چکے ہیں جہاں مولانا محمد یحییٰ کے علاوہ مولانا قاری ریاض الحق، مولانا محمد یعقوب ڈوگر، مولانا حافظ منیر احمد، مولانا عبدالستار، مولانا حافظ عبدالرحمن عابد، مولانا قاری محمد جابر، مولانا محمد اصغر، مولانا عبداللطیف، اور مولانا غلام رسول اپنے فرائض منصبی انجام دے رہے ہیں جبکہ کئی مساجد زیر تعمیر ہیں۔

مولانا محمد زکریا جامعہ محمدیہ اودکاڑہ کے فیض یافتہ ہیں۔ عرصہ دراز تک خرم ہٹھاڑ میں امام

وخطیب رہے۔ اب امین پورہ رائے ونڈ میں قیام پذیر ہیں جبکہ رائے ونڈ کی مسجد میں امام بھی ہیں۔ مولانا سراج دین (والد گرامی مولانا محمد رفیق مدنی پوری و مولانا محمد ابراہیم ناظم) کی دختر نیک اختر سے نکاح کیا۔ رفیقہ حیات تو فوت ہو چکی ہیں لیکن مرحومہ سے جو بیٹیاں اور بیٹے تولد ہوئے وہ بقید حیات ہیں۔ ایک بیٹا دینی رجحان رکھتا بلکہ مسجد میں امام بھی ہے۔

حافظ ہارون الرشید نے حافظ محمد عیسیٰ سے چک نمبر 18 میں قرآن مجید حفظ کیا۔ زندگی بھر مسجد مبارک اہل حدیث تہوکی میں تدریسی فرائض انجام دیتے رہے۔ یہ وہی مسجد ہے جہاں عرصہ دراز مولانا حافظ محمد ابراہیم کبیر پوری خطیب رہے۔ حافظ صاحب سے سینکڑوں طلبہ نے ناظرہ و تحفیز قرآن کی تعلیم حاصل کی گذشتہ برس انتقال کر گئے۔ مرحوم کے جنازے میں دھاڑے مارتا ہوا ایک بے قابو ہجوم تھا۔ شرکاء کا اپنے روحانی باپ کی وفات پر اپنی ہچکیوں اور آنسوؤں پر قابو رکھنا مشکل تھا۔ انہی ہچکیوں کی آواز اور آنسوؤں کی روانی میں انہیں سپرد خاک کیا۔ پسماندگان میں بیوہ کے علاوہ پانچ بیٹے اور دو بیٹیاں سوگوار چھوڑیں۔ بڑے صاحبزادے مولانا قاری عبدالمنان کاشف مسجد قدس اہل حدیث تہوکی میں کامیاب مدرس ہیں جبکہ چھوٹے عبدالحنان سماجی اور رفاہی کاموں میں دلچسپی رکھتے ہیں اور شہر میں کونسلر ہیں۔ چھوٹے حافظ عبدالرحمن ہیں ان سے چھوٹے سیف الرحمن نے بی سی ایس کیا ہوا ہے اور ذاتی کالج میں طلبہ کو کمپیوٹر کی تعلیم سے روشناس کرواتے ہیں۔ سب سے چھوٹے نوح جو اپنی کشتی کو کسی مناسب ساحل پہ لگانے کی جستجو میں ہیں۔

حافظ محمد داؤد حنیف جامعہ محمدیہ اوکاڑہ سے فارغ التحصیل ہیں۔ درسیات سے فراغت کے بعد موضع گوہڑ میں امامت و خطابت کے ساتھ درس و تدریس کا سلسلہ شروع کیا۔ مرکزی جمعیت اہل حدیث کے ناظم اعلیٰ میاں محمد جمیل ابتدائی شاگردوں میں سے ہیں۔ پھر فاضل عربی کرنے کے بعد گورنمنٹ ہائی سکول میں بطور عربی اوٹی ٹیچر ملازمت اختیار کر لی۔ لمبی سروس کرنے کے بعد ریٹائرمنٹ لے کر دینی رجحان و میلان کے ساتھ اپنی زندگی کے شب و روز بسر کر رہے ہیں۔ دینی مسائل میں وسیع مطالعہ رکھتے ہیں۔ رائے ونڈ سے قصور روڑ پر واقع بستی نظام

پورہ کی مسجد اہل حدیث میں اعزازی طور پر امامت و خطابت کے فرائض بھی انجام دیتے ہیں۔
 درسیات سے فراغت کے بعد مولانا محمد ابراہیم خلیل گوندلوی گوجرانوالہ کی صاحبزادی
 سے عقد کیا جن سے چار بیٹیاں اور دو بیٹے تولد ہوئے۔ بڑی بیٹی کی شادی لہ آباد میں ہوئی جہاں
 وہ اپنے شوہر کے ساتھ مل کر راشد انیڈیل سکول کے نام سے ایک کامیاب ادارہ چلا رہی
 ہیں۔ چھوٹی بیٹی جو ایم اے اسلامیات ہیں جن کا عقد ماموں کے بیٹے عبدالخالق سے گوجرانوالہ
 میں ہوا۔ وہ وہاں گورنمنٹ گرلز ہائی سکول میں معلمہ ہیں۔ چھوٹی بیٹی جو حافظہ قرآن اور معروف
 مبلغہ ہیں ان کے شوہر قاری عبدالمنان کاشف پتوکی میں بہترین مدرس اور خطیب ہیں۔

بڑے صاحبزادے حافظ عتیق الرحمن سلیم جنہوں نے ایم بی اے کر رکھا ہے سیالکوٹ
 میں ملازمت اختیار کئے ہوئے ہیں جبکہ چھوٹے صاحبزادے شفیق الرحمن ذاتی سکول چلانے کے
 تجرباتی مرحلے سے گذر رہے ہیں۔

میاں محمد ابراہیم کے سب سے چھوٹے بیٹے حافظ محمد بلال جنہوں نے پندرہ پارے حفظ
 کر رکھے تھے۔ جواں عمری میں حادثاتی موت کا شکار ہو کر اللہ کو پیارے ہو گئے۔ ایک صاحبزادی
 مولانا عبدالستار حقانی کے عقد میں ہیں جن کے صاحبزادے مولانا عبدالقہار، مولانا قاری
 عبدالوہاب، مولانا عبدالسلام اور مولانا عبدالرزاق دین حق کی خدمت میں مصروف عمل ہیں
 دوسری صاحبزادی لا ولد ہیں۔

میاں محمد ابراہیم نے مقدر علماء کی صحبت سے فیض پایا اور پھر وہ فیض ندی کی صورت
 میں جاری رہا۔ یایوں کہہ لیں کہ وہ ایک علم کا چراغ تھا جس سے آگے چراغ سے چراغ جلتا رہا اور
 روشنی تاریک گوشوں میں پھیلتی گئی۔ اور بفضلہ تعالیٰ وہ روشنیاں چمکتے دکتے روشن مینار بن چکے
 ہیں۔ قیام پاکستان کے بعد جب وہ ہجرت کر کے پاکستان آئے تو جاگو والا دیرم میں سکونت
 اختیار کی اور تادم آخرو ہیں اقامت پذیر رہے جبکہ ان کے صاحبزادگان اپنی اپنی مصروفیات کی بنا پر
 مختلف مقامات پر قیام پذیر ہوئے۔

مولانا محمد داؤد ارشد کوٹلوی

مولانا محمد داؤد ارشد صاحب علم و فضل، عمدہ کردار، صاف گفتار، واضح اطوار، حق گوئی کے علمبردار، منکرات سے بیزار اور ترویجِ حسنت کے شہسوار تھے۔ وہ بنیادی طور پر ایک باوقار اور علمی خانوادے سے تعلق رکھتے تھے۔ ان کی ساتویں پشت کے جد امجد تحصیل علم کی غرض سے خوشاب سے روانہ ہوئے اور دبستان امرتسر جا پہنچے جہاں انہوں نے غزنوی علماء سے کسب فیض کیا اور پھر ان کی اولاد و احفاد کا مسکن قصور کا اطراف و اکناف ہی بن گیا۔ چنانچہ مولانا محمد داؤد کی ولادت کوٹلی رائے ابو بکر میں ہوئی۔ کوٹلی رائے ابو بکر ضلع قصور کا معروف ترین گاؤں ہے جہاں کی اکثریتی آبادی راجپوت ہے جن کی طبیعتوں میں انتہا پسندی غالب ہے۔ ان کی محبت ہو یا عداوت دونوں ہی اپنی انتہائی صورت میں ہوتی ہیں۔ برہمنوں سے یہ بات مشاہدے میں آئی کہ عورت گھر سے نکلی تو سرتاپا سفید چادر میں لپیٹی ہوئی، نماز کے وقت مسجد میں نمازیوں سے بھری ہوئیں۔ اور اگر کہیں کسی فرد و بشر میں ان بن ہو گئی تو پھر ہر شخص مسلح نظر آیا۔

اسی گاؤں کوٹلی رائے ابو بکر میں مولانا محمد داؤد نے پرائمری پاس کیا۔ پھر قصور ایڈسٹریل میں ایل پاس کیا۔ پھر کالج آف آرٹس لاہور سے 1931ء میں ڈپلومہ کیا۔ پھر مدرسہ محمدیہ گوجرانوالہ چلے گئے اور وہاں نابغہ روزگار شخصیات سے اکتساب کیا اور 1936ء میں درسیات میں فراغت حاصل کی۔ دورانِ تعلیم کسی دور میں انہوں نے چوکی سے بھی استفادہ کیا۔ چنانچہ مولانا شیخ الحدیث قدرت اللہ فوق کی یادداشتوں کے مطابق انہوں نے محدث العصر حافظ محمد گوندلوی، شیخ الحدیث مولانا محمد اسماعیل سلفی، مولانا عبدالرحمن بھوجیانی اور مولانا بدر الدین بدر سے استفادہ کیا۔

مولانا محمد داؤد نے عملی زندگی کا آغاز درس و تدریس سے 1937 میں کیا۔ اور کوٹلی رائے ابوبکر میں ”مدرسہ قمر الہدیٰ“ کے نام سے ایک ادارہ قائم کیا۔ ان کے والد گرامی کی خواہش تھی کہ وہ اپنے اسلاف کی طرح خدمت دین کا راستہ اختیار کریں چنانچہ انہوں نے ایسا ہی کیا۔ وہ طبعی طور پر شیریں مقال نہیں تھے بلکہ ان کی گفتگو اور وعظ و بیان میں کھر دراپن غالب تھا۔ وہ شرعی احکام پہ سختی سے عمل پیرا تھے اور اسی انداز میں اپنے اعزہ و اقارب احباب و رفقاء اور علماء و طلبہ کو دیکھنا چاہتے تھے۔ اس سختی و درستی میں مقامی و سکنی مٹی کا دخل تھا یا ماحولیاتی آب و ہوا کا۔ اب تو بفضلہ تعالیٰ اس گاؤں سے علماء و فضلاء اور قراء و حفاظ کی ایک جماعت تیار ہو چکی ہے جن میں سے قاری محمد حنیف طیب، قاری محمد اکرم سالک، قاری محمد شریف، قاری حبیب اللہ ساقی، قاری ظفر اللہ خاں اور مولانا ابوبکر قابل ذکر ہیں جو مختلف شہروں کے معروف علمی مراکز میں دینی و ملی خدمات انجام دے رہے ہیں۔

مولانا سیماب صفت بھی تھے یہی وجہ ہے کہ وہ ایک جگہ بیٹھ کر کام نہیں کر سکے۔ 1940ء میں وہ منڈی عثمانوالہ میں نقل مکانی کر گئے اور 1949 تک وہاں تدریسی خدمات سرانجام دیتے رہے اسی سال وہ زیارت حرمین شریفین کیلئے حجاز مقدس چلے گئے اور حج بیت اللہ کی سعادت سے بہرہ ور ہو کر واپس پلٹے۔ 1947ء میں قیام پاکستان کے بعد ان کے سرالی خاندان کے افراد لٹے پٹے قافلہ میں پاکستان آئے تو ان کے ساتھ چک 79 خانوال چلے گئے۔ پھر 1948ء میں میانچوں میں اقامت گزریں ہو گئے اور شہر کی سبز منڈی میں مسجد اہل حدیث کی بنیاد رکھی اور بعد ازاں اس مسجد سے ملحقہ تقریباً اٹھارہ دکانیں بھی تعمیر کروائیں۔ پھر اسی شہر میں وہاڑی روڈ پر 1954ء میں مدرسہ حفظ القرآن کی بنیاد رکھی اور تادم واپس درس و تدریس اور وعظ و بیان کے ذریعے کتاب و سنت کی خدمات سرانجام دیتے حتیٰ کہ ۹ مئی 1966ء کو نماز فجر کے بعد ان کی حق پرست روح نفس عنصری سے پرواز کر گئی۔

مولانا محمد داؤد سے مختلف مقامات پر علماء کی کثیر تعداد نے کسب فیض کیا جن کے تمام

اسماء گرامی کو حیطہ تحریر میں لانا مشکل ہے البتہ چند نام نذر قارئین ہیں، شیخ الحدیث مولانا محمد یوسف راجو وال، شیخ الحدیث مولانا قدرت اللہ فوق (مولانا مرحوم کے خواہر زادہ) مولانا عبدالغفور شاہ کوٹلی، مولانا انعام اللہ، مولانا محمد عبداللہ بن صوفی ولی محمد فتوحی والا اور حافظ عبدالرحمن جلال آبادی قابل ذکر ہیں۔

مولانا محمد داؤد ارشد نے پسماندگان میں روحانی اور نسبتی اولاد تو چھوڑی لیکن ان کی نسبی و صلبی اولاد نہیں تھی۔ ان کی رفیقہ حیات کا نام غالباً المہ الرحیم تھا جن کے لطن سے کوئی بچہ پیدا نہیں ہوا۔ احباب کا ان سے اصرار رہا کہ آپ دوسری شادی کر لیں تاکہ اللہ تعالیٰ کا فضل و کرم ہو اور آپ کے آنکھ میں بھی کوئی پھول کھل اٹھے جس سے آپ کے قلبی سکون و راحت کا ساماں پیدا ہو۔ وہ کہتے تھے اگر اللہ نے کرم کرنا ہوا تو اسی سنگت و رفاقت میں ہو جائے گا۔ ایک دوست نے زیادہ ہی اصرار کیا تو اسے کہا کہ تم مجھے لکھ کر دے دو کہ اگر میں نے دوسری شادی کر لی تو پھر بچہ ضرور پیدا ہوگا۔ اب کہنے والا جواب ہو گیا وہ لکھ کر کیسے دے سکتا تھا۔ چنانچہ انہوں نے دوسری شادی نہیں کی۔

مولانا مرحوم شیخ الحدیث مولانا ابو ذوق قدرت اللہ فوق کے ماموں، شیخ الحدیث مولانا عبدالخلیم اوکاڑہ و صاحبزادہ مولانا عبدالخلیم یزدانی جھنگ کے چچا جان اور مولانا عبدالرحیم کوٹلوی کے بھائی تھے۔ یہ حسن اتفاق کہہ لیں یا گرمی خون کہ دونوں مرحوم بھائی شعلہ فشاں طبیعت کے مالک تھے اور ان کی حق گوئی میں کھر دراپن غالب تھا لیکن اس میں شک و شبہ کی کوئی گنجائش نہیں کہ انہوں نے بے غرض و بے لوث اور بغیر کسی طمع و لالچ کے لوگوں کے سامنے خالص کتاب و سنت کی دعوت کو پیش کیا اور عمر بھر کسی مصلحت و مدافعت کا شکار نہیں ہوئے۔

مولانا محمد عبداللہ حسینی

مولانا محمد عبداللہ مرحوم ضلع قصور کے مشہور علمی خانوادے سے تعلق رکھتے تھے۔ آپ میاں محمد عبداللہ بھٹی کے خاندان سے متعلق ہیں، جو آپ کے آٹھویں دادا تھے اور ان دنوں بمیلہ ہٹھار ضلع قصور میں ان کی آخری آرام گاہ ہے۔ اسی خاندان کے ایک بزرگ مولانا عبدالغنی تھے، جو اپنی اراضی اور کاشتکاری کے شغل میں موضع حسین خانوالا ہٹھار میں مقیم تھے۔ اللہ تعالیٰ نے انہیں چار بیٹوں سے نوازا، جن کے اسمائے گرامی بالترتیب محمد عبداللہ، عبدالرحیم، محمد ابراہیم اور محمد الدین ہیں۔ ان کی تمنا تھی کہ اپنے چاروں بیٹوں کو دینی تعلیم سے بہرہ ور کریں گے۔ جن میں اول الذکر دو بیٹوں نے علم دین میں گہرا سوخ حاصل کیا۔

خاندان حسینی کے بہت سے طلبہ کی طرح مولانا محمد عبداللہ بھی پہلے مرکز الاسلام لکھو کے اور بعد ازاں دہلی میں حصول تعلیم کے لیے روانہ ہوئے۔ 1930ء کا یہ ماحول بھی عجیب منظر پیش کرتا ہے کہ اس خاندان کے چار فرزند مولانا محمد عبداللہ، مولانا عبدالرحیم رحمانی، حکیم عبدالعزیز اور محمد عبداللہ بن عبدالقادر دہلی کے مختلف مدارس میں تحصیل علم کے لیے داخل ہوئے۔ انہوں نے کسی ایک درسگاہ میں داخل ہونے کی بجائے امینیہ، سعیدیہ اور رحمانیہ میں داخلے حاصل کیے اور یوں مختلف مدارس کے جید اساتذہ سے اکتسابِ علم کر کے اپنے اسباق کا آپس میں بھی مذاکرہ کرتے رہتے۔ یہاں سے فارغ التحصیل ہونے کے بعد انہوں نے واپس ضلع قصور میں درسی، دعوتی اور تبلیغی سرگرمیوں کا جال پھیلایا۔ ان میں مولانا عبدالرحیم رحمانی ممتاز مدرس اور مولانا حکیم عبدالعزیز ممتاز خطیب اور طبیب بنے۔

مولانا محمد عبداللہ بہت وجیہ شخصیت کے حامل تھے۔ سرخ و سپید چہرہ جس پر آخری عمر

میں گھنی حنائی واڑھی سے بزرگی اور جلال میں عجیب اضافہ ہوتا تھا۔ بہت کیم شمیم اور دراز قامت تھے۔ بڑی بڑی غلافی آنکھیں اور ستواں ناک سے چہرے کی زیبائی میں عجیب دلکشی تھی۔ ساری زندگی سادگی اور قناعت میں گزار دی۔ وہ علمائے سلف کی یاد تازہ کرتے تھے۔ مطالعے میں مولانا ابوالکلام آزاد، علامہ شبلی نعمانی، سید سلیمان ندوی اور سید ابوالاعلیٰ مودودی کی تحریروں کو رغبت سے پڑھا کرتے تھے۔ مگر خود سلفی المشرک تھے۔ ایک جہان ان سے عقیدت رکھتا تھا۔ وہ لوگوں کو نیکی اور تقویٰ کی تلقین کرتے۔ کتاب و سنت کی تعلیمات سے آراستہ کرتے۔ روحانی عملیات اور اوراد و وظائف سے گہرا شغف رکھتے تھے۔ طب کے فن سے بھی فطری دلچسپی تھی۔ ان کی شخصیت میں عجیب جلال اور جمال تھا۔ اپنی وضع قطع اور شکل و صورت میں سمرقند و بخارا کے شیوخ میں سے دکھائی دیتے تھے۔ عربی اور فارسی اشعار کا گفتگو میں بر محل استعمال کرتے۔ مسلک اہلحدیث کے رسائل کا بالاستیعاب مطالعہ کرتے۔ علمی استفادے میں اپنے بزرگوں، معاصر احباب حتیٰ کے اپنے سے چھوٹی عمر کے عزیزوں سے بھی گفتگو اور تعلیم و تعلم میں شوق ظاہر کرتے۔

جن سے مل کر زندگی سے عشق ہو جائے وہ لوگ

آپ نے شاید نہ دیکھے ہوں مگر ایسے بھی ہیں

مولانا محمد عبداللہ نے ساری عمر زہد و تقویٰ میں بسر کی۔ وہ اپنے علاقہ میں دعوت و تبلیغ میں مصروف رہتے۔ اپنے متعلقین کی دینی رہنمائی فرماتے۔ آخری عمر میں ایک طویل علالت کا شکار ہوئے اور ۱۹۹۲ء میں راعی ملک بقا ہوئے۔ ان کے کوئی اولاد نہ تھی مگر اپنے بھتیجوں ابو بکر اور امام یحییٰ زاہد کو اپنی اولاد کی طرح سمجھتے تھے۔ پروفیسر عبدالجبار شاہراہ ان کے ذکر پر اکثر شعر پڑھتے ہیں۔

یارب وہ ہستیاں اب کس دیس بستیاں ہیں

اب دیکھنے کو جن کے آنکھیں ترستیاں ہیں

مولانا عبدالرحیم رحمانی حسینی

مولانا عبدالرحیم درس و تدریس اور تعلیم و تعلم میں اسلاف کی تصویر تھے ان کا آبائی تعلق موضع حسین خانوالہ ہٹھاڑ نزد قصور سے تھا۔ ان کے والد گرامی مولانا عبدالغنی بن علاؤ الدین گاؤں کے زمیندار لیکن دیندار اور علم دوست شخص تھے انہوں نے اپنے فرزند کو دنیا و آخرت کی سعادتوں سے بہرہ ور کرنے کے لیے طلب علم کے سفر پر روانہ کیا چنانچہ مولانا عبدالرحیم مرکز الاسلام لکھو کے چلے گئے، جہاں محدث شہیر اور صرف و نحو کے امام مولانا عطاء اللہ لکھوی سے استفادہ کیا۔ وہاں سے مستفید ہونے کے بعد وہ دہراحدیث رحمانیہ دہلی چلے گئے جہاں جید و مقتدر علماء کرام اور ماہرین علوم و فنون سے اکتساب کیا۔ مولانا حسینی بڑے ذہین و فطین اور مستعد آخاڑ تھے۔ انہیں بارگاہ الہی سے وافر حافظہ ملا تھا۔ ان کی محنت اور لگن کی وجہ سے مدرسہ کے اساتذہ اور انتظامیہ ان کو احترام و اکرام کی نگاہ سے دیکھتے تھے۔ بسا اوقات ایسا بھی ہوتا کہ اساتذہ کو تعینات کرتے وقت ان سے مشورہ کیا جاتا۔ مولانا نے رحمانیہ میں قیام کے دوران جی بھر کر علمی استفادہ کیا اور تکمیل علوم دینیہ کا خلعت فاخرہ زیب تن کر کے واپس پلٹے۔ مدرسہ رحمانیہ دہلی میں انہوں نے ممتاز حیثیت میں کامیابی حاصل کی، جس پر نادر تحائف سے نوازا گیا: ۱۔ قرآن مجید کا ایک نسخہ۔ ۲۔ جبہ اور ۳۔ اوقال یہ تینوں چیزیں ان کے ورثاء کے پاس محفوظ ہیں۔ ان کی سند پر درج ذیل الفاظ مرقوم تھے ”قد فازی جماعۃ فی المرتبۃ الاولیٰ“۔

مولانا رحمانی کا نسبی تعلق راجپوت بھٹی برادری سے تھا۔ اس خاندان کے تین بزرگوں مولانا عبدالغنی، مولانا عبدالقادر اور مولانا قادر بخش نے اپنی اولادوں کو دین، شریعت کی اعلیٰ تعلیم دلوانے کا فیصلہ کیا۔ جس کے نتیجے میں مولانا عبدالغنی کے دو بیٹے عبداللہ اور عبدالرحیم، مولانا

عبدالقادر کے بیٹے محمد عبداللہ (جوان دنوں اوکاڑہ میں ضعیفی کے دن گزار رہے ہیں) اور مولانا قادر بخش کے بیٹے عبدالعزیز اولاً قصور، ثانیاً لکھو کے اور بالآخر دہلی میں حصول تعلیم کی غرض سے پہنچے اور دہلی کے مختلف مدارس میں تعلیم حاصل کرنے کا فیصلہ کیا۔

مولانا عبدالرحیم رحمانی کو اللہ تعالیٰ نے وافر مقدار میں قوت حافظہ اور استحضار سے نوازا تھا۔ اسی بنا پر اساتذہ، ہمعصر علماء کرام اور طالبان حق میں احترام و اکرام پایا جاتا تھا۔ درسیات میں فراغت کے بعد جب مراجعت ہوئی تو رمضان المبارک کے مہینہ میں نماز تراویح کی امامت کے لیے کوئی حافظ قرآن نہیں تھا۔ اس موقع پر ان کے والد گرامی مولانا عبدالغنی نے اس خواہش کا اظہار کیا کہ قرآن یاد کر کے تراویح پڑھائیے۔ یہ سعادت کبریٰ مولانا رحمانی کے حصہ میں آئی کہ رمضان میں روزانہ دن کو ایک پارہ یاد کرتے اور رات کو نماز تراویح میں سنا تے۔ مولانا نے تحصیل علم کے بعد کشمیر کے مشہور قصبہ ”شوپیاں“ میں درس و تدریس کا سلسلہ شروع کیا۔ مولانا کامیاب مدرس، ماہر علوم و فنون اور شفیق باپ تھے، وہ خطیب تو نہیں تھے لیکن درس و تدریس میں ید طولی رکھتے تھے۔ درسی متون کی مشکلات کے حل کے لیے انہیں خاصہ درک و فہم نصیب ہوا تھا۔ ان کا کمال یہ تھا کہ نحوی مسائل بیان کرتے وقت وہ قرآن عزیز سے مثالیں دیتے تھے۔ اپنی تمام عمر عزیز کتاب و سنت کی خدمت میں صرف کردی۔ مختلف اوقات میں مختلف مقامات پر تدریسی فرائض انجام دیے مدرسہ غزنویہ لاہور، جامعہ محمدیہ گوجرانوالہ، مدرسہ محمدیہ عام خاص باغ ملتان، چیدیا نوالی مسجد لاہور اور مدرسہ ضیاء السنہ راجہ جنگ ضلع قصور میں انہوں نے چشمہ فیض جاری کیا۔ جس سے علماء کی کثیر تعداد نے استفادہ کیا ان میں سے پروفیسر سید ابوبکر غزنوی، مولانا محمد عطاء اللہ ثاقب، پروفیسر قاضی مقبول احمد، مولانا محمد علی تبسم، مولانا محمد اسحاق حصاری، مولانا مختار سلیم، مولانا عبدالکریم حسینی اور پروفیسر امام یحییٰ زاہد قابل ذکر ہیں۔ ان کی تعلیم و تربیت میں محدث پنجاب مولانا عطاء اللہ لکھوی کا خاصہ حصہ تھا۔ یہی وجہ ہے کہ درس و تدریس میں انہوں نے اپنے استاد گرامی کے انداز کو ہی اپنایا۔ ایک دفعہ مولانا رحمانی استاد گرامی کی خدمت میں حاضر

ہوئے اور ان سے دعا کی درخواست کی جس پر مولانا لکھوی نے امام ابن قیم کی کتاب پر (جو مولانا رحمانی کے ہاتھ میں تھی) یہ الفاظ درج کر کے دعا کی۔ اللہم بارک لہم فیما رزقتہم وعافہم واعف عنہم وھب لہم ذریۃ طیبۃ انک سمیع الدعاء۔ آمین ثم آمین (عطاء اللہ لکھوی)

مولانا عبدالرحیم 1975-76ء میں مدرسہ ضیاء السنہ راجہ جنگ جبکہ 1977-78ء مدرسہ غزنویہ دارالعلوم تقویۃ الاسلام لاہور میں تدریسی فرائض سرانجام دیتے رہے۔ اس دوران سید عمر فاروق غزنوی مہتمم تھے۔ زمانہ طالب علمی سے ہی مولانا رحمانی سخت محنت اور مطالعے کے عادی تھے، جس نے مختلف عوارض کو پیدا کیا۔ آخری عمر میں جب کہ وہ تقویۃ الاسلام میں تدریسی ذمہ داریاں ادا کر رہے تھے۔ اس زمانے میں ڈاکٹر محمد یعقوب صدیقی اور ڈاکٹر راشد رندھاوا صاحب نے بہت محبت اور محنت سے علاج کیا، جب بیماری کی شدت میں اضافہ ہوا تو ہسپتال میں داخل کوا دیا گیا۔ 1978ء کا سال حیات فانی کا آخری سال ثابت ہوا۔ اپنے پیچھے نادر اور نایاب عربی، فارسی اور اردو کتابوں کا بہترین ذخیرہ اور فرزند نبیل کی صورت میں قیمتی ورثہ چھوڑا۔

مولانا رحمانی مدت العمر اپنے گاؤں موضع حسین خانوالا میں قیام پذیر رہے، جہاں پر وہ اپنی اراضی کے انتظامات کے علاوہ دوسرے علاقوں سے آئے ہوئے طلبہ کی تدریسی ذمہ داریوں کو پورا کرتے۔ مولانا کو عربی ادب سے خصوصی لگاؤ تھا۔ ادب الجاہلی اور شعر العرب سے انہیں خصوصی رغبت تھی اور مختلف فنون میں مہارت رکھتے تھے۔ ان کی گفتگو بہت عالمانہ ہوتی تھی۔ طرز گفتار میں شگفتگی نمایاں تھی۔

مولانا عبدالرحیم رحمانی اتحاد بین المسلمین اور اتحاد العلماء کے بہت بڑے داعی تھے۔ جماعت الہدیث کے تنظیمی اور سیاسی اجلاسوں میں بڑی باقاعدگی سے شرکت فرماتے۔ جماعت الہدیث کو منظم اور متحد دیکھنے کے آرزو مند رہتے۔ ایسی کوشش کے لیے ہر کہیں دور و نزدیک

جانے کے لیے مستعد رہتے تھے۔ وہ جماعت اہلحدیث میں خاندانی اجارہ داریوں اور گروہ بندیوں کے سخت خلاف تھے۔ انہوں نے اپنے خاندان کے تمام علما کو بھی ایسی ہی فکر مندی کی توجہ دلائی۔ ان کے معاصرین جن سے وہ خصوصیت سے محبت، دوستی اور اخلاص کا رشتہ رکھتے تھے، ان میں مولانا عطاء اللہ حنیف، حافظ محمد یحییٰ، مولانا معین الدین لکھوی مولانا محی الدین لکھوی، قاری عبدالخالق رحمانی، حکیم عبدالرحمن ناصر، حکیم محمد عبداللہ (جہانیاں والے) اور ان کے برادر نسبتی حکیم محمد عثمان کے نام نمایاں ہیں۔

مولانا رحمانی دینی اور فکری ذہن رکھنے والے نوجوانوں سے بہت محبت کرتے اور ان کی ذہنی تربیت میں بہت حصہ لیتے۔ یونیورسٹیوں اور کالجز کے وہ طلبہ جن کے چہرے سنت نبوی سے مزین ہوتے اور نماز پنجگانہ کا ذوق رکھتے، انہیں خصوصیت سے اپنی محبت و شفقت سے نوازتے۔ آپ ایسے نوجوانوں کو دین اور جماعت کا سرمایہ سمجھتے تھے۔

آپ کی زندگی میں سادگی اور عاجزی کا جو ہر نمایاں تھا۔ حافظ قرآن تھے مگر دعویٰ کرنے سے پرہیز کرتے۔ خطبات جمعہ بہت مدلل اور موثر ہوتے، ان کے سامعین کا ذہنی معیار بھی علما سے کم نہیں ہوتا تھا۔ اپنے زمانے کا ایک عظیم مدرس صبح کے وقت اپنے دیہات کے طلبہ کو سیرنا القرآن اور قرآن مجید ناظرہ پڑھانے میں بھی یکساں ذوق و شوق کا مظاہرہ کرتا۔

ملکی سیاسیات میں اسلامی قوتوں کو متحد دیکھنے کے آرزو مند رہے۔ مغربی طاقتوں اور مغربیت پر شدید تنقید کرتے۔ اپنے عہد کے اکابرین میں مولانا ابوالکلام آزاد، سید داود غزنوی، سید عطاء اللہ شاہ بخاری، مولانا ظفر علی خاں اور سید ابوالاعلیٰ مودودی سے خصوصی محبت رکھتے تھے۔ قیام پاکستان کی جدوجہد میں اپنی حد تک حصہ لیا۔ تقسیم کے موقع پر لٹے پٹے مہاجرین کی خدمت کا بیڑا اٹھایا۔ فلاحی اور رفاہی کاموں میں بڑھ چڑھ کر حصہ لیتے تھے۔

انہیں پاکستان کے تناظر میں دینی قوتوں کے اتحاد اور اتفاق کی بہت فکر تھی۔ ۱۹۷۰ء کے قومی انتخابات میں جب ان کے علاقے سے میاں جمیل احمد شرقی پوری کو ٹکٹ ملا۔ وہ مسلک احنفی

اور بریلوی تھے مگر مولانا رحمانی نے ان کا پر تپاک استقبال کیا اور مسجد میں نماز کی امامت کے لیے اپنا مصلا پیش کر دیا۔ مسلمان امت پر کہیں افتاد پڑتی تو نمازوں میں دعائے قنوت نازلہ کا اہتمام کرتے۔ قادیانیت اور پرویزیت کے فتنے کے استحصال اور سرکوبی کے لیے فکر مند رہتے۔ ۱۹۷۷ء میں اپنی علالت کے باوجود تحریک نظام مصطفیٰ میں بھرپور شرکت کی۔ اپنی انہی صفات اور گونا گوں مصروفیات کے باعث پنجاب میں بالعموم اور ضلع قصور میں بالخصوص ان کی خدمات کو ہمیشہ اچھے پیرائے میں بیان کیا جاتا ہے۔

ان کے فرزند ارجمند پروفیسر امام یحییٰ زاہد گورنمنٹ کالج قصور میں انگریزی ادبیات کے استاد ہیں۔ اپنے خاندان کے بزرگوں کی نشانی ہیں اور ان کے اخلاق و سیرت کا مرقع ہیں۔ بہت حلیم الطبع اور خوش لباس انسان ہیں۔ دعا ہے اللہ تعالیٰ انہیں اپنے والد گرامی کے مشن کو آگے بڑھانے کی توفیق عطا فرمائے۔ آمین

حافظ عبدالرحمن قصوری

حافظ عبدالرحمن ضلع امرتسر کے قصبہ پٹی میں ۱۹۱۴ء کو حاجی فضل الدین کے گھر پیدا ہوئے۔ ان کے والد تقویٰ ودرع سے آراستہ اور زہد و ارتقاء سے مزین بزرگ تھے۔ اتباع سنت کے ساتھ مقارن اسلام سے پیار کرنے والے تھے۔ اسی محبت و رغبت کی بنا پر اپنے فرزند نبیل کو تحصیل علم کی راہ پر روانہ کیا۔ چنانچہ ابتدائی طور پر حافظ محمد شریف سے قرآن مجید حفظ کیا اور پھر حافظ احمد پٹوی سے ابتدائی کتب پڑھنے کے بعد مدرسہ غزنویہ کا رخ کیا جہاں مقتدر و معتبر اساتذہ سے علمی خزینے سمیٹے۔ علمی تشنگی ختم کرنے کے بعد مراجعت ہوئی تو درس و تدریس کا شغف اختیار کرنے کی بجائے کاروباری مصروفیات میں مشغول ہو گئے لیکن جماعتی خدمات سے پہلو تہی نہیں کی بلکہ بڑھ چڑھ کر حصہ لیا۔ چنانچہ جب قصبہ پٹی میں مدرسہ محمدیہ کی تعمیر و قیام کا مرحلہ آیا تو بانیان کی صف اول میں تھے۔ دینی و جماعتی مرکز کی تعمیر و ترقی کے علاوہ اگر کوئی قومی و ملی غیرت و حمیت کا مرحلہ آیا تو بھی پیش پیش رہے۔

قیام پاکستان کا مرحلہ آیا تو ملک کی بانی جماعت مسلم لیگ میں باقاعدہ شامل رہے اور بھرپور کردار ادا کیا۔ قیام پاکستان عمل میں آیا تو ہجرت کر کے قصور آگئے اور وہیں اقامت گزریں ہو گئے اور اسی مناسبت سے قصوری کہلائے۔ کچھ عرصہ شیخوپورہ میں بطور ”مولوی انسپکٹر پولیس“ تعینات رہے لیکن محکمہ کے خاتمہ کے بعد حافظ آباد میں تجارت کا سلسلہ شروع کیا مگر یہ کاروبار بھی شرمبار نہ ہوا تو ترک کر دیا۔

ہفت روزہ ”الاعتصام“ لاہور میں بطور منیجر تقریباً چھ برس خدمات انجام دیتے رہے۔ بعد ازاں تائید الاسلام ہائی سکول قصور کے منیجر بھی رہے اور اسی سکول میں بطور عربی استاد ملازمت

بھی اختیار کی جو ریٹائرمنٹ پر منج ہوئی۔ انہوں نے ۱۹۸۲ کو اس دارفانی سے رحلت کی (تذکرہ علماء بھوجیاں)۔ مرحوم بڑے محنتی اور جفاکش شخص تھے۔ جو ذمہ داری سنبھالتے اسے کمال تن وہی سے نبھاتے۔ دینی و مذہبی سرگرمیوں کے علاوہ سماجی و معاشرتی اور سیاسی کاموں میں بھی بھرپور حصہ لیتے تھے۔ مسجد فریدیہ اہل حدیث قصور کے ٹرسٹ کے ممبر، انجمن اہل حدیث قصور کے ممبر، مرکزی جمعیت اہل حدیث پاکستان کی مجلس شوریٰ کے رکن اور الفیصل مسجد قصور کی مجلس انتظامیہ کے اہم ممبر بھی رہے اور مسجد کی بناء و تعمیر میں خوب حصہ لیا۔ ان تمام تر ذمہ داریوں کے علاوہ بھی علاقائی اور سماجی کاموں میں بھی خدمات انجام دیں۔ وعظ و ارشاد میں حصہ وافر ڈالا اور ”مسلم مسجد اہل حدیث“ ڈنگی پورہ قصور کی خطابت کرتے رہے۔

مولانا عبدالرحمن انصاری

مولانا عبدالرحمن انصاری بڑے پر تاثیر مقرر اور دلنشین خطیب تھے۔ ۱۹۰۲ء میں موضع بہر ضلع لاہور کے حاجی شمس الدین کے گھر پیدا ہوئے۔ ابتدائی تعلیم مدرسہ فیض الاسلام بھوجیاں میں مولانا فیض محمد اور عبدالرحمن سے حاصل کی۔ پھر مدرسہ غزنویہ امرتسر چلے گئے جہاں مولانا نیک محمد اور مولانا محمد حسین ہزاروی کے سامنے زانوئے تلمذ طے کیا اور ان سے خوب استفادہ کیا۔ پھر حصول علم کی طلب صادق کو مزید جلا بخشنے کیلئے دہلی کا رخت سفر باندھا، وہاں مدرسہ رحمانیہ کے عظیم استاد مولانا احمد اللہ پرنٹاپ گڑھی سے اکتساب کیا۔ دہلی میں کسب فیض کے دوران مولانا عبید اللہ رحمانی مبارکپوری مؤلف مرعاة المفاتیح ان کے ہم سبق تھے۔ دہلی سے علوم اسلامیہ سے بہرہ ور ہو کر واپس پلٹے تو لکھو کے میں مولانا عطاء اللہ لکھوی سے استفادہ کیا اور تقریباً ایک برس محدث دوران حافظ عبداللہ روپڑی سے بھی اخذ فیض کرتے رہے۔

درسیات سے فراغت کے بعد تقریباً ۱۹۳۳ میں درس و تدریس، وعظ و تبلیغ، ارشاد و تذکیر اور خطاب و تقریر میں مشغول ہو گئے۔ اس عظیم المرتبت مشن کیلئے شام کوٹ نو کا انتخاب کیا۔ وہاں دینی درسگاہ ”شمس الہدی“ کی بنیاد رکھی اور تقریباً دو سال اس قصبے میں رہائش پذیر رہ کر چمنستان توحید و سنت کی آبیاری کرتے رہے۔ پھر وہاں سے بھوئے اصل نزد چھانگا مانگا منتقل ہو گئے اور ان کا ادارہ ”شمس الہدی“ بھی وہیں منتقل ہو گیا۔ اس قصبے میں بڑی آب و تاب سے خدمت دین کا سلسلہ جاری تھا کہ عین عنفوان شباب میں ۱۹۳۷ء میں اس دارفانی سے رحلت کر گئے۔ (تذکرہ علماء بھوجیاں ۲۳)

مولانا محمد عبداللہ کچہ پکھ

مولانا عبداللہ کا آبائی تعلق بستی فتنے والی سے تھا۔ انہوں نے ابتدائی تعلیم اپنے ماموں مولانا عبدالحق موکھوی سے حاصل کی۔ پھر مرکز الاسلام لکھو کے چلے گئے جہاں تین سال قیام کیا اور مختلف دینی کتب پڑھیں۔ واپس آ کر کچہ پکھ میں امامت و خطابت کا سلسلہ شروع کر دیا۔ وہ بڑے حلیم الطبع اور سادہ مزاج انسان تھے۔ تمام عمر بغیر کسی طمع و لالچ کے دین اسلام کی خدمت کی۔ خود بھی تمام عمر نیکی، پارسائی، زہد و ورع اور اتقاء و صالحیت میں بسر کی اور اپنی اولاد کو بھی دینداری اور علم دوستی کی ترغیب و تحریک دی۔ ان کے ہاں تین بیٹے ہوئے جنہوں نے مختلف مشاغل اختیار کئے۔

۱۔ مولانا محمد ادریس شاکر: کھڈیاں ہائی سکول سے مڈل پاس کیا۔ پھر مرکز الاسلام لکھو کے چلے گئے جہاں تین سالہ قیام کے دوران مولانا محمد عطاء اللہ لکھوی اور دوسرے جید علماء سے کسب فیض کیا۔ پھر دہلی چلے گئے جہاں مسجد کلاں میں مولانا عبدالجبار کھنڈیلوی سے اخذ علم کیا۔ دہلی سے استفادہ کے بعد گوجرانوالہ کا رخ کیا جہاں محدث العصر حافظ محمد گوندلوی، شیخ الحدیث مولانا محمد اسمعیل سلفی اور استاذ الحدیث مولانا محمد عبداللہ بھوجیانی سے کسب فیض کیا اور وہیں سے درسیات میں فراغت پائی۔ کچھ کتابوں میں محدث عطاء اللہ حنیف بھوجیانی سے بھی راہنمائی حاصل کی۔ گوجرانوالہ میں قیام کے دوران منشی فاضل بھی کر لیا۔ علوم و فنون میں فراغت کے بعد جب مراجعت ہوئی تو عثمانوالہ ہائی سکول میں مدرس تعینات ہوئے۔ اس کے ساتھ ہی بستی فتنے والی میں امامت و خطابت کی ذمہ داری سنبھال لی۔

مولانا شاکر بڑے علم دوست، صابر و قانع، حسنت کے علمبردار اور منکرات سے بیزار

انسان ہیں۔ تمام عمر دین حنیف کی ترویج و اشاعت میں بسر کردی اور اپنی اولاد کو بھی دینی و عصری تعلیم سے بہرہ ور کیا۔ ان کے چار بیٹے بفضلہ تعالیٰ بقید حیات ہیں۔ محمود الحسن عثمانوالہ ہائی سکول میں مدرس ہیں۔ محمد صادق ظفر ریٹائرڈ ٹیچر ہیں۔ مسعود احمد پرائمری سکول رسول پور قصور میں ہیڈ ماسٹر ہیں جبکہ سب سے چھوٹے صاحبزادے زاہد احمد گورنمنٹ ڈگری کالج قصور میں شعبہ اسلامیات میں اسٹنٹ پروفیسر ہیں اور قصور شہر میں رہائش پذیر ہیں۔ ان کے والد گرامی بھی انہی کے پاس اقامت گزری ہیں جو 1972ء میں ریٹائر ہوئے۔ وہ ضعیف العمر لیکن صحت مند ہیں۔ پروفیسر زاہد بڑے شریف النفس اور ملسار آدمی ہیں۔ علم دوستی اور دینی امور میں دلچسپی ان کا وصف خاص ہے۔

مولانا اور لیس شاکر کے چھوٹے بھائی محمد سعید ریٹائرڈ ٹیچر اور کھڈیاں میں رہائش پذیر ہیں۔ بڑے نیک اور پارسا انسان ہیں ان کے بیٹے اور ہمارے دوست محمد شفیق بھی صوم و صلوة کے پابند اور خدمت عوام کا بے پناہ جذبہ رکھتے ہیں۔ سب سے چھوٹے محمد خالد زراعت آفیسر اور پتوکی میں رہائش پذیر ہیں۔

سید سعید احمد مشہدی، بھمبہ کلاں

اخلاص کے پیکر، حسن اخلاق کا مجسمہ، پابند شریعت، عالم باعمل، پرسوز مقرر، پر خلوص منتظم، عابد و زاہد، صابر و قانع اور عجز و انکساری کا منبہ مولانا سید سعید احمد مشہدی جو بھمبہ کلاں میں مقیم و مکین تھے، وضع قطع رہن سہن، چال ڈھال اور بود و باش میں وہ اپنے خاندانی وقار کے مظہر تھے ان کے والد گرامی سید عبدالرحمن مشہدی بھی حسنات کے علمبردار اور منکرات سے بیزار انسان تھے۔ انہوں نے اگرچہ زندگی مختصر پائی کہ صرف تیس سال کی عمر قلیل عین شباب کے عالم میں راہ ملک عدم کو سدھا رکئے۔ اور اپنے اکلوتے وارث سعید احمد مشہدی کو حزیں و غمگین چھوڑ گئے۔ بڑے صاحب کمال انسان تھے۔

جد امجد سید محمد شریف گھڑیا لوی زہد و ورع اور شرف و کمال میں اپنی مثال آپ تھے۔ علماء و فضلاء امراء و رؤساء اور طلباء و فقراء سبھی ان کا احترام کرتے تھے۔ بلکہ ایک وقت میں وہ ان سب کی راہنمائی اور راہروی کے منصب جلیلہ پر بھی فائز ہوئے۔ ان کے شرف و کمال اور مقام و مرتبہ کی بنا پر جماعت اہل حدیث کا امیر بنایا گیا۔ وہ بڑے بزرگ و مقتدر انسان تھے۔ انہی کے حفیہ سعید حضرت سید سعید احمد مشہدی نے اپنی زندگی ایک سچے اور کھرے انسان کی طرح گزاری۔ انہیں کوئی طمع و لالچ اور کوئی لوٹ و غرض نہیں تھی۔ وہ صرف کتاب و سنت کی بالادستی چاہتے تھے۔ ان کے اسی جذبہ صادقہ کی بنا پر انہیں متحدہ جمعیت اہل حدیث ضلع قصور کا امیر بنایا گیا۔ وہ عرصہ دراز تک اپنی اس ذمہ داری کو بطریق احسن نبھاتے رہے۔

ہمارے دوست مولانا اکبر سلیم بیان کرتے ہیں کہ سید صاحب جماعتی اجلاسوں میں ہمیشہ وقت سے پہلے آتے اور اپنی طبیعت و عادت کے مطابق با وضو ہو کر بیٹھتے۔ ان کا حضرت

حافظ محمد یحییٰ عزیز میر محمدی کے ساتھ قلبی اور فکری لگاؤ تھا۔ وہ اکثر و بیشتر اہتمام سے ملاقات کرتے اور ان کے فیوض و برکات سے مستفید ہوتے۔ زندگی میں کبھی کسی کی دل آزاری کی کوشش نہیں کی۔ ایک سچے اور کھرے مسلمان کی طرح زندگی گزارا۔ آخر ایک دن 25 نومبر 2000ء کو خالق حقیقی کی طرف سے بلاوا آ گیا اور وہ لبیک کہتے ہوئے حیات جاوداں کی وادی میں ہمیشہ کیلئے اتر گئے۔ حضرت حافظ محمد یحییٰ صاحب نے اتنی پرسوز آواز میں نماز جنازہ کی امامت کروائی کہ پیچھے الم کے ماروں اور غم کے ٹڈھالوں کی آہ و بکا کا کر بناک سماں بندھ گیا۔ سید مشہدی نے پسماندگان میں چار بیٹے سید عبدالرحمان، سید حبیب الرحمان، سید احسان الہی، سید نعمان سعید اور دو بیٹیاں سیدہ فوزیہ سعید و سیدہ زینرہ سعید کو غم و الم سے ہمکنار چھوڑا۔ ان سب کیلئے دعا ہے کہ اللہ تعالیٰ نہیں اپنے مرحوم اسلاف کی باقیات صالحات بنائے۔ آمین

بھمبرہ کلاں اس لحاظ سے بڑی زرخیز بستی معلوم ہوتی ہے کہ اس نے مرحوم سید کے علاوہ حافظ القرآن والحدیث محمد شریف کو جنم دیا ہے۔ حافظ محمد شریف اوائل عمری سے ہی ذہین و فطین طالب علم تھے۔ انہوں نے ایک سال سے کم مدت میں قرآن مجید کو اپنے سینے میں محفوظ کر لیا۔ پھر مختلف چشمہ ہائے علم و عرفان سے فیضیاب ہوتے ہوئے پاکستان کی علمی دانشگاہ جامعہ سلفیہ فیصل آباد جا پہنچے۔ جماعت کے مقتدر و فحول علماء و فضلاء سے خوب اکتساب و استفادہ کیا۔ درسیات و کتابیات میں فراغت کے بعد علم و عرفان کی اعلیٰ و ارفع منازل و مدارج طے کرنے کیلئے جامعہ اسلامیہ مدینہ منورہ چلے گئے۔ وہاں سے علمی زیور سے مزین و مرصع ہو کر واپس وطن پہنچے۔ ان دنوں جامعہ سلفیہ میں استاذ الحدیث ہیں اور فیصل آباد میں علماء کی تعلیم و تربیت کیلئے ایک علیحدہ ادارہ بھی چلا رہے ہیں۔ جس میں ان کی معیت و سنگت حضرت حافظ مسعود عالم شرقپوری نبھارہے ہیں۔ دعا ہے کہ اللہ تعالیٰ دونوں کی جدوجہد کو شرف قبولیت بخشے۔ آمین۔

مولانا عبید اللہ ڈھولن ہٹھاڑ

مولانا عبید اللہ بڑے علم دوست اور دیندار شخص تھے۔ عرصہ دراز تک مولانا محی الدین لکھوی کے ساتھ رہے اور دوران سفر ان سے علمی، فکری اور روحانی استفادہ کیا۔ ترجمہ قرآن مجید کے علاوہ دینی مسائل پر عبور حاصل کیا۔ یہی وجہ ہے کہ انہوں نے اپنے گاؤں ڈھولن ہٹھاڑ میں باقاعدہ ترجمہ قرآن کی کلاس کا اجراء کیا اور کتنے ہی افراد نے ان سے استفادہ کیا۔

ان کا آبائی تعلق موضع کڑما ضلع فیروز پور سے تھا۔ قیام پاکستان کے بعد ہجرت کر کے آئے تو ڈھولن ہٹھاڑ میں اقامت گزریں ہو گئے۔ وہ بڑے کھرے اور نکھرے انداز میں اثبات توحید اور رد شرک کرتے تھے۔ ان کی پر خلوص کاوشوں کا نتیجہ ہے کہ ان کے خاندان میں مستند علماء پیدا ہوئے۔

حاجی عبدالرشید اصغر جو سکول ٹیچر ہونے کے ساتھ ساتھ عرصہ دراز تک ضلعی جمعیت کے ناظم بھی رہے، پنجابی کے بڑے معروف شاعر ہیں اور عمدہ شعر کہتے ہیں جبکہ 1986ء سے باقاعدہ ڈسٹرکٹ جیل قصور کے خطیب چلے آ رہے ہیں۔

قاری رفیع الدین قمر فاضل شخص ہیں، مرکزی جمعیت اہل حدیث ضلع قصور کے سرپرست اور مصطفیٰ آباد مرکزی جامع مسجد کے خطیب ہیں جبکہ ہائی سکول کھڈیاں میں عربی ادب کے استاد ہیں۔

حاجی محمد شفیع نجم فاضل درسیات ہیں، عرصہ دراز تک مکہ مکرمہ میں رہے، ان دنوں ڈھولن ہٹھاڑ میں مقیم ہیں اور مرکزی جمعیت کے ضلعی ناظم جہاد اور مرکزی شوریٰ کے رکن ہیں۔ ماسٹرنذیر احمد نجم سکول ٹیچر ہیں کئی سال ضلعی یوتھ فورس میں سرگرم عمل رہے۔

حافظ محمد یسین ولد نذیر احمد اور حافظ عبدالغفور گوجرانوالہ میں تدریسی فرائض انجام دے رہے ہیں۔

حافظ مشتاق احمد اس خاندان کے فرد تو نہیں لیکن مولانا عبید اللہ سے فیض یافتہ ہیں۔ کھڑیاں ہائی سکول میں مدرس اور دارالاسلام ڈھولن ہٹھاڑ کے مہتمم ہیں جبکہ مولانا عتیق اللہ شیخ اکبر ہیں۔

حاجی محمد ابراہیم شیخ سعد

حاجی محمد ابراہیم بن بخشا بڑے دیندار اور صاحب مطالعہ شخص تھے۔ صوم و صلوٰۃ بروقت ادا کرنے کے عادی اور شب زندہ دار تھے۔ ابتدائی معقول دینی معلومات رکھنے کی وجہ سے شیخ سعد کالو والا میں امامت و خطابت کے فرائض بھی انجام دیتے تھے۔ انہوں نے اپنی اولاد کی خصوصی دینی ماحول میں تربیت کی اور انہیں دینی فرائض کی انجام دہی کی خاص طور پر رغبت دلائی۔ ان کی اولاد میں سے ایک بیٹے محمد حسن مکمل دینی رغبتوں کے حامل اور کھڑیاں ہائی سکول میں ٹیچر ہیں۔ حاجی احمد دین محمود، مدرسہ دارالحدیث جامعہ کمالیہ راجوال کے فارغ التحصیل ہیں۔ ایک سال جامعہ سلفیہ فیصل آباد سے بھی کسب فیض کیا۔ کھڑیاں ہائی سکول میں استاد ہیں۔ مسجد رحمانیہ واپڈاکالونی میں امام و خطیب ہیں۔ مرکزی جمعیت کھڑیاں کے امیر اور مرکزی جامع مسجد کے اعزازی مدرس ہیں۔ بڑے مستند اور باعمل عالم دین ہیں۔

چوہدری محمد حسین بھلر لکھنیکے

چوہدری محمد حسین لکھنیکے کے رہائشی اور پتی بھلراں کے نمبردار تھے۔ بہت زیادہ تعلیم یافتہ تو نہیں تھے۔ لیکن ابتدائی دینی کتب پڑھ رکھی تھیں۔ شب و روز دینی کتب کے مطالعہ اور علماء کرام کی صحبت صالحہ سے ان کے پاس علم و آگہی کا خاصا ذخیرہ تھا۔ نمبردار اور زمیندار ہونے کے باوجود عاجزی و انکساری کا پیکر اور علم و عمل سے محبت کرنے والے تھے۔ ان کے پاس کبار علماء کا آنا جانا رہتا تھا جن سے وہ علمی و فکری راہنمائی لیتے رہتے تھے۔ بالخصوص مولانا سراج دین آف وڈانہ اور مولانا امام دین پکھیانوالے کی علمی و روحانی صحبت و راہنمائی انہیں اکثر و بیشتر میسر رہتی تھی۔

وہ اپنے انداز میں دینی امور میں بڑی دلچسپی لیتے تھے۔ انہوں نے اپنی برادری کے کتنے ہی افراد کو خالص کتاب و سنت کی تعلیمات کی طرف راغب و مائل کیا، جن میں سے چوہدری لیاقت علی بھلر، ڈاکٹر رشید احمد بھلر اور میاں محمد اسلم بھلر ایڈووکیٹ انتہائی قابل ذکر ہیں۔ ڈاکٹر رشید احمد بھلر مصطفیٰ آباد ہسپتال میں میڈیکل آفیسر ہیں اور لکھنیکے میں کلینک کرتے ہیں بڑے عابد و زاہد اور صحیح مسلمان کی عملی تصویر ہیں۔

چوہدری لیاقت علی بھلر نے تاریخ میں ایم اے کیا اور سرکاری ملازمت میں آگئے۔ عرصہ دس سال گورنمنٹ ایلیمینٹری ٹیچرز ٹریننگ کالج قصور کے پرنسپل رہے۔ آج کل ای ڈی او شیخوپورہ ہیں۔ بڑے ہی فعال اور مستعد شخص ہیں۔ احباب و رفقاء کی خدمت کیلئے ہمہ وقت کوشاں رہتے ہیں۔ جماعتی و تنظیمی امور میں بھی گہری دلچسپی رکھتے ہیں۔

مولانا عبدالخالق، ڈھولن ہٹھاڑ

مولانا عبدالخالق باخبر عالم دین، اخلاق و اخلاص کے پیکر اور وضع دار شخص تھے۔ پنجابی کے خوش کلام واعظ تھے۔ تمام عمر وعظ و تبلیغ میں مصروف رہے۔ بڑے ہی نیک طینت اور صالح طبیعت شخص تھے۔ جہاں عوام میں امر بالمعروف اور نہی عن المنکر کا فریضہ انجام دیا وہاں خواص کو بھی اتباع کتاب و سنت کی ترغیب دی۔ اپنے لخت جگر ثناء اللہ صدیقی کی خصوصی تربیت و پرورش کی۔

مولانا ثناء اللہ صدیقی نے مدرسہ دارالاسلام ڈھولن ہٹھاڑ میں ہی مولانا محمد یحییٰ سے کسب فیض کیا جو مستند عالم دین اور اسلاف کی زندہ تصویر ہیں۔ مولانا ثناء اللہ صدیقی مرکزی جمعیت اہل حدیث ضلع قصور کے ناظم طبع و تالیف ہیں۔ مقامی ہائی سکول میں عربی ادبیات کے استاد اور مرکزی جامع مسجد میں خطیب ہیں۔ نہایت ہی حلیم الطبع اور ملسار شخص ہیں۔ وعظ و خطاب میں موضوع و حکایات کی بجائے مستند اور ثقہ روایات بیان کرتے ہیں۔ بڑا اثر انگیز اور دلپذیر خطاب کرتے ہیں۔

حاجی محمد علی فیروز پوری (راجہ جنگ)

حاجی محمد علی بڑے ہی نیک سیرت و پاک طینت، خوش گفتار و صالح کردار، حق گو و نرم رو، اور حلیم الطبع و خیر پرور انسان تھے۔ ان کا آبائی تعلق فیروز پور سے تھا۔ تقریباً 1915ء کو فیروز پور کے ایک زمیندار گھرانے میں ان کی ولادت ہوئی۔ باقاعدہ کسی تعلیمی ادارے سے انہوں نے تعلیم حاصل نہیں کی۔ عمر کے چودھویں سال میں ہی پہنچے تھے کہ رشتہ ازدواج میں منسلک ہو گئے۔ ایک دن مولانا محمد دین ملے اور انہوں نے کہا کہ محمد علی تمہیں شادی کرانے کی بڑی جلدی تھی لیکن قرآن پڑھنے کی فکر نہیں چنانچہ ان کی تحریک و ترغیب پر انہی سے قرآن مجید پڑھا۔

مولانا محمد دین فیروز پور بستی بھٹیاں والی کی مسجد کے امام و خطیب تھے۔ تخلیق پاکستان کے بعد ہجرت کر کے پاکستان آ گئے اور راجہ جنگ میں قیام پذیر ہوئے۔ جبکہ عرصہ دراز تک مسجد احسان شاہ میں امام و خطیب رہے۔ بعد ازاں نقل مکانی کر کے کچہ پکہ گاؤں چلے گئے اور وہیں پر اپنی جان خالق حقیقی کے سپرد کر دی۔ ان کے فرزند عبدالعزیز کھڈیاں میں قیام پذیر ہیں۔ مولانا محمد دین بڑے عالم باعمل، راسخ العقیدہ، خدا پرست اور متوکل علی اللہ انسان تھے جب موت کا وقت قریب آیا تو دونوں ہاتھ اٹھا کر کہنے لگے یا اللہ گواہ رہنا میں تیرے حکم پر اور تیرے احکام کی فرمانبرداری کرتے ہوئے اپنی جان تیرے سپرد کر رہا ہوں۔ پھر کلمہ شہادت پڑھا تو ان کی روح نفس عنصری سے پرواز کر گئی۔

قیام پاکستان کے بعد حاجی محمد علی فیروز پور سے ہجرت کر کے پاکستان آئے تو انہوں نے راجہ جنگ میں مستقل اقامت و سکونت اختیار کی۔ حاجی صاحب کی زمینیں راجہ جنگ اور ڈھٹے نزدکنگن پور میں تھیں لیکن قیام ان کا راجہ جنگ میں ہی رہا۔ حاجی صاحب کو حسنات کی ترویج کا

بڑا شوق تھا وہ ان زمینوں سے حاصل ہونے والی آمدن کا زیادہ حصہ معروفات و حسنات کی اشاعت کے لئے صرف کرتے تھے۔ انہوں نے اپنی زندگی میں کئی مسجدیں بنوائیں۔ انہوں نے اپنی رہائش کے بالمقابل ترکھانا والی گلی میں ایک مسجد بنوائی۔ وہ بڑے راسخ الفکر اہل حدیث تھے لیکن ان کے اعزہ و اقارب کی اکثریت کا تعلق بریلوی مکتب فکر سے تھا۔ چنانچہ انہوں نے اپنے رشتہ داروں کی جارحانہ مداخلت پر مخالفت کی راہ اختیار کرنے کی بجائے کنارہ کشی اختیار کر لی۔

حاجی صاحب نے ساتھ والی گلی میں مسجد بنوائی جس میں ان کے استاد مولانا محمد دین امام و خطیب رہے۔ ان کے بعد سید احسان شاہ نے ذمہ داری سنبھالی اور یہ مسجد احسان شاہ کے نام سے مشہور ہوئی۔ شاہ صاحب نے اپنی زندگی میں گیارہ شادیاں کیں اور کثیر العیال بنے لیکن ان کی اولاد میں سے مولانا سید حبیب الرحمان شاہ بخاری اسلام آباد اور مولانا سید امان اللہ شاہ بخاری خطیب سائنگلہ ہل بڑے معروف اور نامور ہوئے۔ سید حبیب الرحمان شاہ جامعہ سلفیہ اسلام آباد کے مدبر و مہتمم اور جمعیت اہل حدیث کا گرانقدر سرمایہ تھے۔ افسوس سے لکھنا پڑ رہا ہے کہ گزشتہ برس وہ انتقال کر گئے۔

تیسری مسجد حاجی صاحب نے آبادی کے جنوبی جانب ریلوے لائن کے پار تعمیر کروائی جو بعد میں مسجد رحمانیہ اہل حدیث (حاجی حسن والی) کے نام سے مشہور ہوئی جس میں عرصہ دراز سے مولانا حبیب الرحمان شام کوٹی امامت و خطابت کے فرائض انجام دے رہے ہیں۔ چوتھی مسجد قصی اہل حدیث تعمیر کروائی جو حاجی اکبر والی مسجد کے نام سے معروف ہے اور اس میں مولانا حکیم لیاقت علی اپنے فرائض منصبی سزا انجام دے رہے ہیں۔

راجہ جنگ قصبہ سے شمالی جانب ایک بہت بڑا جو ہڑ تھا جس میں مٹی ڈال کر برابر کر کے اس جگہ ایک جامع مسجد 1962ء میں تعمیر کی گئی اور بعد میں یہ مسجد ضلعی درسگاہ ضیاء السنہ کی شکل اختیار کر گئی۔

1964ء میں مرکزی جمعیت اہل حدیث ضلع قصور کا ایک اہم اجلاس گہلن ہٹھار میں

ہوا جس کی صدارت مولانا محمد اسحاق رحمانی گوہڑوی نے کی۔ جن شخصیات نے شرکت کی ان میں نمایاں نام مولانا حافظ محمد یحییٰ عزیز میر محمدی، مولانا حافظ عبدالرحمن قصوری، مولانا عبدالعظیم انصاری، مولانا محمد یحییٰ منڈی عثمانوالہ، مولانا محمد ابراہیم بھٹیڈیاں، مولانا حکیم احمد دین گہلن ہٹھار اور حکیم محمد علی راجہ جنگ کے ہیں۔ اس اجلاس میں فیصلہ کیا گیا کہ ضلع کی سطح پر ایک ایسی درسگاہ بنائی جائے جس کے ستر فیصد اخراجات مقامی جماعت اٹھائے جبکہ تیس فیصد ضلعی جماعت برداشت کرے۔ چنانچہ راجہ جنگ کے حاجی محمد علی فیروز پوری کی خواہش پر ”ضیاء السنہ“ کے نام سے راجہ جنگ میں درسگاہ بنائی گئی۔

حاجی صاحب کتاب و سنت کی اتباع کرنے والے، علماء کرام سے محبت کرنے والے اور طالبان حدیث سے شفقت کرنے والے تھے۔ ان کی زمینیں راجہ جنگ کے مغربی جانب تھیں جن کے پاس سے بڑی نہر گزرتی تھی۔ وہ اپنے کھیتوں میں طلبہ کی دعوت کرتے۔ طلبہ ان کی دعوت میں اکل و شرب کے ساتھ کھلی فضاؤں سے بھی لطف اندوز ہوتے۔ وہ بڑے فراخ دل اور وسیع القلب تھے۔ ایک دفعہ ان کے کھیتوں میں پگڈنڈی سے ایک شخص گزرا۔ انہوں نے اس شخص کو بلایا کہ بھائی کدھر جا رہے ہو۔ وہ گھبرا گیا کہ شاید مجھے طعن و ملامت کریں گے اور ساتھ ہی صفائی دینے لگا کہ میں نے سبزیاں نہیں توڑیں۔ حاجی صاحب نے کہا نہیں بھائی ایسی بات نہیں بلکہ میرا مقصد ہے تم اپنے عزیزوں کے گھر جا رہے ہو۔ ان کے لئے سبزی لے جاؤ۔ چنانچہ اُسے سبزی دے کر روانہ کیا۔

مرکزی جمعیت اہل حدیث نے مولانا سید محمد دلؤ دغزنوی کی سربراہی میں 1-2-3 اپریل 1960ء کو چوکی میں آل پاکستان اہل حدیث کانفرنس کے انعقاد کا اعلان کیا تو حاجی صاحب نے شرکاء کانفرنس کے کھانے کے لئے سبزیاں فراہم کرنے کی ذمہ داری اٹھائی۔ یہ کانفرنس انعقاد سے ایک روز پیشتر صدر ایوب کے مارشل لاء کی وجہ سے ملتوی ہوئی اور بعد میں 20-21-22 اکتوبر 1961ء کو فیصل آباد میں ہوئی جس کی صدارت حاجی محمد یعقوب حیدر آباد

سندھ نے کی اور خطبہ استقبالیہ مولانا محمد صدیق کرپالوی فیصل آبادی نے پیش کیا۔

حاجی محمد علی فیروز پوری نے اپنی تمام عمر خدمت دین میں صرف کر دی۔ اپنے اعزہ و اقارب، احباء و رفقاء اور اولاد و احفاد کو بھی اس کی ترغیب و تلقین کی۔ ان کے چھ بیٹے پیدا ہوئے۔ سبھی خیر و فلاح کے طالب اور صوم و صلوة کے پابند ہوئے۔ مولانا قاری عبدالجید سالک جو درسیات کے فارغ، فقہیات کے عالم اور علوم و فنون میں فاضل ہیں انہوں نے میر محمد میں قاری دین محمد سے قرآن پاک حفظ کیا اور پھر اخذ علم کے لئے مختلف مقامات پر گئے۔ انہوں نے جامعہ اسلامیہ گوجرانوالہ، جامعہ محمدیہ اوکاڑہ اور مدرسہ دارالحدیث راجوال میں رہ کر مولانا ابوالبرکات احمد، مولانا محمد عبدہ، مولانا نذیر احمد رحمانی، مولانا ہدایت اللہ ندوی، مولانا منیر احمد لکھوی، مولانا بشیر احمد رازی اور مولانا محمد یوسف راجوال سے اکتساب و استفادہ کیا۔ درسیات میں فراغت کے بعد انہوں نے وعظ و تقریر، تبلیغ و تذکیر اور درس و تدریس کا سلسلہ شروع کیا۔ 1965ء سے اکتوبر 1967ء تک باقاعدہ جامعہ تعلیمات اعلامیہ فیصل آباد میں تدریسی فرائض سرانجام دیتے رہے اور ادارہ کے ناظم بھی رہے۔ بعد ازاں زمینداری و کاشتکاری اور دیگر وجوہ کی بنا پر جامع مسجد ضیاء السنہ راجہ جنگ اور مسجد اہل حدیث ڈھٹے میں مختلف ادوار میں خطابت کی۔ اب عرصہ دراز سے مدرسہ ضیاء السنہ کی نظامت کے فرائض انجام دے رہے ہیں۔ اس ادارے میں ان دنوں صرف شعبہ تحفیظ القرآن ہی فعال ہے جو قاری ظفر اللہ خان کی سربراہی میں جاری و ساری ہے۔ قاری ظفر اللہ محترم قاری محمد صدیق الحسن کے ارشد تلامذہ میں سے ہیں اور انہیں ان کے استاد گرامی نے ہی اس مسند پر بٹھایا تھا۔

قاری عبدالجید کے ہاں نو اولادیں ہوئیں۔ چار بیٹے عبدالرشید، عبدالحکیم عامر، احمد عمران اور صہیب سلیمان جبکہ پانچ بیٹیاں جن میں دو بیٹیاں قرآن مجید کی حافظہ ہیں، بیٹوں میں چوہدری عبدالرشید بڑے مستعد نوجوان ہیں جو اپنے والد گرامی کی سرپرستی میں زمینداری و کاشتکاری کا سلسلہ سنبھالے ہوئے ہیں۔

مولانا محمد ابراہیم بیگ پوری

مولانا محمد ابراہیم ثقہ عالم دین اور باعمل انسان تھے تبلیغ دین میں اہم مقام رکھتے تھے اور اسلاف کا نمونہ شمار ہوتے تھے۔ ان کے والد گرامی مولانا عبدالرحمن مفسر قرآن حضرت حافظ محمد لکھوی کے فیض یافتہ تھے اور تحریر و تقریر میں انہی کے پیروکار تھے۔ انہوں نے اس سلسلے میں چند کتب و رسائل بھی تحریر کئے مثلاً

1- عبرت نامہ

2- مقدر نامہ

3- قرآن نامہ

4- راز حقانی فیض رحمانی وغیرہ

مولانا عبدالرحمن نے اپنی عمر عزیز کے شب و روز کتاب و سنت کی تبلیغ و ترویج کے لئے صرف کردئے۔ اور اس اہم ترین فریضہ کی انجام دہی میں مصروف رہتے ہوئے اپنے خالق حقیقی سے جا ملے۔ ان کی ولادت و وفات کی تاریخ کے بارے میں معلوم نہیں ہو سکا۔ انہوں نے اپنے فرزند ارجمند کی تربیت خالص دینی اور عملی ماحول میں کی۔ چنانچہ مولانا محمد ابراہیم نے ابتدائی کتب اپنے والد گرامی مولانا عبدالرحمن اور مولانا قمر الدین موضع روڈے منڈی عثمانوالہ سے پڑھیں پھر کبار علماء سے کسب فیض کیا۔ وہ پنجابی زبان کے بہترین مبلغ تھے۔ انہوں نے اگرچہ امامت و خطابت اپنے آبائی گاؤں بیگ پور میں ہی کی لیکن ان کی تبلیغی جدوجہد سے اطراف و اکناف کے بے شمار لوگ بہرہ ور ہوئے۔ انہوں نے تفہیم دین کے لئے چند رسائل بھی تحریر کئے۔ قصہ خواجہ اولیس قرنی، حکایت حضرت ابراہیم ادھم، حال یتیمان، نصیحت نامہ، قدرت نامہ۔ مولانا محمد ابراہیم خلیل (حجرہ شاہ مقیم) کی تحریری یادداشتوں کے مطابق یہ تمام رسائل مشہور تاجر کتب مولانا فضل حق قصوری نے اپنے خرچ پر ۱۳۳۰ھ سے پہلے شائع کئے۔

مولانا عبدالعظیم انصاری قصور

مولانا عبدالعظیم انصاری ہمارے باوقار اسلاف کی باقیات صالحات میں سے ہیں۔ انہوں نے زندگی کی طویل مسافت بھر پور انداز میں طے کی ہے۔ کم بضاعتی اور کوتاہ پونجی کے باوصف انہوں نے مختلف شعبہ ہائے زندگی میں اپنی صلاحیتوں کا بھر پور مظاہرہ کیا ہے۔ ذیل کی سطور میں دیکھنا ہے کہ ان کے سفینہ حیات نے کون کون سے مراحل طے کیے ہیں۔

پیدائش و تعلیم

مولانا عبدالعظیم اپریل ۱۹۱۶ء کو ضلع امرتسر کے گاؤں بلہر میں حاجی اللہ بخش انصاری کے گھر پیدا ہوئے۔ ابتدائی طور پر مقامی سکول سے پرائمری تک تعلیم حاصل کی۔ اس کے بعد گھر کا ماحول دینی ہونے کی وجہ سے انہیں دینی مدرسہ میں داخل کر دیا گیا چنانچہ انہوں نے مدرسہ محمدیہ بھینی سدھواں ضلع امرتسر، مدرسہ فیض الاسلام بھوجیان مدرسہ غزنویہ سلفیہ امرتسر اور مدرسہ دارالحدیث چیدیا نوالی لاہور میں مولانا محمد علی لکھوی، مولانا نیک محمد، مولانا محمد حسین ہزاروی، مولانا اصحاب الدین، مولانا عبدالرشید شہید بھوجیانی، مولانا عبید اللہ خان شہید بھوجیانی، حکیم حافظ احمد اور مولانا محمد عطاء اللہ سے کسب فیض کیا بلکہ علم و عرفان کے جواہر نایاب اپنے دامن میں سمیٹے۔ اسلامی علوم کی تکمیل مدرسہ دارالحدیث چیدیا نوالی میں مولانا محمد علی لکھوی سے کی اور یہیں انہیں دستار فضیلت سے نوازا گیا۔

علوم اسلامیہ کی تکمیل کے بعد آبائی گاؤں بلہر میں مراجعت ہوئی جہاں اکثریت سکھوں کی تھی۔ گاؤں میں مسلمانوں کے چند گھر تھے لیکن ان کے پاس اپنی کوئی مسجد نہیں تھی اور نہ

ہی سکھوں کے تعصب کی وجہ سے اذان کی آواز بلند ہوتی تھی۔ مولانا انصاری زیور تعلیم سے آراستہ و پیراستہ ہو کر گاؤں آگئے تو ان کی تحریک سے مسلمانوں نے ہمت کی لیکن سکھوں نے بھرپور مخالفت و مزاحمت کی مگر موضع بلہر تھانہ بکھی وٹڈ کی عملداری میں تھا اور وہاں کا تھانیدار مسلمان تھا جس نے مسجد کی تعمیر کے سلسلہ میں مسلمانوں سے تعاون کیا اور مسجد تعمیر ہو گئی اور اس میں درس و تدریس کا کام شروع کر دیا گیا اور یوں تاریک فضا میں روشن اور معطر ہونے لگیں۔

مولانا عبدالعظیم انصاری ۱۹۳۲ء میں سندھ ضلع میرپور کے جیمس آباد کے قریبی گاؤں چک ۲۳۳ میں چلے گئے جہاں تقریباً چار سال امامت و خطابت اور ابتدائی دینی کتب کی تدریس کے فرائض انجام دیے۔ عقوان شباب کا عالم تھا خوب محنت کی اور چار سال کے قیام کے بعد پھر آبائی گاؤں بلہر چلے گئے اور دینی خدمات کا سلسلہ شروع کر دیا۔

مولانا نے ۱۹۳۸ء میں موضع بلہر کی سکونت ترک کر کے مع خاندان قصبہ پٹی میں رہائش اختیار کر لی۔ پٹی ضلع لاہور کا معروف قصبہ تھا جبکہ موجودہ ضلع امرتسر میں ہے۔ یہاں آباد ہو کر انہوں نے مزید متحرک زندگی کا آغاز کیا اور جماعتی سرگرمیوں میں حصہ لینے لگے۔ جماعت اہل حدیث پٹی کے سیکرٹری کی حیثیت سے جماعتی افراد میں تحریک پیدا کی۔ اس قصبہ میں ”مدرسہ محمدیہ“ کے نام سے دینی ادارے کی بنیاد رکھی اور قیام پاکستان تک اسلام اور اہل اسلام کی خدمات سرانجام دیں۔

تحریک پاکستان میں جدوجہد

مولانا عبدالعظیم بنیادی طور پر ایک متحرک انسان ہیں۔ جہاں بھی رہے اپنے آپ کو مذہبی، ملی اور رفائعی کاموں میں نہ صرف مصروف رکھا بلکہ بڑھ چڑھ کر حصہ لیا۔ تحریک پاکستان کا آغاز ہوا تو شی مسلم لیگ کے صدر مرزا حمید اللہ بیگ کی سربراہی اور اپنے مرحوم دوست حافظ عبدالرحمن کی رفاقت میں نمایاں کردار ادا کیا اور جب مسلمانوں کی لاتعداد قربانیوں سے پاکستان معرض وجود میں آ گیا تو دوسرے مہاجرین کی طرح ہجرت کر کے پاکستان چلے آئے اور قصور شہر

میں آباد ہو گئے۔ قصور شہر میں مہاجر احباب نے ”انجمن مہاجرین“ کے نام سے انجمن قائم کی تو مولانا اس کے نائب صدر بنے اور مہاجرین کی اشک شونی، نصرت و اعانت اور آباد کاری کے سلسلہ میں خوب جدوجہد کی۔

قصور شہر کے عین وسط میں اہل حدیث کی مسجد جس کی بنیاد مولانا محمد حیات قصوری نے رکھی وہ چھوٹی سی تھی۔ اس کو وسیع کرنے اور اسے آباد کرنے میں قابل ذکر تک و دو کی۔ یہ مسجد فرید یہ کے نام سے موسوم ہے۔ انجمن اہل حدیث قصور کی نگرانی میں بنائی گئی اور اس کے تمام ترامور اسی انجمن کے سپرد تھے۔ انجمن اہل حدیث آج بھی مصروف عمل ہے۔ اب یہ مسجد قصور کی مرکزی مسجد کہلاتی ہے یہاں بچوں کیلئے ناظرہ اور تحفیظ القرآن جبکہ طالبات کیلئے تحفیظ القرآن کے ساتھ ابتدائی دینی کتب کی تدریس کا بھی اہتمام ہے۔ مولانا عرصہ تک انجمن اہل حدیث کے امیر رہے ان کی سرپرستی آج بھی جاری ہے۔

عصری تعلیم کیلئے قصور شہر میں تائید الاسلام پرائمری سکول کی بنیاد رکھی۔ بعد میں یہ سکول ترقی پا کر ہائی سکول بن گیا۔ پیپلز پارٹی کے دور حکومت میں جب تعلیمی ادارے قومیاے گئے تو یہ سکول بھی سرکاری تحویل میں چلا گیا۔ مرکزی جمعیت اہل حدیث قصور شی کے ناظم قاری محمد حنیف طیب اسی سکول میں عربی زبان و ادب کے استاد ہیں اور ہر دو معاملات میں فعال اور محنتی شخص ہیں۔

مولانا انصاری نے ۱۹۵۲ء کے بلدیاتی انتخابات میں حصہ لیا اور میونسپل کمیٹی قصور کے کونسلر منتخب ہوئے اور اپنی مدت میں سماجی اور رفاہی کاموں میں بھرپور حصہ لیتے رہے۔

۱۹۵۳ء میں وطن عزیز میں تحریک ختم نبوت چلی تو بطل حریت مولانا سید محمد داؤد غزنوی کی قیادت میں جاندار حصہ لیا۔ قصور شہر میں ختم نبوت کے پرچم کو بلند کرتے ہوئے جلوس کی قیادت کی جس کی پاداش میں انہیں اپنے ہی شہر میں پابند سلاسل کر دیا گیا اور عرصہ تک جیل میں محبوس مہمان رہے۔ مولانا اس میدان میں مولانا محمد حسین بٹالوی، مولانا ثناء اللہ امرتسری اور

مولانا محمد ابراہیم میرسیالکوٹی سے بہت متاثر ہیں۔

۱۹۵۳ء میں مرکزی جمعیت اہل حدیث مغربی پاکستان کے امیر مولانا سید محمد داؤد غزنوی کی دعوت پر مرکزی دفتر کے ناظم کی ذمہ داری سنبھالی اور حضرت غزنوی کی وفات ۱۹۶۳ء کے بعد تک اپنے فرائض منصبی کو بطریق احسن نبھایا۔ بعد ازاں مستعفی ہو کر اپنی کاروباری مصروفیت سنبھال لی لیکن جماعتی فرائض سے پہلو تہی نہیں کی بلکہ ان کی ادائیگی میں شبانہ روز محنت جاری تھی۔ مولانا ابتدائی دنوں سے ہی مرکزی عاملہ و شوریٰ کے رکن اور شہر قصور کے امیر چلے آ رہے ہیں۔ قصور کے رہائشی ضلعی امیر مولانا قاری محمد ابراہیم کاظم قصوری اور شہری ناظم مولانا قاری محمد حنیف طیب ان کے با اعتماد ساتھی ہیں جو جماعتی ورفاعی کاموں میں قدم بقدم ہمراہ نظر آتے ہیں۔

تحریک نظام مصطفیٰ

۱۹۷۷ء میں پاکستان قومی اتحاد کے راہنماؤں نے مارشل لاء حکومت کے خلاف ”تحریک نظام مصطفیٰ“ کے نام سے تحریک چلائی تو قومی راہنماؤں کے ساتھ مرکزی جمعیت اہل حدیث کے علامہ احسان الہی ظہیر، مولانا معین الدین لکھوی، میاں فضل حق، مولانا محمد عبداللہ شیخ الحدیث گوجرانوالہ اور دیگر قائدین نے بھی ناقابل فراموش کردار ادا کیا۔ شہر قصور کی سطح پر مولانا انصاری نے اس تحریک میں نمایاں حصہ لیا۔ قومی اتحاد ضلع قصور کے صدر میاں جمیل احمد شرقپوری گرفتار ہو گئے تو ان کے بعد ضلعی صدر کی ذمہ داری مولانا انصاری نے سنبھالی اور خوب نبھائی۔

یاد رہے کہ ۱۹۷۷ء کے عام انتخابات میں میاں جمیل احمد شرقپوری نے قصور شہر سے صوبائی الیکشن لڑا جبکہ علامہ احسان الہی ظہیر شہید پتوکی، بھائی پھیر و حلقہ سے قومی اسمبلی، مولانا معین الدین لکھوی نے چونیاں حلقہ سے قومی اسمبلی اور حافظ عبدالقادر روپڑی نے حلقہ کنگن پور سے صوبائی اسمبلی کے انتخابات میں حصہ لیا اور اسی طرح علامہ شہید اور حافظ روپڑی نے لاہور

سے اور مولانا لکھوی نے قصور سے تحریک نظام مصطفیٰ میں حصہ لیا اور قید و بند کی صعوبتیں برداشت کیں۔ ۳۱ مارچ ۱۹۷۷ء کو لاہور میں قومی اتحاد نے جلوس نکالا اور مسلم مسجد بیرون انارکلی لاہور میں سرکار کی طرف سے لاکھوں اور بوٹوں سے تواضع کی گئی اور پولیس کے جوانوں نے سرکاری احکام کی تعمیل کرتے ہوئے مسجد کے صحن میں گھس کر تشدد کی ناقابل فراموش مثالیں قائم کیں۔ مولانا عبدالعظیم بھی تشدد کا نشانہ بنے بلکہ ان کی دو پسلیاں ٹوٹ گئیں اور تقریباً ڈیڑھ ماہ تک صاحب فراش رہے۔

الفیصل مسجد کی بنیاد

مولانا قصور شہر کوٹ اعظم خاں میں رہائش پذیر ہیں۔ ۱۹۷۹ء میں کوٹ اعظم خاں میں الفیصل مسجد اہل حدیث کی بنیاد رکھی اور اسے پایہ تکمیل تک پہنچایا۔ مولانا بیک وقت الفیصل مسجد کے امور کے نگران مدرسہ تحفیظ القرآن و مدرسہ للبنات مسجد فرید یہ اہل حدیث کے سرپرست اور مرکزی جمعیت اہل حدیث قصور شہر کے امیر ہیں اور اپنی پیرانہ سالی کے باوصف تمام تر ذمہ داریاں خوش اسلوبی سے نبھا رہے ہیں۔

تالیفی خدمات

مولانا تنظیمی و رفاہی کاموں میں متحرک ہونے کے ساتھ ایک اچھے لکھاری بھی ہیں وہ جماعتی رسائل و جرائد میں اکثر و بیشتر لکھتے رہتے ہیں انہوں نے زندگی میں مختلف عناوین اور موضوعات پر لکھا ہے اور چند کتابیں بھی منصفہ شہود پر آئی ہیں۔

۱۔ تذکرہ علماء بھوجیاں: اس کتاب میں اپنے اساتذہ کرام کے حالات اور ان کی خدمات کا تذکرہ کیا۔

۲۔ تحفہ سندھی: یہ ان کے استاد گرامی مولانا محمد عبداللہ بھوجیانی کا رسالہ تھا جسے ضروری تخریج و تحمین کے بعد شائع کیا۔

۳۔ تحریک پاکستان اور اہل حدیث: تقریباً اسی صفحات پر مشتمل کتابچہ ہے حضرت علامہ احسان الہی ظہیر شہید نے اس موضوع پر انعامی مقالات لکھوائے جن میں سے مذکورہ رسالہ اول انعام اور سند امتیاز کا مستحق قرار پایا جسے بعد میں مکتبہ قدوسیہ لاہور نے شائع کیا۔
مذکورہ چاروں کتابیں مطبوعہ ہیں۔

۱۔ تحریک سید احمد شہید ۲۔ سرگزشت قصبہ پٹی ۳۔ تصوف اسلامی

۴۔ سید جمال الدین افغانی ۵۔ سید عبداللہ غزنوی ۶۔ یاد رفتگان

یہ تمام کتب غیر مطبوعہ ہیں۔ دعا ہے کہ اللہ تعالیٰ مولانا کو علمی کام تکمیل کے مراحل تک پہنچانے کی توفیق مرحمت فرمائے آمین۔

مولانا سنجیدہ فکر و تبصر عالم دین ہیں۔ کم گو بلکہ نرم دم گفتگو اور گرم دم جستجو ہیں۔ متحرک جماعتی زندگی گزارنے کی وجہ سے اپنی یادداشتوں میں بیش بہا تاریخی معلومات کا خزانہ سنبھالے ہوئے ہیں۔ ان سے جب بھی کبھی ملاقات ہوتی ہے تو شاندار جماعتی ماضی کو بیان کرتے ہوئے معلومات کا دریا بہا دیتے ہیں۔ جب اسلاف کا تذکرہ کرتے ہیں تو پورے احترام سے ان کا نام لیتے ہیں۔ وہ اپنی یادوں کے خزینے سے گوہر پارے بکھیرتے ہیں تو ایک عجیب سماں ہوتا ہے۔ انہوں نے اسلاف سے شیخ الاسلام مولانا ثناء اللہ امرتسری، امام العصر مولانا محمد ابراہیم سیالکوٹی، ولی کامل مولانا محمد علی لکھوی، بطل حریت مولانا سید محمد داؤد غزنوی، عظیم محدث مولانا ابوالطیب محمد عطاء اللہ حنیف بھوجیانی، شیخ الحدیث مولانا محمد اسمعیل سلفی اور استاذ العلماء حافظ محمد محدث گوندلوی جیسی عظیم شخصیات سے روحانی فکری اور علمی استفادہ کیا ہے اور ان کا تذکرہ کرتے ہوئے جب ان کی خدمات کا ذکر کرتے ہیں تو بڑے جذباتی ہو جاتے ہیں۔ مولانا انصاری طبعا منکسر المزاج اور کم گو ہیں۔ علماء سلف کی باقیات صالحات میں سے ہیں۔ ان کا وجود غنیمت اور جماعتی احباب کیلئے شجر سایہ دار ہے۔

۱۹۷۹ء سے ان سے میل ملاقات ہے۔ گذشتہ بائیس سالوں میں ان سے بے شمار

ملاقاتیں ہوئیں۔ انہیں ہمیشہ پختہ کار و موقف پر ثابت قدم اور مستقل مزاج پایا اور کبھی بھی ایسا نہیں ہوا کہ نوجوان علماء سے ملتے ہوئے اپنی بزرگانہ برتری اور تفوق علمی کا احساس دلایا ہو۔

مولانا کے صاحبزادے حافظ طاہر محمود انصاری قصوری کویت میں مقیم ہیں اور ایک تعلیمی ادارے میں تدریسی فرائض انجام دے رہے ہیں۔ جبکہ دوسرے صاحبزادگان مختلف مشاغل میں طبع آزمائی کر رہے ہیں۔ مولانا کے خاندان کے کئی افراد اصحاب علم و عرفان ہیں جن میں ان کے بھانجے مولانا عبدالحمید ازہر فاضل مدینہ یونیورسٹی ہیں۔ ان کا شمار پختہ کار علماء میں ہوتا ہے۔ اسلام آباد میں اقامت گزریں ہیں جبکہ پروفیسر علامہ سعید عابد گورنمنٹ کالج قصور میں اسلامیات کے استاد ہیں۔ ان کا شمار بھی مستند فاضلین میں ہوتا ہے۔ بڑے ہی علم دوست اور خیر پرور انسان ہیں۔

اللہ تعالیٰ ان کے علم و عمل اور صحت و عمر میں برکت فرمائے آمین۔

نوٹ: افسوس کہ مولانا عبدالعظیم انصاری بھی داعی اجل کو لبیک کہہ گئے۔ ان اللہ وانا الیہ راجعون

مولانا عبدالخالق سلفی

مولانا عبدالخالق سلفی بڑے ملنسار، وضعدار، خوش اخلاق، خوش اطوار، متقی، پرہیزگار اور شب زندہ دار عالم دین ہیں۔ موضع اعوان ضلع فیروز پور میں 1935ء میں ان کی ولادت ہوئی۔ ابتدائی تعلیم شیخ الحدیث مولانا محمد یوسف راجو وال سے حاصل کی۔ پھر حصول تعلیم کے سلسلہ میں ان کا قیام جھوک دادو اور تاندلیا نوالہ میں بھی رہا۔ چنانچہ انہوں نے مقتدر اور فحول علماء سے کسب فیض کیا جن میں نمایاں نام مولانا محمد یوسف، مولانا شرف الدین محدث دہلوی، میاں محمد باقر، مولانا محمد یعقوب گوجرہ، حافظ احمد اللہ بڈھیما لوی، مولانا محمد صدیق کرپالوی، مولانا محمد حسین جھوک دادو، حافظ عبدالغفور جہلمی اور حافظ مختار احمد چیچہ وطنی کے ہیں۔ دوران تعلیم مولانا محمد رفیق راہوالی، حافظ محمد فتحی مکی، مولانا محمد حنیف السلفی اور حافظ ذکاء اللہ فیصل آبادان کے ہم سبق رہے۔

مولانا عبدالخالق نے عملی زندگی کا آغاز تاندلیا نوالہ سے کیا۔ وہاں درس و تدریس کا فریضہ انجام دیتے رہے پھر۔ 1958ء میں ڈھولن ہٹھاڑ میں مدرسہ دارالاسلام کی بنیاد رکھی۔ عرصہ دراز وہاں گلستان اسلام کی آبیاری کرتے رہے۔ پھر وہ 1971ء میں کھڈیاں منتقل ہو گئے جہاں مدرسہ دارالاسلام السلفیہ کی بنیاد رکھی۔ قصور میں جامعہ حنفیہ کے نام سے احناف کی پہلے سے درس گاہ قائم ہے۔ اس تقابل میں انہوں نے اپنی درس گاہ کا نام السلفیہ کے اضافے سے رکھا۔ مولانا دھیمے مزاج کے شریف النفس انسان ہیں۔ تمام عمر انہوں نے کتاب و سنت کی دعوت کو عام کرنے میں صرف کردی۔ احباء و رفقاء کے علاوہ اولاد و احفاد کی بھی دینی ماحول میں تربیت کی۔ ان کے تین صاحبزادگان ہیں اور تینوں ہی کتاب و سنت کے علمی زیور سے آراستہ و پیراستہ

ہیں۔ قاری عبید اللہ احسن مدرسہ رحمانیہ لاہور سے فارغ ہیں۔ چونیاں کی مرکزی مسجد میں خطیب اور شہیریں بیاں مقرر ہیں جبکہ مدرسہ دارالاسلام میں مدرس ہیں۔ حکیم قاری عنایت اللہ سلفی، جامعہ سلفیہ فیصل آباد سے فارغ التحصیل ہیں۔ جبکہ طبی تعلیم الصحت یونانی میڈیکل کالج پیپلز کالونی فیصل آباد سے حاصل کی۔ آبائی درسگاہ میں مدرس اور کھڈیاں میں خطیب ہیں۔ قاری سیف اللہ ساجد، جامعہ سلفیہ فیصل آباد سے درسیات کے فاضل ہیں۔ لاہور میں خطیب اور مدرسہ دارالاسلام السلفیہ کھڈیاں کے مدیرا تعلیم ہیں۔ بڑے باصلاحیت نوجوان ہیں۔ تصنیف و تالیف کی طرف طبی میلان و رجحان رکھتے ہیں۔

حافظ محمد سلیمان خان بھوجیانی

حافظ محمد سلیمان خان بھوجیانی بڑے ممتاز عالم دین تھے۔ انہوں نے درس و تدریس اور تبلیغ و تذکیر میں قابل قدر اور باعث تحسین خدمات انجام دیں۔ وہ عالم باعمل متقی، پرہیزگار، منکسر المزاج، خوش اخلاق، ملنسار، خوش اطوار، اور خود دار انسان تھے۔ ان کی ولادت ۱۹۱۴ء کو مردم خیز بستی بھوجیان میں میاں ولی محمد خاں بن جمال الدین بن خلیل احمد خاں کے گھر ہوئی۔ ان کا خاندان کابل سے آکر قصور میں آباد ہوا تھا لیکن جب ۱۸۰۷ء میں قصور شہر پر سکھوں نے یلغار کی تو افغانیوں کو شہر بدر کر دیا گیا۔ کچھ واپس کابل چلے گئے اور کچھ ضلع امرتسر میں چلے گئے۔ حافظ محمد سلیمان کا خاندان بھوجیان میں اقامت گزریں ہو گیا۔ چنانچہ مرحوم حافظ صاحب افغانی النسل مسلمان تھے۔

ابتدائی دینی تعلیم اور حفظ قرآن مجید کی سعادت مدرسہ فیض الاسلام بھوجیاں سے حاصل کی۔ اس مدرسہ میں مولانا عبداللہ شہید، اور مولانا عبدالرحمن شہید اور مولانا عطاء اللہ حنیف محدث بھوجیانی سے کسب فیض کیا۔ اس خوشہ چینی میں مولانا عبدالعظیم انصاری ان کے ہمراہ تھے۔ پھر دونوں مزید علمی مدارج و منازل طے کرنے کیلئے مسجد چیدیا نوالی لاہور چلے گئے اور مولانا محمد علی لکھوی مدنی کے سامنے زانوئے تلمذ طے کیا۔ مولانا لکھوی سے سند فراغت پانے کے بعد دارالحدیث رحمانیہ دہلی چلے گئے اور وہاں کے فحول علماء سے اخذ علم کیا۔ انہوں نے سلور جوہلی میڈیکل کالج کلکتہ سے علم طب میں شمس الحکماء کی سند امتیاز بھی حاصل کی۔

مولانا عبدالرحمن انصاری بھوئے آصل میں دین اسلام کی خدمت انجام دے رہے تھے اور شمس الحدیث کے نام سے آفتاب رشد و ہدایت اپنی ضوفشانیاں کر رہا تھا لیکن ۱۹۳۶ء کے

اواخر میں مولانا عبدالرحمن گلے کے عارضہ میں مبتلا ہو کر واپس بھوجیاں چلے گئے۔ ان کے بعد گاؤں کے جماعتی احباب جن میں حاجی محمد شاہ، حافظ حسن محمد، نور محمد چدھڑ، اور ملک محمد رحمت کے نام نمایاں ہیں حافظ محمد سلیمان کو بھوئے آصل لے آئے اور انہیں مسند درس و تدریس اور امامت و خطابت پہ متمکن کر دیا گیا۔ انہوں نے بھوئے آصل میں اپنی مادر علمی مدرسہ فیض الاسلام کے نام سے چشمہ فیض جاری کیا جس سے اطراف و اکناف کے سینکڑوں طالبان حق نے فیض حاصل کیا اور تشنگان علم نے اپنی علمی پیاس بجھائی۔ ان سعادت مندوں میں مناظر اسلام مولانا محمد رفیق مدنی پوری، مولانا محمد ابراہیم ناظم وڈانہ، مولانا بشیر احمد پتوکی، مولانا عبداللہ شاہ قصور، سید عبدالغفور شاہ کھڈیاں قاری محمد صدیق الحسن حبیب آباد اور حافظ بشیر احمد بھوجیانی کے اسماء گرامی بہت نمایاں ہیں۔ ان کے حلقہ درس میں جنات بھی اخذ فیض کرتے تھے۔

حضرت حافظ صاحب اپنے تبلیغی و تدریسی فرائض کے علاوہ سماجی اور رفاہی کاموں میں بھی دلچسپی لیتے تھے۔ قیام پاکستان کے بعد جب مہاجرین آئے تو ان کی آباد کاری میں پیش پیش رہے۔ بھوئے اصل ریلوے اسٹیشن کے قریب ہی انہوں نے مہاجر کمپ لگایا ہوا تھا جس میں مہاجرین کو پناہ دیتے اور ان کیلئے ہر ممکن خدمت بجالاتے۔ سکھوں کے جانے کے بعد ان کے گھروں اور متروکہ مقامات پر ناجائز قابضین کو روکا اور اپنے احباب و رفقاء کے تعاون سے مستحقین کو ان کا حق دلایا۔

تبلیغی میدان میں ان کی خدمات کو بھی کبھی فراموش نہیں کیا جاسکتا۔ وہ مقامی گاؤں کے علاوہ دیگر دیہات اور موضوعات میں جلسہ جات کا اہتمام اور انعقاد کرواتے اور جماعت کے جید اور مقتدر علماء کرام کو لانے کی ذمہ داری اٹھاتے اور پھر اس ضمن میں پیدا ہونے والی مشکلات کیلئے بھی ہمہ وقت تیار رہتے۔ حسنت کے فروغ اور منکرات کی بیخ کنی کیلئے اگر مشکلات پیدا ہوتیں تو ان کا جرات مندی اور دلیری سے مقابلہ کرتے۔

انہوں نے جماعتی ربط و تنظیم کے سلسلہ میں بھی قابل قدر خدمات انجام دیں۔ ۱۹۴۸ء

میں مرکزی جمعیت اہل حدیث کا قیام عمل میں آیا تو علاقہ بھر میں شب و روز محنت کر کے تنظیم سازی کی۔ پھر جب ۱۹۵۰ء میں قائد اہل حدیث بطل حریت سید محمد داؤد غزنوی عام انتخابات میں پنجاب اسمبلی کیلئے کھڑے ہوئے تو حافظ صاحب نے دن رات ایک کر دیا۔ حلقہ انتخاب میں علاقہ جات کے دورے کیے اور اہم شخصیات سے ملاقاتیں کیں اور انہیں سید غزنوی کی حمایت و اعانت کیلئے آمادہ و تیار کیا۔ انتخابات میں حضرت سید غزنوی بھاری اکثریت سے کامیاب ہوئے جس پر انہوں نے حافظ سلیمان خاں کی خدمات کو بہت سراہا۔

حافظ سلیمان خاں بھوجیانی نے اپنی زندگی کے ماہ و سال اور شب و روز تو حید و سنت کی خالص دعوت کو عام کرنے اور بدعات و خرافات کا قلع قمع کرنے میں صرف کر دیے اور بالآخر نومبر ۱۹۵۳ء میں داعی اجل کو لبیک کہہ گئے۔ انہوں نے اپنے پیچھے دینی علوم کا چشمہ صافی درسی کتب کا قیمتی خزانہ اور علوم اسلام سے بہرہ ور ابناء و تلامذہ کی صورت میں قیمتی ترکہ اور ورثہ چھوڑا۔ صلیبی اولاد میں سے دو بیٹے اور تین بیٹیاں ہیں۔

حافظ محمد سعید خاں بڑے صاحبزادے جو مدرسہ فیض الاسلام کے ہی فیض یافتہ ہیں والد گرامی کے ارتحال کے بعد وہ انہی کی مسند تدریس پہ فروس ہوئے اور والد گرامی کی طرح فاضل عربی اور فاضل اردو کے طلبہ و طالبات کو فیض یاب کرنا شروع کیا اور مسجد کے منبر و محراب کی زینت بھی بنے۔ کئی برس یہ سلسلہ جاری رہا۔ آج کل وہ کوٹ رادھا کشن میں اقامت پذیر اور ہائی سکول میں عربی ادبیات کے استاد ہیں۔ ان کے دو صاحبزادے مولانا محمد زبیر خاں اور مولانا فیض اللہ خاں غوری بھی تدریسی فرائض انجام دے رہے ہیں۔

حاجی محمد محمود خاں بن سلیمان خاں بہترین خوشنویس تھے۔ اپریل ۲۰۰۱ء میں انتقال

کر گئے۔

بڑی صاحبزادی کا عقد مولانا بشیر احمد بھوجیانی سے ہوا جو فاضل آدمی تھے۔ جامعہ محمدیہ

اوکاڑہ میں مدرس رہے ان کی اولاد میاں چوں میں رہائش پذیر ہے۔

دوسری صاحبزادی کانکاح حافظ محمد یوسف آف کھائی کے بھائی حافظ محمد یونس سے
 ہوا۔ دونوں بھائی اہل علم و فضیلت ہیں۔ تیسری صاحبزادی کانکاح مولانا سید عبدالغفور شاہ بن
 سید عبدالرحمن شاہ پٹی والے سے ہوا جنہوں نے کھڑیاں شہر میں ساہا سال کتاب و سنت کی
 خدمت انجام دی۔ حالات و واقعات سے معلوم ہوتا ہے کہ اس خاندان کے اولاد و احفاد بھی دین
 اسلام کی خدمات انجام دے رہے ہیں۔

مولانا عبدالواحد روپڑی

مولانا عبدالواحد روپڑی عالم باعمل، عابد وزاہد، صابر وقانع، حسنت کے طلبگار، منکرات سے بیزار، دل میں اسلامی غیرت، قلب میں ملکی حمیت اور دین اسلام کے واضح اور کھرے علمبردار تھے۔ انہوں نے 1884ء کو موضع کیر پور ضلع امرتسر میں میاں روشن دین کے گھر ولادت پائی۔ انکے والد گرامی کیر پور کو خیر باد کہہ کر چھانگاما نگا کے قریبی گاؤں ڈوبہ میں اقامت گزریں ہوئے۔ اس گاؤں میں اس وقت کے بہت بڑے عالم دین مولانا محمد عبداللہ آباد تھے۔ میاں روشن دین نے اپنے تین صاحبزادگان رحیم بخش، حافظ محمد عبداللہ (محدث روپڑی) اور مولانا عبدالواحد کو مولانا عبداللہ کی شاگردی میں دے دیا۔ ان تینوں صاحبزادگان نے ان سے قرآن مجید با ترجمہ پڑھا اور کچھ حفظ بھی کر لیا۔ ان کا قیام ایک سال ماجرہ میں بھی رہا۔ پھر وہ واپس اپنے گاؤں کیر پور میں چلے گئے جہاں وہ تقریباً چار برس صاحب فراش رہ کر 1924ء میں اپنے خالق حقیقی سے جا ملے۔ انہوں نے پسماندگان میں سات بیٹے چھوڑے۔ رکن دین ۲۔ رحیم بخش ۳۔ عبداللہ (محدث روپڑی) ۴۔ عبدالواحد ۵۔ عبدالقادر ۶۔ محمد حسین ۷۔ عبدالرحمن۔

مولانا عبدالواحد روپڑی نے موضع ڈوبہ، موضع بچہ کلاں، مدرسہ غزنویہ امرتسر اور حضرت محدث روپڑی سے کسب فیض کیا۔ انہوں نے اپنے آبائی گاؤں کیر پور میں ایک مدرسہ کا بھی اجراء کیا جس کا انتظام وانصرام اور درس وتدریس اپنے چھوٹے بھائی حافظ عبدالرحمن کے سپرد کر دیا اور خود کاروباری مشاغل سنبھال لیے۔ وہ اکثر و بیشتر کاشتکاری اور تجارت میں مشغول رہتے لیکن مدرسہ کے کاموں میں بھی دلچسپی لیتے اور کبھی کبھی نماز فجر کے بعد لوگوں کو درس قرآن

سے بھی مستفید کرتے۔ ان سے کثیر لوگوں نے اکتساب و استفادہ کیا۔ ان کی صحیح تعداد تو معلوم نہیں ہو سکی لیکن خاندانی ذرائع سے معلوم ہوا ہے کہ حافظ محمد ابراہیم کیر پوری، حافظ محمد یوسف جھنگوی، حافظ محمد یعقوب، حافظ محمد صالح، حافظ محمد عثمان اور مولانا محمد حسین شیخوپوری نے بھی ان سے استفادہ کیا ہے۔ کیر پور میں قیام کے دوران انہیں بہت سی مصائب و مشکلات کا سامنا کرنا پڑا۔ کیر پور کے گرد و نواح میں سکھ آباد تھے جو مسلمانوں کی اسلام دوستی اور شعائر اسلام سے وابستگی سے بڑے نالاں تھے۔ لیکن کیر پور میں آباد مسلمانوں کی اکثریت ایک دادا کی اولاد تھی جن میں اتحاد و یکجہتی موجود تھی۔ وہ بقرعید کے موقعہ پر گائے ذبح کرتے بلکہ ارد گرد کے علاقہ سے بھی مسلمان قربانی کی غرض سے وہاں آجاتے۔ جس کی وجہ سے سکھوں اور مسلمانوں میں کئی دفعہ ٹڈ بھیز بھی ہوئی۔ اس کے باوجود مسلمان ثابت قدمی سے شعائر اسلام کی پاسداری کرتے۔

قیام پاکستان کے بعد مولانا عبدالواحد اپنے برادر اکبر حضرت محدث روپڑی کی معیت و سنگت میں جڑانوالہ چک ۳۴ گ ب میں آگئے۔ وہاں چند ماہ رہنے کے بعد بھوئے آصل نزد چھانگا مانگا منتقل ہو گئے۔ حضرت روپڑی کچھ عرصہ بعد لاہور میں اقامت گزیر ہوئے اور وہاں شمع اسلام کو فروزاں کیا۔ جبکہ مولانا عبدالواحد روپڑی نے تادم واپس اسی گاؤں کو اپنا مسکن بنائے رکھا۔ اور 1978ء میں راہ ملک عدن کا سفر اختیار کیا اور ان کے جسد خاکی کو مقامی قبرستان میں ہی سپرد خاک کیا گیا۔

ان کے ورثاء میں دو بیٹے تھے۔ ۱۔ حافظ محمد عبداللہ روپڑی جو عرصہ دراز تک جامعہ اہل حدیث چوک دا لگراں لاہور میں تدریسی فرائض سرانجام دیتے رہے۔ اب پیرانہ سالی کی وجہ سے درس و تدریس سے دستکش لیکن بقید حیات ہیں۔

۲۔ حافظ عبدالجبار روپڑی جو تمام عمر اپنے والد گرامی کے ساتھ امور کاشتکاری میں شریک رہے۔ 1962ء میں ان کا انتقال ہوا۔

حافظ عبدالجبار کے ہاں ایک بیٹی سمیت چار اولادیں ہوئیں۔ بفضلہ تعالیٰ سبھی کے حصہ میں حافظ

قرآن اور عالم دین بننے کی سعادت آئی۔

۱۔ حافظ عبدالرزاق روپڑی جو کہ اپنے آبائی گاؤں بھوئے آصل میں کاشتکاری کرتے ہیں۔
 ۲۔ حافظ عبدالغفار روپڑی، ولادت بھوئے آصل میں ہوئی۔ میر محمد میں قرآن پاک حفظ کیا۔
 ابتدائی درسی کتب مدرسہ ضیاء السنہ راجہ جنگ میں پڑھیں۔ پھر جامعہ محمدیہ گوجرانوالہ میں محدث
 العصر حافظ محمد گوندلوی اور دیگر فحول علماء سے کسب فیض کیا اور وہیں سے درسیات میں فراغت
 پائی۔ اسی دوران عربی فاضل کا امتحان پاس کیا۔ فراغت کے بعد کراچی چلے گئے جہاں کوٹ روڈ
 والی مسجد میں تدریسی ذمہ داری عرصہ دراز تک نبھائی جبکہ بہار کالونی کراچی میں خطابت کے
 فرائض بھی انجام دیے۔ پھر رئیس المناظرین حضرت حافظ عبدالقادر روپڑی کی دعوت پر جامعہ
 اہل حدیث لاہور میں مسند تدریس پر جلوہ افروز ہو گئے اور ان کی طرف سے نائب مدیر بھی مقرر
 ہوئے۔ اب وہ درسگاہ کے ناظم اعلیٰ اور مفتی اعظم ہیں۔

۲۔ حافظ عبدالوہاب روپڑی: ولادت بھوئے آصل میں ہوئی۔ میر محمد میں حضرت قاری محمد صدیق
 الحسن مرحوم سے قرآن مجید حفظ کیا۔ پھر جامعہ محمدیہ گوجرانوالہ سے درسیات میں فراغت پائی۔ پھر
 علم و عرفان کے اعلیٰ و ارفع مدارج و منازل طے کرنے کیلئے جامعہ ام القریٰ مکہ مکرمہ سعودی عرب
 چلے گئے۔ جہاں ملت اسلامیہ کے عظیم اصحاب دانش و بینش سے پانچ سال کسب فیض
 کیا۔ بعد ازاں جدہ ایبھی سکول میں تدریسی مشغلہ اختیار کر لیا۔ اس بات کی خبر جب حضرت
 حافظ عبدالقادر روپڑی کو ملی تو انہوں نے ناپسند کیا۔ پھر انہی کی دعوت پر ملازمت سے دستکش ہو کر
 جامعہ اہل حدیث میں مسند حدیث پر فرود کش ہو گئے۔ وہ سلسلہ تعلیم و تعلم بحسن و خوبی ابھی تک
 جاری و ساری ہے۔

مولانا محمد کنگن پوری

مولانا محمد ۱۹۱۳ء میں ستلج کے کنارے ایک گاؤں مہمو کے محمود میں حاجی عمر دین کے گھر پیدا ہوئے۔ ابتدائی تعلیم مولانا عبدالقادر بن عبدالسلام فتح محمدی سے حاصل کی۔ پھر مرکز الاسلام مدرسہ محمدیہ لکھو کے کارخ کیا جہاں مولانا عطاء اللہ لکھوی سے علوم حدیث اور فنون صرف و نحو میں دسترس حاصل کی۔ بعد ازاں مولانا محمد عبداللہ کھپیاں والی اور مولانا عبدالجبار محدث کھنڈیلوی سے استفادہ و اکتساب کیا۔

مولانا محمد کا شمار راسخ فی العلوم علماء میں ہوتا ہے۔ کامیاب مدرس اور صاحب الرائے عالم تھے۔ مقتدر علماء کرام مولانا حافظ محمد عبداللہ بدھیمالوی، مولانا محمد عطاء اللہ حنیف بھوجیانی مولانا حافظ محمد بھٹوی اور حافظ عبدالرحمن صافوی ان کے ہم سبق و ہم عصر تھے۔ مولانا محمد نے جب درسیات سے فراغت پائی تو مستند اور ثقہ عالم بن کر عملی میدان میں آئے۔ یہ وہ دور تھا جب مولانا ابوالعلی محمد عبدالرحمن مبارکپوری کی خدمت میں حاضر ہو گئے اور ان کی معاونت کرتے رہے۔ اس دوران دہلی میں مولانا عبدالجبار کھنڈیلوی کے مرکز علم میں تدریسی خدمات بھی انجام دیں۔ تقریباً ایک برس مرکز الاسلام لکھو کے میں بھی درس و تدریس کا کام کیا پھر کنگن پور کے قریب موضع کلس آگئے جہاں وعظ و تبلیغ کا کام شروع کر دیا۔

۱۹۶۳ء میں محدث دوران حافظ محمد عبداللہ روپڑی کی دعوت پر جامعہ اہل حدیث لاہور چلے گئے جہاں عالمانہ شان و شوکت سے مسند تدریس پر جلوہ افروز ہو گئے اور تشنگان علوم و فنون کو سیراب کیا۔ مولانا لاہور میں قیام کے دوران افتاء و ارشاد میں محدث روپڑی کی معاونت کرتے رہے۔ وہاں سے واپس پھر کنگن پور میں رہائش اختیار کر لی۔ چند ایک مکان تعمیر کر کے ان

کے کرایہ کو ذریعہ معاش بنایا اور قریبی مسجد میں دعوت و ارشاد کا کام جاری رکھا۔ اپنی عمر کے اواخر میں بھی تالیف و تصنیف میں مصروف رہے۔ مولانا عطاء اللہ حنیف بھوجیانی کی راہنمائی میں مشکوٰۃ المصابیح پر حواشی کا کام شروع کیا لیکن زندگی نے وفا نہیں کی اور جولائی ۱۹۸۳ کو اس دارفانی سے رحلت کر گئے۔

ورثاء میں حمید اللہ ریٹائرڈ ڈائریکٹر تعلیمات لاہور، ماسٹر بارک اللہ اور محمد عطاء اللہ ظفر شعبہ صحافت سے منسلک، ڈاکٹر امان اللہ غازی ایجوکیشن میں اسٹنٹ ڈائریکٹر اور فاضل آدمی ہیں۔ اللہ ورتاء کو اپنے بزرگوار کے مشن کو آگے بڑھانے کی توفیق سے نوازے آمین۔

صوفی دین محمد گہلن ہٹھاڑ

گہلن ہٹھاڑ ضلع قصور کا معروف بلکہ مثالی گاؤں ہے۔ دوسرے دیہات کی نسبت یہاں رہنے والوں کی اکثریت تعلیم یافتہ ہے۔ ٹیلی ویژن کے معروف پروگرام نیلام گھر کے میزبان طارق عزیز نے ایک مرتبہ اپنے پروگرام میں سوال کیا کہ ایسے گاؤں کا نام بتائیں جس کے رہنے والوں میں معلمین اور معلمات کی تعداد زیادہ ہے تو جواب میں اسی گاؤں کا نام لیا گیا۔ جواب درست قرار پایا اور اس پر دس ہزار انعام دیا گیا۔ اس گاؤں میں دس مساجد ہیں، ایک بریلوی مکتب فکر کی جبکہ باقی تمام اہل حدیث کی مساجد ہیں جن میں بعض مقامات پر دارالعلوم بھی قائم کیے گئے ہیں۔ ایک وقت تھا کہ دینی و عصری دونوں علوم سے یہاں کے لوگ بے بہرہ تھے۔ کس طرح یہاں علم و عرفان کی بارش ہوئی اور پھر ویران کھیتیاں کس قدر سیراب ہوئیں۔ اس سلسلہ میں صوفی دین محمد کی خدمات کو کبھی بھی فراموش نہیں کیا جاسکتا۔

صوفی دین محمد کا آبائی تعلق کوٹھہ کلاں سے ہے۔ وہاں ان کی ولادت ہوئی۔ ابتدائی طور پر انہوں نے موکل کے صوفی عبدالحق سے ناظرہ قرآن مجید پڑھا۔ اس کیلئے روزانہ کوٹھہ کلاں سے موکل جایا کرتے تھے۔ سن بلوغت کو پہنچے تو والدین نے جلد ہی ان کی شادی کر دی۔ لیکن ان کے دل میں حصول تعلیم کا جذبہ موجزن تھا۔ اس جذبے نے بھرپور انگڑائی لی تو والدین کو بتائے بغیر ہی لکھو کے مرکز الاسلام میں چلے گئے اور مولانا عبدالقادر لکھوی سے فیضیاب ہونے لگے۔ یہ سلسلہ ایک سال ہی چل سکا کہ والدین کو پتہ چلا تو انہیں واپس گھر لے آئے۔ کچھ دنوں بعد موقعہ پا کر پھر نکل کھڑے ہوئے تو وزیر آباد جا پہنچے اور وہاں شیخ پنجاب حافظ عبدالمنان محدث وزیر آبادی کی صحبت صالح میں اپنے جذبوں کو جلا بخشنے لگے۔ اس چمنستان توحید و سنت میں دو برس ہی خوشہ

چینی کرپائے تھے کہ والدین پھر واپس گھر لے آئے۔ بڑی عجب صورتحال تھی کہ وہ خود کو کتاب و سنت کی تعلیم سے آراستہ و پیراستہ کرنا چاہتے تھے جبکہ والدین علم کی زیبائش و آرائش اور اس کی لذتوں سے نا آشنا تھے۔ چنانچہ موقعہ پا کر صوفی صاحب پھر نکل کھڑے ہوئے اور دارالعلوم تقویہ الاسلام امرتسر میں غزنوی علماء کے سامنے زانوئے تلمذ طے کرنے کی سعادت حاصل کی۔ تقریباً پانچ برس کا عرصہ حضرت امام سید عبدالجبار غزنوی کی صحبت ثمر بار میں رہ کر اپنی علمی بھوک اور پیاس کو ختم کیا۔ جب واپس اپنے گاؤں پلٹے تو علمی خلعت زیب تن کی ہوئی تھی۔

صوفی دین محمد عالم باعمل، اتقاء و صالحیت کے پیکر، دین حق کی ترویج و اشاعت کیلئے کوشاں اور اعلاء کلمۃ اللہ کیلئے سرگرداں رہنے والے صالح انسان تھے۔ دینی درسیات سے فراغت کے بعد مراجعت کی تو جہادی سرگرمیوں میں حصہ لینے لگے اور مجاہدین چمرقند کے ساتھ علمی تعاون کا سلسلہ شروع کر دیا۔ صوفی محمد عبداللہ اوڈانوالہ اس علاقہ میں آئے اور انہوں نے صوفی ولی محمد فتوحی والا مولوی شرف الدین مستووال، مولوی عبدالحق بقا پور، مولوی عبداللہ بابر خانوی اور صوفی دین محمد کوباہم شیر و شکر اور سیسہ پلائی دیوار بن کر کام کرنے کی تلقین کی۔ چنانچہ مذکورہ تمام بزرگوں نے منظم ہو کر مجاہدین کیلئے کام کیا۔ اسی دوران موضع کلس گاماں میں امامت و خطابت کی ذمہ داری بھی سنبھال لی۔ یہ سلسلہ تقریباً ایک برس ہی چلا ہوگا کہ گاؤں کے نمبردار سے بوجہ اختلاف ہو گیا جس بنا پر وہ اپنی ذمہ داری سے دستکش ہو کر گھر بیٹھ گئے۔ ان دنوں گہلن ہٹھاڑ کے کچھ لوگ لکھو کے میں مولانا عبدالقادر لکھوی کی خدمت میں حاضر ہوئے اور عرض کیا کہ ہمیں ایک ایسے عالم دین کی ضرورت ہے جو اپنے حسن کردار اور عمدہ گفتار سے لوگوں کو دین حق کی طرف مائل کر سکے۔ مولانا لکھوی نے کہا کہ ان محاسن و محامد کا حامل میرا ایک شاگرد دین محمد ہے۔ اس کو ساتھ لے جاؤ۔ چنانچہ اس طرح صوفی مولوی دین محمد اپنے استاد گرامی کی تجویز و ترغیب پر گہلن منتقل ہو گئے اور اس گاؤں کو زندگی بھر کیلئے اپنا مسکن و محور بنا لیا۔ غالباً 1919ء کی بات ہے کہ اس گاؤں میں انجمن حمایت اسلام کے تحت پرائمری سکول کا آغاز ہوا

جس میں صوفی صاحب مدرس مقرر ہوئے اور سات روپے ماہانہ مشاہرہ قرار پایا۔ صوفی صاحب سکول میں تدریس بھی کرتے تھے اور مسجد میں امامت و خطابت کے فرائض بھی انجام دیتے تھے۔ ان کی محنت شاقہ سے سکول میں طلبہ کی تعداد پانچ سو تک پہنچ گئی کیونکہ اردگرد کے دیہات سے بھی بچے پڑھنے آتے تھے۔

ایک مرتبہ تحصیلدار دورے پہ آیا۔ اس دور میں کسی گاؤں میں تحصیلدار کا آنا بڑی اہمیت کا حامل تھا۔ جب وہ سکول میں آیا تو دیکھا کہ بچے نظم و ضبط کے ساتھ تختیاں لکھنے میں مصروف ہیں جبکہ استاد موجود نہیں ہیں۔ پوچھنے پر معلوم ہوا کہ وہ نماز پڑھنے کیلئے مسجد میں گئے ہیں۔ جب وہ نماز سے فارغ ہوئے تو تحصیلدار نے نظم و ضبط کی تعریف کرتے ہوئے کمال حسن کارکردگی کا سبب دریافت کیا تو صوفی صاحب نے فارسی کا ایک شعر پڑھا۔

درس ادب گر بود زمرہ محبتے

جمعہ بمکتب آورد طفل گریز پائے را

شعر سن کر وہ بڑا متاثر ہوا اور اپنی جیب خاص سے دس روپے ماہانہ معاوضہ ادا کرنے کا وعدہ کرتے ہوئے ایک مدرس تعینات کیا۔

چنانچہ قاضی محمد حسن شاہ نائب مدرس مقرر ہوئے۔ قاضی صاحب کا تعلق پڑھے لکھے خاندان سے تھا۔ بیان کیا جاتا ہے ان کے خاندان کے کوئی بزرگ شخص شاہ محمد تعلق کے دور میں قاضی القضاة کے عہدے پر فائز تھے اسی مناسبت سے انہیں قاضی کہا جاتا تھا۔ قاضی حسن شاہ کے والد قاضی عبدالجید شاہ پڑھے لکھے آدمی تھے بلکہ گاؤں میں وہ واحد شخص تھے جو پڑھنا لکھنا جانتے تھے۔ کسی فرد نے اگر کوئی چٹھی لکھوانی یا پڑھوانی ہوتی تو انہی کی طرف رجوع کرتا۔ وہ اسلامی روایات میں بڑے شدت پسند تھے۔ ان کے محلہ میں کوئی شخص داڑھی نہیں منڈوا سکتا تھا اور نہ ہی کوئی خاتون بے پردہ باہر نکل سکتی تھی۔ وہ قرآنی تعلیمات پر سختی سے عمل پیرا تھے اور اس کی تعلیم بھی دیتے تھے۔ بیسیوں طلبہ و طالبات نے ان سے قرآن پاک کی تعلیم حاصل کی۔ قاضی صاحب حکیم

ماسٹر غلیل الرحمن فاروق ہاشمی کے چچا تھے۔ ماسٹر فاروق ہاشمی ریٹائرڈ زندگی گزار رہے ہیں جبکہ ان کے ایک صاحبزادے حکیم عطاء الرحمن فاروق ہاشمی الہ آباد میں کامیاب مطب چلا رہے ہیں۔ ایک صاحبزادے بشیر احمد ہاشمی بینک میں آفیسر اور ایک لخت جگر خالد فاروق ہاشمی لاہور میں برسر روزگار ہیں۔ دیگر صاحبزادگان مختلف مشاغل زندگی میں مصروف ہیں۔

یہ صوفی دین محمد کی محنتوں کا ثمرہ ہے کہ اس وقت گاؤں تعلیمی اعتبار سے پسماندہ نہیں بلکہ مثالی گاؤں ہے۔ معلمین اور معلمات کی خاصی تعداد پائی جاتی ہے جبکہ درجنوں حفاظ عظام اور بیسیوں علماء کرام ہیں۔ پروفیسرز، وکلاء، ڈاکٹرز، انجینئرز، اور آرمی و سول آفیسرز کی صورت میں قابل ذکر تعلیم یافتہ طبقہ پایا جاتا ہے۔

گاؤں میں غزنوی اور لکھوی علماء کرام کا آنا جانا تھا اس لیے ان کے مواعظ حسنہ سے لوگ کتاب و سنت کی طرف مائل ہوئے اور اکثریت مسلک اہل حدیث کی حامل ہو گئی۔ پھر وقتاً فوقتاً نئی مساجد اور دینی مدارس قائم ہوتے رہے۔ اللہ کے فضل و رحمت سے ان دنوں نو جامع مساجد ہیں جن میں سے کچھ مقامات پر مدارس قائم ہیں جہاں ہر طبقہ کیلئے فیض عام جاری و ساری ہے۔

صوفی دین محمد بڑے اہل اللہ اور عارف باللہ شخص تھے۔ ان کی زبان اکثر و بیشتر ذکر الہی سے تر اور دل خشیت الہی سے لبریز رہتا تھا۔ اطراف و اکناف کے لوگوں میں یہ تاثر عام تھا کہ جب وہ اللہ تعالیٰ کی بارگاہ میں ہاتھ اٹھا کر دعا مانگتے تو اللہ تعالیٰ ان کی دعا کو ضرور قبول کرتے۔ ایک دفعہ ان کا بیٹا جو پٹواری تھان کے پاس آیا کہ میں ملازمت سے درخواست ہو گیا ہوں۔ میری ملازمت کی بحالی کیلئے دعا کریں۔ چونکہ وہ اس شعبہ اور ایسی کمائی کو پسند نہیں کرتے تھے بلکہ اس گھر سے انہوں نے کبھی کھانا بھی پسند نہیں کیا، اس لیے دعا سے انکار کر دیا لیکن جب بیٹے نے بے حد اصرار کیا تو بیٹے کو ساتھ کھڑا کر کے دعا کرنے لگے۔ دعا کے دوران ہی انہوں نے بیٹے کو دھکیل کر اپنے سے علیحدہ کر دیا۔ دعا ختم ہوئی تو بیٹے نے سوال کیا کہ کیا بات ہے؟ آپ نے

خود ہی مجھے دعائیں شامل کیا اور خود ہی دھکیل کر دور کر دیا۔ تو فرمانے لگے بات یہ ہے کہ اللہ تعالیٰ نے تمہارا میرے ساتھ کھڑا ہونا اور تمہیں ساتھ لے کر سفارش کرنا پسند نہیں کیا لیکن پھر بھی جاؤ تمہارا کام ہو جائے گا۔ نتیجہ یہ نکلا کہ اس کی ملازمت بحال ہو گئی۔ احباب و اغیار ان سے دعا کروانے کیلئے ان کے پاس آتے۔ حضرت مولانا محمد عطاء اللہ حنیف محدث بھوجیانی بھی تخلیق پاکستان سے قبل آیا کرتے تھے۔ تقریباً تین ماہ بعد آتے اور راتوں قیام کر کے ان کی صحبت صالحہ سے فیض یاب ہوتے تھے۔ قیام پاکستان کے بعد بھی یہ سلسلہ جاری رہا۔ ارادت میں وہ مقتدر علماء سے متاثر تھے اور انہوں نے مختلف اوقات میں ان کی صحبت میں حاضری دے کر فیض حاصل کیا تھا۔ جن میں چند اسماء گرامی انتہائی قابل ذکر ہیں شیخ پنجاب حافظ عبدالمنان محدث وزیر آبادی، امام سید عبدالجبار غزنوی، مولانا قطب شاہ ”مخو“ ضلع فیروز پور مولانا قطب الدین پران والے اور حافظ محمد امین صاحب۔

وہ احباب کی گزارش پر دعا کرتے بھی تھے اور بزرگ علماء سے دعا کرواتے بھی تھے۔ ایک دفعہ مولانا عبدالقادر لکھوی ان سے ملنے آئے تو انہوں نے گزارش کی کہ مولانا میری دو بیویاں ہیں اور دونوں امید سے ہیں۔ آپ دعا فرمائیں کہ اللہ تعالیٰ دونوں کو بیٹے عطا کرے یا بیٹیاں عطا کرے۔ مولانا لکھوی فرمانے لگے کہ ہم اللہ کی بارگاہ میں بیٹوں کی درخواست کرتے ہیں اور دعا کرتے ہیں کہ وہ انشاء اللہ دونوں کو بیٹوں سے ہی نوازے گا۔ ایک کا نام عبداللہ اور دوسرے کا نام عبدالرحمن ہوگا۔ ایک حافظ قرآن ہوگا جبکہ دوسرا عالم دین ہوگا۔ اس کا مل یقین کے ساتھ دعا کی کہ اللہ تعالیٰ نے دونوں گودوں کو عالم و حافظ بیٹوں سے شمر بار کیا۔ لیکن اتفاق ایسا ہوا کہ ایک بیٹے نے زندگی کے آخری ایام میں تقریباً ستر برس کی عمر میں قرآن پاک حفظ کیا۔

وہ اکثر و بیشتر اللہ تعالیٰ کی بارگاہ میں دعا کیا کرتے تھے کہ مجھے رمضان المبارک کی اکیسویں شب کو موت آئے۔ چنانچہ جب انہوں نے اس دیرقانی سے دارِ بقا کا سفر اختیار کیا تو 1965ء میں اکیسویں شب تھی (قمری سال کے اعتبار سے رمضان المبارک کی)۔ ذالک

فضل اللہ یوتیہ من یشاء۔ اپنی اولاد میں سے سب کو کتاب و سنت کی تعلیم کے زیور سے آراستہ کیا۔ ایک بیٹا محکمہ مال میں پٹوار کی ملازمت کرتا رہا جسے وہ مسلسل ناپسند کرتے رہے لیکن بقول حکیم عبدالرحمن ناصر کہ آخری عمر میں پٹواری بیٹے نے توبہ کر لی تھی۔ بڑے بیٹے مولوی محمد امین محدث العصر حافظ محمد گوندلوی اور شیخ الحدیث مولانا محمد اسماعیل سلفی سے فیض یافتہ تھے۔

۲۔ مولانا حافظ عبداللہ شاہ جو دینی درسیات سے فارغ اور چوکی میں سکول ٹیچر تھے۔ آخری عمر میں قرآن پاک حفظ کیا۔

۳۔ مولانا عبدالرحمن ناصر آٹھ سال کی عمر میں پرائمری پاس کیا۔ مولانا محمد حسین لکھوی مدرسہ سے تعاون کی غرض سے آئے تو بچے سے تلاوت قرآن سنی۔ سن کر بہت خوش ہوئے اور بچے کو پڑھانے کی غرض سے ساتھ لے گئے۔ چنانچہ مولانا عبدالرحمن ناصر نے لکھو کے میں دو سال رہ کر مولانا عطاء اللہ لکھوی اور مولانا عبدالرحمن لکھوی سے ابتدائی استفادہ کیا۔ پھر دارالعلوم تقویۃ الاسلام امرتسر چلے گئے۔ جہاں مولانا نیک محمد، حافظ محمد حسین روپڑی، مولانا عبداللہ خان بھوجیانی اور مولانا محمد حسین ہزاروی سے کسب فیض کیا اور سند فراغت حاصل کی۔ واپس آ کر اپنے والد گرامی والی مسجد میں ہی امامت و خطابت کی ذمہ داری سنبھالی۔ لیکن طبعی میلان علاقائی سیاست اور سماجی خدمت کی طرف تھا۔ یونین کونسل کا انتخاب ہوا تو خوب حصہ لیا۔ ممبر بن گئے۔ مسجد کی انتظامیہ نے اختلاف کیا تو منصب امامت و خطابت سے دستکش ہو گئے اور پھر زندگی میں چار مرتبہ کونسل کا ممبر بنے۔ روزگار کے طور پر طبابت کا پیشہ اختیار کیا۔ ان کی اولاد میں سے بڑے بیٹے عبدالرحیم نے طبابت سیکھ کر اپنے والد کی معاونت و مساعدت اختیار کی لیکن عنقوان شباب میں ہی اس جہان فانی سے رخصت ہو گئے۔

ڈاکٹر عبید اللہ شاہ کراچی ایم بی بی ایس دوسرے صاحبزادے ہیں جو چلڈرن ہسپتال میں تعینات ہیں۔ ڈاکٹر عبدالسمیع نے ایم اے کر رکھا ہے۔ مقامی ہسپتال میں ملازمت کرتے ہیں۔ دینی و جہادی سرگرمیوں میں گہری دلچسپی رکھتے ہیں۔ پانچ بنات صالحات ہیں جو مختلف

مکاتب و مدارس میں معلمات و مدرسات ہیں۔

۴۔ مولوی محمد ادریس گہلن میں ہی رہائش پذیر تھے انتقال کر چکے ہیں۔

۵۔ عبدالعزیز جنہوں نے محکمہ مال میں پٹوار کی ملازمت اختیار کی اور پٹوکی میں اقامت گزری ہوئے۔ وہیں انتقال کیا اور پسماندگان میں تعلیم یافتہ اولاد چھوڑی۔ بڑے صاحبزادے عبدالہادی طارق سکول ٹیچر اور معروف سماجی کارکن ہیں۔

۶۔ عبدالخالق صابر نے میٹرک پاس کیا لیکن 18 سال کی عمر میں انتقال ہو گیا۔

مولانا محمد جمشیری

تبحر عالم دین، عارف فہمیات، وسیع المطالعہ، مسائل پہ گہری نظر اور معلم کبیر مولانا محمد جمشیری بہت ہی ممتاز شخصیت تھے۔ انہوں نے فتح پوری مسجد دہلی سے مقتدر اور فحول علماء کرام سے کسب فیض کیا۔ درسیات میں فراغت کے بعد وہ شام کوٹ نو میں آ گئے۔ یہاں کی مرکزی جامع مسجد غربی اہل حدیث اپنے دور کی معروف درس گاہ تھی اور یہاں جماعت کے معروف اور معتبر علماء درس و تدریس کے فرائض انجام دیتے تھے۔ مولانا محمد نے بھی درس و تدریس کا سلسلہ شروع کر دیا اور تقریباً پچیس برس یہ سلسلہ جاری رہا۔ شیخ الحدیث مولانا محمد یوسف راجووال اور مولانا محمد رمضان شاہ جیسے علماء نے ان سے استفادہ کیا۔ مولانا محمد یوسف اپنے استاد گرامی کے متعلق بیان کرتے ہیں کہ وہ مؤلف شہیر مولانا محمد عبدہ کے ہم عصر تھے اور کسی طور بھی علم و فضل میں ان سے کم نہ تھے لیکن وہ چونکہ حصول علم کے بعد چھوٹے سے قصبے میں آ گئے اور کسی بڑی مسند پر جلوہ افروز نہیں ہوئے اس لیے وہ قابل قدر خدمات انجام نہیں دے سکے۔

مولانا محمد پھر شام کوٹ سے جمشیر کلاں جا بے اور پھر تادم آخر وہیں اقامت گزریں رہے۔ جمشیر میں بھی درس و تدریس کا سلسلہ جاری رہا اور تشنگان علم نے ان کے پاس آ کر اپنی پیاس بجھائی۔ یہاں ان کی اقتداء میں نمازیں ادا کرنے والے اور ان سے استفادہ کرنے والوں میں ڈوگر خاندان کے لوگ قابل ذکر ہیں جن میں سردار محمد عاشق ڈوگر قومی سطح کے سیاست دان اور مسلک اہل حدیث ہیں۔ دو دفعہ پنجاب اسمبلی اور دو دفعہ ہی قومی اسمبلی کے رکن کامیاب ہوئے۔ پہلی مرتبہ ۱۹۷۰ء میں اہل حدیث کی حیثیت سے انتخابی نشان پھول پر صوبائی اسمبلی کے رکن کامیاب ہوئے اور پھر اسمبلی میں جا کر پیپلز پارٹی میں شامل ہو گئے اور پھر مسلسل ان سے

سنگت نبھاتے چلے آ رہے ہیں۔ سردار صاحب سنجیدہ فکر، ملنسار اور خوش اخلاق سیاستدان ہیں۔ سب سے بڑی خوبی یہ ہے کہ انہوں نے عروج و زوال کے کسی دور میں بھی اخلاقی حدوں کو پار نہیں کیا اور اپنی انتہائی مصروفیت کے دور میں بھی کبھی نماز ترک نہیں کی۔ وہ پابند صوم و صلوة ہی نہیں بلکہ شب زندہ دار بھی ہیں بلکہ ان کے خاندان کے اکثر افراد و خواتین صوم و صلوة کے پابند ہیں اور اسلامی روایات کے امین ہیں۔ سردار محمد افضل ڈوگر بھی ان کے قریبی عزیز ہیں جو صالح اوصاف کے حامل اور اسلامی روایات کے امین ہیں۔

مولانا محمد جمشیری سے بہت لوگوں نے استفادہ کیا۔ وہ اکثر و بیشتر مطالعہ میں مستغرق رہتے تھے۔ ان کا ذاتی کتب خانہ بہت بڑا وسیع تھا۔ انہوں نے 1983ء میں رحلت فرمائی لیکن افسوس کہ ان کی اولاد میں سے قابل قدر خدمات انجام دینے والا کوئی فرد پیدا نہ ہوا جو ان کی مسند کا وارث بن سکے اور ان کی متروکہ قیمتی کتب سے استفادہ کر کے لوگوں کو بہرہ ور کر سکے۔ اب ان کے دونوں سے اور مولانا محمد حنیف کے بیٹے حافظ نعمان سالم اور حافظ محمد عبدہ دینی علوم کے زیور سے مزین ہونے کی جستجو میں ہیں۔

مولانا محمد امین۔ گہلن ہٹھاڑ

مولانا محمد امین بڑے ماہر استاد، اچھے منتظم، منجھے ہوئے مدرس، صاحب نظر عالم دین، وسیع الظرف، وسیع المشرب اور انتہائی منسار تھے۔ ان کے والد گرامی صوفی الہ دین بھی بڑے نیک متقی اور پارسا شخص تھے۔ ان کی تعلیم تو واجبی تھی لیکن عملی طور پر بڑا بلند مقام رکھتے تھے۔ وہ دینی علوم کے سلسلہ میں صوفی دین محمد سے فیض یافتہ تھے۔ لیکن فکری و روحانی مدارج و منازل طے کرنے کیلئے انہوں نے مولوی ولی محمد فتوحی والا اور مولوی کمال الدین ڈوگر کی بیعت کر رکھی تھی اور ان سے حد درجہ عقیدت و ارادت رکھتے تھے۔ پھر اسی عقیدت و ارادت کی پر کیف وادی میں انہوں نے مولانا محمد علی لکھوی اور مولانا محی الدین لکھوی کی باوقار صحبتوں سے بھی بھرپور استفادہ کیا۔ ان کے شب و روز اور ادو وظائف میں گزرتے تھے اور اس سلسلے میں اسلاف کا ہی طریقہ اختیار کیا ہوا تھا۔ لکھوی علماء سے عقیدت و محبت کا یہ عالم تھا کہ احوال الآخرت، زینت الاسلام اور اکرام محمدی انہیں زبانی یاد تھیں جن کے اقتباسات وہ اکثر مجلسوں میں سنایا کرتے تھے۔ اسی دینی محبت میں انہوں نے اپنے فرزند ارجمند محمد امین کو کتاب علم کیلئے گھر سے روانہ کیا جنہوں نے جامعہ محمدیہ اوکاڑہ کے مقتدر علماء سے کسب علم کیا۔ پھر گوجرانوالہ چلے گئے جہاں محدث العصر حافظ محمد گوندلوی، شیخ الحدیث مولانا محمد اسمعیل سلفی ایسے شیوخ الحدیث سے استفادہ کیا اور درسیات میں فراغت پائی۔

مولانا محمد امین زیور علم سے آراستہ و پیراستہ ہو کر واپس آئے تو اپنے آبائی گاؤں گہلن ہٹھاڑ میں ”مدرسہ دارالحدیث و حفظ القرآن“ کے نام سے درسگاہ کی بنیاد رکھی جس میں محدث العصر حضرت حافظ محمد گوندلوی، محدث دوران حافظ محمد عبداللہ روپڑی اور رئیس المناظرین حافظ

عبدالقادر روپڑی نے شرکت کی۔ مولانا امین نے اس درسگاہ کو آباد کرنے کیلئے شبانہ روز محنت کی۔ وہ علاقائی دیہات و موضعات میں جا کر راتوں کو وعظ و تبلیغ کرتے اور پھر واپس آ کر فجر کے وقت درس قرآن دیتے اور دن بھر درس و تدریس اور مدرسہ کے نظم و ربط کی ذمہ داری ادا کرتے۔ لوگوں نے بھی ان کے ساتھ بے حد معاونت و مساعدت اور اعتماد و احترام کیا۔ گھروں میں لوگوں نے تھیلیاں لٹکار رکھی تھیں۔ جب عورتیں با وضو ہو کر آٹا گوندھنے لگتیں تو ایک دو مٹھی آٹا ان تھیلیوں میں ڈال دیتیں جسے بعد میں اکٹھا کر کے طالبان قرآن و حدیث کی خوراک بنایا جاتا۔

مولانا امین کا ایک خاص وصف تھا کہ مخیر حضرات کی طرف سے انہیں جس مدد یا مصرف کیلئے تعاون دیا جاتا وہ صرف اسی مصرف میں استعمال کرتے۔ اسے کسی اور جگہ استعمال نہیں کرتے تھے۔ ان کی محنت و کاوش سے اس درسگاہ سے سینکڑوں لوگ مستفید ہوئے جس بنا پر اس درسگاہ کو علاقہ بھر میں بڑی اہمیت حاصل تھی۔ اسی درسگاہ میں انسانوں کے علاوہ جنات بھی زیر تعلیم رہے۔ ایک دفعہ تمام طلبہ رات کو سوئے ہوئے، شدید سردی تھی۔ جنات نے شرارت کی کہ ان سب کی چار پائیاں اٹھا کر باہر رکھ دیں جنہیں پھر اندر لے جایا گیا، مولانا کے چھوٹے بھائی اور ہمارے دوست حافظ محمد شریف اشرف بیان کرتے ہیں کہ ایک دفعہ مولانا مجھے اور حافظ محمد ابراہیم کو لے کر الہ آباد اور گہلن کے درمیان نہر کے پل پر چلے گئے، چاندنی رات تھی۔ مولانا نے جاتے ہی وہاں تقریر شروع کر دی۔ ہم یہ منظر دیکھ کر حیران ہوئے کہ مولانا کیلئے ہی ویران جگہ پر تقریر کیے جا رہے ہیں جبکہ سامنے کوئی سامع نظر نہیں آ رہا۔ تقریر کے اختتام پر ہمیں بتایا کہ ایک جن کی شادی کی تقریب تھی جس میں تقریر کی۔ اس قسم کے کئی ایک واقعات سے معلوم ہوتا ہے کہ مولانا سے انسانوں کے علاوہ جنات نے بھی استفادہ کیا۔

مولانا امین بڑے صابر و قانع شخص تھے۔ انہوں نے کبھی طمع و لالچ سے کام نہیں لیا اور نہ ہی زندگی بھر اپنے ذاتی اغراض کیلئے سیم و زر جمع کیا۔ معاونین کی طرف سے جو کچھ ملا اسے بلا کم و کاست دینی مصارف میں خرچ کر دیا۔ 1962 میں الہ آباد (ٹھینگ موڑ) کننگن پور روڈ پر درسگاہ

کیلئے ایک ایکڑ زمین خریدی جس میں ان کے پیش نظر درس و تدریس، حفظ و تجوید اور دیگر اعلیٰ منصوبہ جات تھے۔ شعبہ حفظ انہوں نے منتقل کر بھی دیا تھا جبکہ شعبہ حدیث ابھی گہلن میں ہی تھا۔ تمام سلسلہ ابھی ابتدائی تعمیری مراحل اور آباد کاری میں تھا کہ زندگی نے وفانہ کی اور وہ غالباً 1970ء میں راہ ملک عدن کے مسافر بن گئے۔ ان کے ارتحال کے وقت ان کے دو صاحبزادگان بالکل کم سن تھے۔ اب وہ ماشاء اللہ جوان ہیں۔ اور صاحب اہل و عیال ہیں۔ بڑے صاحبزادے مہر ابو بکر صدیق مدرسہ کے مہتمم اور اپنے علاقہ سے اخباری نمائندہ ہیں۔

چھوٹے صاحبزادے مولانا عمر فاروق معروف درسگاہ وژانوالہ سے فارغ التحصیل اور جامع مسجد منزل مدرسہ دارالحدیث حفظ القرآن کے امام و خطیب ہیں۔ دونوں بھائی مل کر اپنے والد گرامی کی علمی میراث کو سنبھالنے کیلئے کوشاں و سرگرداں ہیں۔ ان کی کاوشوں سے سالانہ ”مشکل کشا کانفرنس“ کا انعقاد قابل تحسین امر ہے۔

حافظ محمد شریف اشرف مولانا محمد امین کے چھوٹے بھائی ہیں جنہوں نے اسی درسگاہ سے حفظ قرآن اور کتب حدیث پڑھیں۔ ان کے اساتذہ میں مولانا ولی اللہ بھاگیوال کا نام نمایاں ہے۔ برادر اکبر کی رحلت کے بعد انہوں نے گہلن والی مسجد میں امامت و خطابت کی ذمہ داری سنبھالی اور خوب نبھار ہے ہیں۔ اسی سلسلہ میں ان کی ابتدائی حوصلہ افزائی اور دلجوئی مولانا محی الدین لکھوی نے کی۔ امامت و خطابت کے ساتھ انہوں نے شعبہ صحافت میں بھی بھرپور قدم رکھا اور برہنہ برس سے اس شعبہ میں اپنی خدمات انجام دے رہے ہیں اور عرصہ دراز سے پریس کلب چونیاں کے صدر چلے آ رہے ہیں۔ ملکی سیاسیات میں وہ پوری دلچسپی رکھتے ہیں۔ دو مرتبہ اپنے علاقہ سے ضلع کونسل تصور کے ممبر منتخب ہوئے۔ مختلف ادوار میں انہوں نے قید و بند کی صعوبتیں بھی برداشت کی ہیں۔ بڑی دلفریب شخصیت کے مالک ہیں۔ مقرر، صحافی اور سیاستدان ہی نہیں وہ اچھے نعت خواں بھی ہیں۔ اس سلسلہ میں انہوں نے ضلعی سطح پر تمغہ جات اور انعامات بھی حاصل کیے ہیں۔

مولانا ولی اللہ بھاگیوال

مولانا ولی اللہ عالم باعمل، صابر وقانع، عابد وزاہد، خوش اخلاق و خوش اطوار، خوش گو و خندہ رو اور دھیمے مزاج کے مدرس و مبلغ تھے۔ ان کی ولادت موضع کھلچیاں جاگیر نزد کھڈیاں خاص میں 1906ء میں ہوئی جس سال کو ہندوستان کی تاریخ کا تحریکوں اور تنظیموں کا سال کہا جاتا ہے۔ اسی سال سرزمین ہند میں آل انڈیا اہل حدیث کانفرنس کا قیام عمل میں آیا۔

مولانا کا اصلی نام ولی محمد تھا لیکن حصول تعلیم کے بعد انہوں نے ولی اللہ اختیار کیا۔ تحصیل علم کیلئے انہوں نے دور دراز کے سفر اختیار کیے۔ وہ اس سلسلہ میں کوٹلی رائے ابوبکر، بھوجیاں، لکھو کے، ویرووال اور دبستان دہلی میں گئے جہاں انہوں نے محدث العصر حافظ محمد گوندلوی، حافظ محمد عبداللہ محدث بڑھینالوی مولانا محمد عطاء اللہ حنیف محدث بھوجیانی، مولانا حافظ محمد بھٹوی، مولانا محمد یعقوب گوجرہ اور دیگر کبار شیوخ سے کسب فیض کیا۔ درسیات میں فراغت کے بعد مولانا ولی اللہ نے کتاب وسنت کی ترویج و اشاعت کیلئے درس و تدریس اور بیان و تبیین کا راستہ اختیار کیا۔ چنانچہ اس سلسلہ میں ان کا قیام مختلف مدارس و مساجد میں رہا جہاں وہ تدریسی و تذکیری خدمات سرانجام دیتے رہے۔ ان کا قیام تقویۃ الاسلام لاہور، مدرسہ ضیاء السنہ راجہ جنگ، ضیاء الاسلام گہلن ہٹھاڑ، دارالحدیث والقرآن گہلن، دادو سندھ، بھاگیوال، ببر کھائی، بنگلی کلیہ اور چاھڑ کے میں رہا، جبکہ انہوں نے زندگی کے آخری آٹھ سال کھیڑے کلاں (ننکانہ) میں بسر کیے اور وہاں مدرسہ انوار القرآن والحدیث کی بنیاد رکھی اور تادم واپس اس مدرسہ میں تدریسی خدمات سرانجام دیتے رہے۔ تا آنکہ اسی سال کی عمر میں 1986ء میں داعی اجل کو لبیک کہہ گئے۔ کھیڑے کلاں جماعتی حلقوں میں بڑا معروف نام ہے۔ اس حلقہ سے ملک

ذوالقرنین ڈوگر ایڈووکیٹ دوسرے نواز دور میں صوبائی اسمبلی کے ممبر کامیاب ہوئے۔ ملک صاحب بڑے منجھے ہوئے باوقار سیاستدان ہیں۔ انہوں نے بڑے وقیع انداز میں جماعت کی نمائندگی کی۔

مولانا ولی اللہ نے کثیر طلبہ کو فیضیاب کیا جن میں سے چند کے اسماء گرامی اس طرح ہیں۔ مولانا محمد یسین طالب، مولانا دلدار، مولانا محمد یحییٰ طالب بھاگیوال، مولانا احمد دین گہلن، مولانا محمد اسحاق ارزانی پور، مولانا محمد عمر ڈسکہ اور مولانا محمد ابراہیم متہ۔

مولانا سادہ مزاج کے صابر و قانع انسان تھے۔ انہوں نے بے غرض و بے لوث کتاب و سنت کی خدمات سرانجام دیں۔ پسماندگان میں تین بیٹیاں اور دو بیٹے چھوڑے۔ ان میں سے مولانا حکیم عبید اللہ انور سلفی، جو مولانا پور میں رہائش پذیر ہیں اور الہ آباد میں پنسا کی دوکان کرتے ہیں جبکہ مرکزی جمعیت اہل حدیث الہ آباد کے امیر ہیں، بڑے فعال اور مستعد انسان ہیں۔ جماعتی طور پر بڑے پختہ ذہن کے مالک ہیں۔

حافظ عبدالرحمن فتح محمد کلاں

حافظ عبدالرحمن موضع فتح محمد کلاں میں میاں مراد بخش کے گھر پیدا ہوئے۔ والد گرامی بڑے ہی متقی اور پرہیزگار شخص تھے بلکہ حضرت حافظ محمد بن بارک اللہ لکھوی سے خصوصی ارادت رکھتے تھے۔ ایک دن انہوں نے حضرت لکھوی سے دعا کروائی کہ میرے ہاں تین بیٹے ہوں، ایک حافظ دوسرا عالم جبکہ تیسرا طبیب۔ اللہ تعالیٰ نے دعاسن لی اور ایسا ہی ہوا۔ چنانچہ حافظ عبدالرحمن، مولانا عبدالسلام اور حکیم محمد اسماعیل پیدا ہوئے۔

حافظ عبدالرحمن بڑے مستند عالم دین تھے جو استاد پنجاب حافظ عبدالمنان محدث وزیر آبادی کے فیض یافتہ تھے۔ درسیات سے فراغت کے بعد اپنے آبائی گاؤں میں ہی درس و تدریس اور امامت و خطابت کے فرائض کی انجام دہی شروع کر دی۔ بڑے ہی نیک اور پارسا شخص تھے۔ قرب و جوار کے دیہاتوں میں ان کا احترام پایا جاتا تھا اور لوگ ان کی کرامات کا گن گاتے تھے بلکہ صاحب کرامات بزرگ کہا جاتا تھا۔ عوام الناس میں ان کے نام سے بہت سی کرامات منسوب اور مشہور ہیں۔

ایک دفعہ گاؤں میں ایک شخص کے بیل چوری ہو گئے۔ وہ حافظ صاحب کے پاس آیا اور اپنا مدعا بیان کیا۔ انہوں نے ایک تعویذ لکھ کر دیا اور کہا کہ اسے لے جا کر اپنی چار پائی کے پائے کے نیچے رکھ کر رات کو گھر کی بجائے گلی میں سو جانا۔ اس شخص نے ایسا ہی کیا۔ خدا کی قدرت کہ چور رات کو آئے اور بیل چھوڑ کر چلے گئے۔ ان کی اولاد میں سے مولانا رحمت اللہ بھی بڑے نیک متقی اور عالم باعمل انسان تھے اور پھر مولانا رحمت اللہ کے دو صاحبزادگان علم و تعلیم کی طرف مائل ہوئے، ایک مولانا عبدالسلام جو گاؤں میں ہی خدمت دین میں مصروف ہیں جبکہ دوسرے

مولانا عبدالرحمن زاہد جو بڑے مستند اور مقتدر عالم دین ہیں۔ 1979ء میں جامعہ محمدیہ اوکاڑہ سے فراغت پائی اور درسیات میں نہائی کتب شیخ التفسیر والحديث مولانا محمد عبداللہ امجد چھتوی سے پڑھیں۔ پھر مزید تعلیم کے حصول کیلئے جامعہ اسلامیہ مدینہ منورہ چلے گئے۔ وہاں سے فیضیاب ہو کر لوٹے تو جامعہ سلفیہ فیصل آباد میں مسند تدریس پہ جلوہ افروز ہو گئے۔ چنانچہ وہ ان دنوں سلفیہ میں ہی سینئر مدرس اور دارالافتاء کے اہم رکن ہیں۔

مولانا زاہد کے دیگر بھائی اپنا ذاتی کاروبار کرتے ہیں۔ مولانا عبدالسلام بھی دبستان وزیر آباد کے فیض یافتہ تھے۔ بلکہ ان کے صاحبزادے مولانا عبدالقادر بھی استاد پنجاب حافظ عبدالمنان محدث وزیر آبادی سے سند یافتہ تھے۔ بڑے نیک، متقی اور عجز و انکساری کے پیکر تھے۔ تنگی و فراخی اور غمی و خوشی میں رب تعالیٰ کی رضا پر راضی رہنے والے۔ انہوں نے خدمت دین کو اپنی زندگی کا مقصد جانا اور اسی بلند تر مقصد کیلئے اپنی زندگی صرف کر دی۔ انہوں نے نہر کے کنارے کوٹ بسم اللہ کنگن پور میں ایک مسجد بھی تعمیر کروائی جو مولوی عبدالقادر کی مسجد کے نام سے معروف ہوئی۔ اس مسجد میں ان دنوں مولانا رحمت اللہ ڈوگر امامت و خطابت کے فرائض انجام دے رہے ہیں۔ مولانا عبدالقادر نے 1997ء میں وفات پائی۔ اللہ تعالیٰ نے انہیں زینہ اولاد سے نوازا لیکن جلد ہی محروم بھی کر دیا۔ یفعل ما یشاء۔

تیسرے بیٹے حکیم محمد اسماعیل معروف طبیب ہوئے۔ بلکہ ان کے فرزند جلیل حکیم حبیب اللہ جیتی والا نے بڑی شہرت پائی۔ بڑے حاذق حکیم تھے۔ لوگ دور دراز سے ان کے پاس علاج کی غرض سے آتے تھے لیکن وہ بھی اپنے خالق حقیقی سے جا ملے۔ ان کے صاحبزادگان نے بھی اپنے والد گرامی کی طرح نیکی اور پارسائی میں بڑا نام کمایا ہے۔ بڑے صاحبزادے شبیر احمد طبیب و مدرس ہیں۔ رشید احمد بھی طبی خدمت میں مصروف ہیں جبکہ سعید احمد ضیاء سکول ٹیچر ہیں جنہیں ماہر اساتذہ میں سے شمار کیا جاتا ہے۔

مولانا امام دین بن غلام محمد

مولانا امام دین بڑے مخلص اور سادہ انسان تھے۔ غالباً 1805ء میں ان کی موضع موکل کرم الہی (گوہڑ) میں ولادت ہوئی۔ لکھوی علماء سے استفادہ کیا اور انہی سے عقیدت و ارادت رکھتے تھے۔ مولانا توحید کے پرستار اور شرک و بدعت سے بیزار شخص تھے۔ معروفات کو پھیلانے اور منکرات کو مٹانے کیلئے شب و روز محنت کی۔ زندگی میں کبھی طمع و لالچ اور خوف و ڈر کو خاطر میں نہ لاتے۔ ان کے دور میں موضع تاگریاں اور کل موکل کے درمیان ایک شیشم کا درخت تھا۔ ویران علاقہ ہونے کی وجہ سے اس درخت پر جنات کا بسیرا تھا جو اکثر شرارتیں کرتے رہتے تھے جن کی وجہ سے علاقے کے لوگ خوف زدہ تھے اور اس درخت کے پاس سے نہیں گزرتے تھے اور انہوں نے طرح طرح کے نظریات اور خیالات اپنا رکھے تھے۔ جن کا اس اللہ کے بندے کو بڑا دکھ ہوتا تھا۔ ایک دن اس مرد درویش نے اس درخت کو اللہ کا نام لے کر اکھاڑ پھینکا۔ اس کی شہتیریاں اور بالے بنا کر گھر لے گئے اور لوگوں کے بے بنیاد اور باطل نظریات کو جھوٹ ثابت کرتے ہوئے خرافات کی حوصلہ شکنی کی۔ گاؤں میں رہنے والے اسکھ بھی ان کی نیکی اور پارسائی کی وجہ سے ان کا احترام کرتے تھے بلکہ دلوں میں خوف محسوس کرتے تھے۔ اس کے باوجود گاؤں میں اذان نہیں ہونے دیتے تھے۔ لیکن انہوں نے اپنے آٹھ بیٹوں کو ساتھ لیا اور سکھوں کی مخالفت کے باوجود مسجد تعمیر کی۔ جس میں صدائے اذان بھی بلند ہوتی اور لوگ اپنے خالق حقیقی کے سامنے سجدہ ریز بھی ہوتے۔

بابا امام دین کے تمام بیٹے بڑے نامور اور علم دوست تھے۔ ان میں سے حاجی محمد لقمان صاحب علم شخص تھے جنہیں عربی و فارسی پر دسترس حاصل تھی۔ انہوں نے قریبی دیہات

وموضوعات میں اپنے سادہ وعظ وخطاب مگر خالص کتاب وسنت کی دعوت کے ذریعے شمع توحید وسنت کو فروزاں کیا۔ ان کے پوتے مولانا امیر حمزہ جامعہ محمدیہ اوکاڑہ سے درسیات کے فاضل اور موضع لدھا میں امام وخطیب ہیں بلکہ ان کے فرزند مولانا وزیر احمد جامعہ سلفیہ فیصل سے فارغ التحصیل اور علم طب سے بھی آشنا ہیں اور فیصل آباد میں طبابت وخطابت کے فرائض سرانجام دے رہے ہیں۔

مولانا امام دین کے دوسرے فرزند مولانا عبدالحفیظ عرف بابا فیض ہیں جنہوں نے تمام عمر موضع تاگڑیاں کی مسجد کی امامت وخطابت میں صرف کر دی۔ ان کے فرزند مولانا محمد رفیق نے اپنے والد کی مسند سنبھالی اور تمام عمر خدمت انجام دی۔ ان کے فرزند مولانا محمد علی جو حال ہی میں دارالحدیث جامعہ کمالیہ راجوال سے فارغ ہوئے ہیں انہوں نے بستی مہرے والی میں دینی خدمات کا آغاز کر دیا ہے۔

بابا امام دین کے تیسرے فرزند حاجی عبدالغنی علم دوست اور نیک و صالح انسان تھے۔ انہوں نے قریہ قریہ دین حنیف کی تبلیغ کی۔ انہیں تفسیر محمدی کی عبارتیں اور زینت الاسلام زبانی یاد تھیں۔ اپنے وعظ میں سنایا کرتے تھے۔ کہا جاتا ہے کہ انہوں نے ہزاروں افراد کو فیضیاب کیا۔ وہ اتقاء وصالحیت کے پیکر اور مستجاب الدعوات شخص تھے۔ نیکی وپارسائی اور زہد وورع کی وجہ سے لوگ ان کا احترام کرتے تھے۔ انہوں نے اپنی زندگی میں تین مرتبہ پیدل سفر کر کے حج بیت اللہ کی سعادت حاصل کی۔ متقی پرہیزگار اور عامل شخص حاجی عبدالغنی سوسال سے زائد عمر پا کر 1962ء میں انتقال کر گئے۔

ان کے حفید نبیل مولانا عبدالحمید اشرف 1927ء میں پیدا ہوئے۔ گھر کا ماحول دینی تھا اس لیے ابتدا سے ہی دینی علم کے حصول کی اہمیت پیدا ہو گئی۔ چنانچہ آغاز میں بنیادی کتب اپنے ماموں مولانا محمد کلسوی سے پڑھیں۔ پھر کچھ کتابیں بستی کو ہاٹہ میں مولانا محمد اسماعیل سے پڑھیں۔ پھر مزید استفادہ واکتساب کیلئے گوجرانوالہ چلے گئے جہاں مولانا محمد اسماعیل سلفی، حافظ

محمد گوندلوی، مولانا محمد حنیف ندوی، مولانا نذیر احمد کھوکھر کی اور مولانا محمد عبداللہ سے کسب فیض کیا اور 1950ء میں سند فراغت حاصل کی۔ جبکہ ایک برس باقاعدہ حکیم محمود احمد سلفی سے حکمت و طباعت کے اسرار اور موزیکھے۔

کتاب و سنت کے علم سے آراستہ و پیراستہ ہونے کے بعد جب مراجعت ہوئی تو مولانا حاجی عبدالغنی کی خواہش اور ترغیب پر امامت و خطابت کا سلسلہ شروع کیا، جس کا عملی آغاز شام کوٹ کہنہ سے کیا۔ وہاں امامت و خطابت کے علاوہ درس و تدریس کا سلسلہ بھی شروع کیا، بے شمار لوگوں نے ان سے حدیث کی کتابیں پڑھیں جن میں سے مولانا نذیر احمد، مولانا عبدالرشید سلیم، مولانا عبدالرشید، مولانا نذیر احمد ذوق، مولانا ولی اللہ سلیم، مولانا محمد یوسف، آغا عبید اللہ اور مولانا ڈاکٹر عبدالغفار حلیم کے نام قابل ذکر ہیں۔ مولانا بڑے حلیم الطبع، منکسر المزاج، کم گو اور متحمل مزاج شخص ہیں۔ انہوں نے گاؤں کے لوگوں کو غیر محسوس طریقے سے کتاب و سنت کی تعلیمات کی طرف راغب کیا۔ گاؤں میں باقاعدہ بیت المال کا نظام قائم کیا جس سے غرباء و مساکین اور بیوگان اور یتیمی کی مدد و اعانت کی جاتی۔ 1980ء میں شام کوٹ کہنہ کی سکونت ترک کر کے شام کوٹ نو میں اقامت گزریں ہو گئے۔ جامع مسجد فردوس اہل حدیث کی امامت و خطابت کی ذمہ داری سنبھالی۔ یہ سلسلہ عرصہ تک جاری رہا۔ مولانا نے ذریعہ معاش کیلئے حکمت و طبابت کا شغل اختیار کیا جو اب تک جاری ہے۔

ان کے فرزند مولانا ڈاکٹر عبدالغفار حلیم دینیات و درسیات کے فاضل ہیں۔ معروف مبلغ و خطیب ہیں۔ گزشتہ کئی برس سے چونیاں شہر میں مقیم اور خطیب ہیں۔ ڈاکٹر حلیم اپنا مطب بھی کرتے ہیں جس میں لوگوں کا جسمانی علاج ہوتا ہے اور خطابت بھی کرتے ہیں جس سے افراد کا روحانی علاج ہوتا ہے۔ دونوں ذمہ داریاں بطریق احسن انجام دے رہے ہیں۔ عرصہ دراز سے مرکزی جمعیت اہل حدیث سے منسلک ہیں جبکہ لاری اڈا چونیاں میں ”سلفیہ دواخانہ“ کے نام سے عوام الناس کو طبی اور روحانی طور پر مستفید کر رہے ہیں۔

میاں سراج دین آ کی کے

لباس میں سادہ، میل جول میں وضعدار، حسن اخلاق کے مجسمہ، اخلاص کے پیکر، معاملات میں کھرے، حقوق العباد میں ذمہ دار، حقوق اللہ کی ادائیگی میں مستعد، نفرتوں سے بیزار، محبتوں سے سرشار، متقی اور پرہیزگار یہ ہیں ہمارے والد گرامی میاں سراج دین جو چھوٹے سے گاؤں آ کی کے میں رہائش پذیر تھے۔ عمر رسیدہ علماء کرام اور جماعتی احباب کو علم ہے کہ ہمارے محترم باقاعدہ کسی درسگاہ سے فارغ التحصیل تھے اور نہ ہی انہیں تحصیل علم کا باقاعدہ موقع ملا۔ قیام پاکستان کے بعد میاں بہادر نامی ایک شخص اپنے خاندان کے ساتھ مہاجر ہو کر آئے اور ہمارے گاؤں میں آباد ہوئے۔ وہ ڈوگر برادری سے متعلق تھے۔ ان کی اپنی زمینیں تھیں لیکن وہ خاندانی جھمیوں اور زمینی جھگڑوں میں کبھی نہ پڑتے بلکہ اللہ تعالیٰ اور اس کے گھر سے متعلق رہتے۔ گاؤں والوں کو بھی دعوت دیتے کہ وہ منکرات سے پہلو تہی اختیار کر لیں اور حسنات کے دلدادہ بن جائیں۔ لیکن گاؤں والے اپنی جہالت پر نازاں تھے۔ والد گرامی بھی اہل دیہہ سے مختلف نہ تھے۔ انہوں نے پہلوانی کا شغل اختیار کر رکھا تھا اور گلوگا بھی خوب کھیلتے تھے۔ گاؤں سے ملحقہ ایک مزار شاہ تاجا بھانا پر ہونے والی خرافات میں بھی برابر کا حصہ ہوتا اور خرافات بھی ایسی ویسی۔ محترم میاں جی بتایا کرتے کہ اس مزار کی مجاورہ ایک عورت تھی جسے ہم تعظیماً سجدہ کرتے تھے۔ وہ انتقال کر گئی تو تکفین و تدفین کی بجائے زرق برق ملبوسات اور زیورات پہنا کر دلہن کی طرح سجا کر اسے تخت پر بٹھایا گیا۔ ناچ گانے کی محفل شروع ہو گئی۔ محفل میں اس کے نام کی ویلیں دی جانے لگیں اور یہ سلسلہ سات روز تک جاری رہا۔ سات روز کے بعد اس میت کو دفن کیا گیا اور پھر مزار تعمیر کیا گیا۔ ایسے گھٹا ٹوپ اندھیروں میں میاں بہادر روشنی کی کرن بن کر آئے۔ میاں

صاحب مرحوم دینی لگاؤ کی وجہ سے قریبی دیہات میں جہاں کہیں جلسہ ہوتا چلے جاتے۔ ایک دن کچھ فاصلہ پر واقعہ گاؤں میں جلسہ تھا۔ اس میں میاں بہادر مرحوم ہمارے میاں جی کو بھی ساتھ لے گئے۔ وہاں سلفی علماء کرام سے قرآن و سنت کی باتیں سنیں جو دل کو لگ گئیں۔ بس پھر کیا تھا گونگا چھوڑ دیا۔ پہلوانی کو خیر باد کہہ دیا۔ اور خانقاہی اندھیاروں سے نکل کر ہاتھ میں قاعدہ پکڑ لیا تو اللہ رب کریم نے اپنی خاص رحمت سے نوازا۔ ذالک فضل اللہ یؤتیه من یشاء

پڑھائی اس طرح ہوئی کہ کام کاج اور گھریلو ذمہ داریوں کو نبھاتے رہے اور علم شنوری کا سلسلہ بھی جاری رکھا۔ اس کیلئے روزانہ میلوں سفر کرنا پڑتا۔ یہ سلسلہ جاری تھا کہ اتفاق سے گاؤں کے امام جو مروجہ رسومات کی ادائیگی میں بڑے طاق تھے فوت ہو گئے۔ تو لوگوں نے ہمارے میاں جی کو باقاعدہ نمازی ہونے کی بنا پر اہانت کیلئے کھڑا کر دیا۔ بس پھر ایسی فضل و رحمت کی بارش ہوئی کہ وہ گاؤں توحید و سنت کلچرستان بن گیا۔ یہ وعظ و خطاب اور دعوت و ارشاد کا سلسلہ تقریباً پینتالیس برس جاری رہا تا آنکہ 30 ستمبر بروز بدھ 1998ء کو نماز مغرب سے قبل تقریباً چالیس دن صاحب فراش رہ کر اپنے خالق حقیقی سے جا ملے۔ انا للہ وانا الیہ راجعون۔

ہمارے میاں جی مرحوم درس و تدریس اور وعظ و تقریر میں اکثر اثبات توحید اور رد شرک و بدعت کا موضوع اختیار کرتے اور طرز استدلال بھی سادہ اور منفرد ہوتا۔ اس سلسلہ میں انفرادی گفتگو کی ایک مثال نذر قارئین ہے۔ ساتھ والے گاؤں میں اہل حدیث مکتب فکر اور مسلک اہل سنت والجماعت میں ایک مناظرہ طے پایا۔ طے شدہ وقت کے مطابق اہل حدیث مناظر حافظ عبدالقادر روپڑی مناظرہ گاہ میں پہنچ گئے لیکن فریق ثانی نہیں پہنچے۔ جب وہ اپنا وعظ و خطاب کر کے چلے گئے تو فریق ثانی کے نمائندہ مناظر آگئے اور اپنے انداز میں سب و شتم کر کے چلتے بنے۔ کچھ دنوں بعد ہمارے میاں جی کا وہاں سے گذر ہوا تو واقعات کی خبر گیری کیلئے سراج حجام کی دکان پر گئے۔ اسے سلام کہا لیکن اس نے جواب نہ دیا۔ جب اس سے جواب نہ دینے کی وجہ

پوچھی گئی تو وہ کہنے لگا کہ ہمارے مولوی صاحب ہمیں بتا گئے ہیں کہ تم اہل حدیث بڑے گستاخ ہو۔ رسول کریم ﷺ کو غیب دان نہیں مانتے۔ انہیں جب اس کی گراوٹ کی وجہ معلوم ہوئی تو اس سے پوچھا یہ جو ہمارے سامنے شیشم کا درخت ہے تم اس کے پتوں کے بارے میں بتا سکتے ہو کہ کتنے ہیں۔ اس نے کہا کہ نہیں مجھے نہیں معلوم۔ پھر پوچھا کہ کس کو پتہ ہے کوئی تو ہوگا جو جانتا ہو۔ اس نے کہا صرف ایک اللہ کی ذات ہے جسے یہ سارا علم ہے۔ تو انہوں نے کہا بس اتنی سی بات ہے۔ ہم بھی یہی کہتے ہیں کہ یہ سارا علم صرف اللہ کے پاس ہے۔ انبیاء اور اولیاء کو اتنا ہی علم ہے جتنا خدا نے دیا ہے۔ علم غیب کی تمام کنجیاں صرف اللہ ہی کے پاس ہیں۔ یہ سادہ سی مثال سن کر وہ حجام لا جواب ہو گیا اور اس کا دل صاف ہو گیا۔

اپنے ارتحال سے تقریباً پندرہ سال قبل وہ گاؤں چھوڑ کر معروف قصبہ الہ آباد (ٹھینگ موڑ) میں آ کر اقامت گزریں ہو گئے۔ الہ آباد کی مسجد محمدی کو تبلیغ و ارشاد کا مرکز و محور بنا لیا۔ اور اپنے سادہ انداز میں بغیر کسی طمع و لالچ اور حزن و خوف کے لوگوں کے سامنے خالص توحید و سنت کی دعوت پیش کی۔ بے شمار لوگ اس چشمہ صافی سے سیراب ہوئے۔ الہ آباد میں اس وقت اہل حدیث کی تقریباً اٹھارہ مساجد ہیں۔ یہ نو آباد قصبہ ہے۔ جب اس آبادی کا آغاز ہوا تھا تو ویرانے میں کنگن پور روڑ پر مولانا محمد امین مرحوم نے ایک مسجد اور درس گاہ کی بنیاد رکھی جو اب منزل مسجد اہل حدیث کے نام سے معروف ہے اور مرحوم کے صاحبزادے مہر ابو بکر صدیق اس کا نظم و نسق سنبھالے ہوئے ہیں۔ پھر بالکل چوک میں ایک چھوٹی سی مسجد کی بنیاد رکھی گئی جس کے پہلے امام و خطیب مولانا عطاء اللہ ثاقب تھے۔ ان دنوں وہ چھوٹی سی مسجد بہت بڑا مرکز ہے اور شیریں بیاں مقرر مولانا محمد شریف الہ آبادی اس کے خطیب ہیں۔

میاں جی مرحوم نے اپنی تمام زندگی بغیر کسی طمع و لالچ کے تعلیمات اسلامی کی ترویج کیلئے صرف کردی۔ انہیں علماء کبار سے بڑا پیار تھا۔ اپنی کم بضاعتی کے باوصف بڑے بڑے پروگراموں کا اہتمام کرتے جن میں مقتدر علماء کرام اپنے مواعظ حسنہ سے لوگوں کو مستفید کرتے۔

بزرگ عمائدین میں سے خصوصی طور پر مولانا محمد حسین شیخوپوری اور مولانا محمد یوسف راجوالوی سے جب بھی ملاقات ہوتی ہے تو میاں جی کا ذکر ضرور ہوتا ہے اور دوران ذکر ان کی آنکھیں فرط جذبات سے بھیگ جاتی ہیں۔

محترم میاں جی نے اپنی اولاد کی تربیت و پرورش میں کوئی دقیقہ فرو گذاشت نہیں کیا۔ ان کے ہاں چار بیٹے پیدا ہوئے۔ بڑا بیٹا محمد عارف جن کی واجبی سی تعلیم ہے، چھوٹے قارتی جعفر صادق جو تجوید و تحفیظ کے ماہر ہیں اور مرحوم والد گرامی کی مسند پر براجمان ہیں۔ ان کا عقد حاجی عبدالرحمن مرحوم شاکوٹی کی دختر نیک اختر سے ہوا۔ حاجی عبدالرحمن بڑے دیندار اور خوش اطوار شخص تھے۔ صوم و صلوٰۃ کے پابند اور شب زندہ دار تھے۔ ان کی اولاد میں سے ایک صاحبزادے قاری عبدالواحد جو بہت ہی شریف النفس انسان تھے لیکن عین عالم شباب میں اس جہان فانی سے رخصت ہو گئے اور پس ماندگان میں جن غم زنگان کو چھوڑا، ان میں کم سن بیٹا اور بیٹی تھے۔ بیٹا مولانا عبدالوحید جو ان ہو کر علمی زیور سے مزین ہو چکا ہے۔ جامعہ ابی بکر کراچی سے فارغ ہے اور لاہور میں خدمت دین میں مصروف ہے۔ قاری جعفر صادق درس و تدریس اور وعظ و تبلیغ میں مصروف ہیں۔ ان کی تمام اولاد کتاب و سنت کی تعلیمات سے بہرہ ور ہے۔ بڑے صاحبزادے مولانا عبید الرحمن عبید جامعہ ابن تیمیہ لاہور سے فارغ التحصیل اور شرقپور میں معروف و مصروف خطیب و مبلغ ہیں۔ قاری صاحب کے داماد مولانا محمد اسلم اظہر جامعہ اہل حدیث لاہور کے فاضل اور حضرت کیلیانوالہ گوجرانوالہ میں تدریسی اور تبلیغی فرائض سرانجام دے رہے ہیں۔ حافظ محمد مشتاق بھی کیلیانوالہ میں تدریسی فرائض انجام دے رہے ہیں۔ حافظ احمد شاہ ہمارے آبائی گاؤں میں امام و خطیب ہیں جبکہ محمد یوسف ظفر جو ہمارے چچا زاد بھی ہیں وہ سکول میں مدرس اور مطب کرتے ہیں۔

میاں جی کی اولاد میں تیسرا نمبر راقم الحروف کا آتا ہے جو اللہ تعالیٰ کے فضل و رحمت سے کتاب و سنت کی خدمت کیلئے کوشاں ہے جبکہ اولاد زیر تعلیم ہے۔

احب الصالحين ولست منهم
لعل الله يرزقني اصلاحاً

سب سے چھوٹے صاحبزادے مولانا عبدالستار زاہد جامعہ محمدیہ اوکاڑہ سے درسیات کے فاضل ہیں۔ جامع اہل حدیث سنדר (لاہور) میں خطیب اور مانگاہائی سکول میں عربی ادبیات کے استاد اور مرکزی جمعیت اہل حدیث شمالی لاہور کے امیر بھی ہیں۔ میاں جی مرحوم عسرویسراور تنگی و فراخی تمام حالات میں صابر اور قانع شخص تھے۔ مشکل حالات میں کبھی حرف شکایت زبان پر نہ لاتے۔ ہر حالت میں اللہ تعالیٰ کا شکر بجالاتے۔ مسجد کے نمازیوں میں سے ایک ایک فرد پر محنت کرتے اور اسے قول صدق اور عمل صالح کی تلقین کرتے۔ اعزہ و اقارب اور احباب و رفقاء سے محبت و عداوت میں اللہ تعالیٰ کی رضا کو بنیاد بناتے۔ اپنی حیثیت اور توفیق کے مطابق مہمان نوازی میں پیش پیش ہوتے۔ ہر آنیوالے کی خدمت میں جو میسر آتا لا کر پیش کر دیتے اور کبھی بجل سے کام نہ لیتے۔ نوآموز علماء اور طلبہ کی بڑی دلجوئی اور حوصلہ افزائی کرتے اور آنے والوں کیلئے منبر و محراب خالی کر دیتے اور پھر ان سے اثبات توحید اور رد شرک کے موضوع پر وعظ و خطاب سن کر بہت خوش ہوتے۔ اس عنوان سے دلچسپی ان کا طرہ امتیاز تھا۔

مولانا ابوداؤد عبداللہ بابر خانوی

مولانا ابوداؤد عبداللہ بن احمد بن خیرالدین پنجابی بیکھائی میں پیدا ہوئے۔ ابتدائی تعلیم مقامی عالم دین سے حاصل کی پھر مرکز الاسلام لکھو کے کارخ کیا جہاں مولانا حافظ محمد بن بارک اللہ لکھوی سے تمام علوم و فنون میں کسب فیض اور سند فراغت حاصل کی۔ حافظ محمد لکھوی سے استفادہ کے بعد امرتسر میں امام سید عبدالجبار غزنوی کے حلقہ درس میں داخل ہو گئے جہاں ان سے خوب مستفید ہوئے مولانا عبدالرحیم غزنوی سے بھی مستفیض ہوئے۔ مدرسہ غزنویہ میں جب علم و عرفان کے زیور سے مزین ہو چکے تو مزید جلاء و نکھار کیلئے دہلی کارخ کیا جہاں شیخ الکل فی الکل حضرت سید میاں محمد زبیر حسین محدث دہلوی سے جواہر گرا نمایا اپنے دامن میں سمیٹے۔ حضرت سید دہلوی سے خلعت فراغت زیب تن کر کے واپس اپنے وطن مراجعت کی۔ مولانا نے ۱۸۹۳ میں علوم دینیہ سے فراغت حاصل کی۔ دہلی میں قیام کے دوران مولانا محمد محسن انصاری سے بھی اکتساب کیا۔ دینی علوم کے ساتھ طبی علوم میں بھی غایت درجہ کی دلچسپی رکھتے تھے۔ اس لیے استاذ مکرم میاں محدث دہلوی کی راہنمائی میں مدرسہ طبیہ دہلی میں داخلہ لیا اور مولانا حکیم عبدالجید بن حکیم محمود خاں دہلوی سے ۱۸۹۶ء میں علوم طب میں سند فراغت حاصل کی۔ اس قیام کے دوران حکیم اجمل خاں صاحب سے قربتوں کا سفر طے کیا۔ دہلی میں ہی بیرسٹریٹ لاء محمد اسماعیل خاں سے چاندی کا تمغہ حاصل کیا۔

دہلی سے طبی و دینی علوم میں واقفیت تامہ کے بعد جب مراجعت ہوئی تو آبائی گاؤں میں کھیتی باڑی کو ذریعہ معاش بنایا اور مقامی مسجد میں وعظ و تبلیغ کا سلسلہ شروع کیا۔ کچھ عرصہ پتوکی شہر میں بھی خطابت کے فرائض انجام دیتے رہے۔

اپنے بیٹے داؤد کے نام پر کنیت ابو داؤد، اختیار کی اور اسی نام پر ”داؤدی شفا خانہ“ بھی بنایا جس میں طبابت کا سلسلہ جاری کیا۔

حکیم اجمل خاں کا بہاولپور جانا ہوا جہاں انہوں نے نواب آف بہاولپور سے مولانا عبداللہ کے متعلق بات چیت کی اور واپسی پر دہلی سے ایک خط مولانا عبداللہ کے نام لکھا جس میں تحریر کیا کہ میں نے نواب آف بہاولپور سے آپ سے متعلق بات کی ہے۔ آپ وہاں چلے جائیں آپ کو کاشنکاری کیلئے زمینیں مل جائیں گی۔ مولانا نے جواب میں معذرت لکھ دی کہ مجھے زمینوں کی ضرورت نہیں۔ میں اسی فاقہ مستی میں کتاب و سنت کی خدمت کرنا چاہتا ہوں۔

ازاں بعد ایک موقع پر نواب آف بہاولپور کو مدرسہ صادقہ کیلئے ایک ماہر استاد کی ضرورت پیش آئی۔ انہوں نے حکیم اجمل خاں سے خط کے ذریعے مشورہ کیا تو انہوں نے مولانا عبداللہ کا نام تجویز کیا۔ مولانا سے رابطہ کیا تو وہ تدریس کی غرض سے مدرسہ صادقہ بہاولپور چلے گئے۔ بہاولپور میں ہی قیام کے دوران ایک کھتری نے حسد کی بنا پر مولانا کو دودھ میں زہر ڈال کر پلا دیا۔ جس سے مسلسل بیمار رہنے لگے اسی بیماری کی وجہ سے واپس اپنے گاؤں آگئے اور یہی بیماری موت کا سبب بن گئی۔ چنانچہ ۱۹۲۱ء میں عالم شباب میں ہی اپنے خالق حقیقی سے جا ملے۔

مولانا عبداللہ تصنیف و تالیف میں بھی ید طولی رکھتے تھے۔ ان کے گوہر بار قلم سے چند معتبر کتابیں منصفہ شہود پر آئیں۔

- ۱۔ حاشیہ بخاری: صحیح بخاری پر مبسوط حواشی لکھے جنہیں مطبع مجتہبائی دہلی سے شائع کیا گیا۔
- ۲۔ حواشی زرادی: صرف کی مشہور کتاب زرادی پر فارسی زبان میں حواشی تحریر کیے جو مطبع علمی لاہور سے شائع ہوئے۔

۳۔ حاشیہ نخبۃ الفکر حافظ ابن حجر عسقلانی کی اصول حدیث پر کتاب ”نخبۃ الفکر“ پر حواشی لکھے۔

۴۔ حکایت عجیبہ مع لطیفہ غریبہ۔

۵۔ مجالہ ضادیہ: فن قرأت میں ض کی ادائیگی میں اختلاف پر لکھا۔

۶۔ فلاح آخرت اور دیگر کئی طبی مضامین لکھے جو مختلف رسائل و جرائد میں شائع ہوئے۔ مولانا نے وفات کے بعد ایک بہت بڑا کتب خانہ چھوڑا جو بعد میں محدث دوراں حافظ عبداللہ روپڑی کے مصرف میں آیا۔

مولانا محمد عبداللہ بابر خانوی

مولانا محمد عبداللہ بن عبدالرحمن بن برخوردار ۱۸۹۳ء میں بربکھائی (بابرکھائی) میں پیدا ہوئے۔ بابرکھائی محل وقوع کے حساب سے الہ آباد (ٹھینگ موڑ) سے چند کلومیٹر کے فاصلے پر جانب مغرب واقع ہے۔ ابتدائی تعلیم آبائی گاؤں میں مولانا عبدالرحمن سے حاصل کی۔ ازاں بعد لکھو کے ضلع فیروز پور مرکز الاسلام چلے گئے جہاں مولانا عطاء اللہ لکھوی سے استفادہ کیا۔ لکھو کے استفادہ کے بعد دبستان دہلی چلے گئے جہاں مولانا شرف الدین دہلوی سے اخذ فیض کیا اور انہی سے ہی مرکز علم و عرفان مدرسہ نذیریہ میں درسیات سے فراغت حاصل کی۔ فراغت کے بعد اپنے وطن مراجعت ہوئی تو کھیتی باڑی کے ساتھ مقامی مسجد میں خطابت کی ذمہ داری سنبھالی۔ کچھ عرصہ مستوال میں بھی رہے۔ ۱۹۳۵ء میں پاکپتن شہر میں مسجد اہل حدیث کی بنیاد رکھی گئی تو اس کی تکمیل و تعمیر کیلئے مولانا عبداللہ کی خدمات حاصل کی گئیں۔ مولانا نے اس مسجد کو آباد کرنے کیلئے بڑی جدوجہد کی۔ تحریک پاکستان کا دور تھا۔ مولانا نے بھی اپنی توانائیاں صرف کر دیں۔

مولانا نہایت سادہ اور عجز و انکساری سے مرصع انسان تھے۔ ۱۹۳۷ء میں اس دارفانی سے رحلت کی۔

مولانا محمد صدیق بابر خانوی مولانا عبداللہ کے بھتیجے ہیں۔ مستند علماء میں شمار ہوتا ہے۔ جامعہ کمالیہ راجووال سے فراغت حاصل کی۔ ابتدائی طور پر راجووال میں ہی درس و تدریس کا آغاز کیا۔ پھر گہلن ہٹھاڑ میں ”جامعہ ضیاء الاسلام“ کے نام سے ایک ادارے کی بنیاد رکھی۔ اب اس کے دو حصے ہیں ایک طلبہ کیلئے جبکہ دوسرا طالبات کیلئے۔ مولانا محمد صدیق کامیاب مدرس اور محنتی مبلغ ہیں جو شب و روز دین حق کی ترویج و اشاعت میں مصروف عمل ہیں۔

مولانا شفیق الرحمان رحمانی موکل

گھنگریالے بال، شریفانہ چال، شیریں مقال، معاملات میں اعتدال، صالح اعمال اور صائب الخیال مولانا شفیق الرحمان رحمانی 1910ء میں پرانے موکل میں پیدا ہوئے۔ ان کے والد گرامی مولوی نور محمد موکلوی عالم و فاضل اور حکیم و طبیب تھے اور دونوں شعبوں یعنی علم و حکمت میں اچھی شہرت کے حامل تھے۔ بلکہ علم دوستی انہیں وراثت میں ملی تھی اور ان کے آباء و اجداد اس سے گہرا شغف رکھتے تھے۔ پروفیسر سعید احمد لکھوی کے مطابق ان کا شجرہ نسب اس طرح تھا شفیق الرحمان بن مولوی حکیم نور محمد بن مولوی حکیم محمد بن قاری نور الفتاح بن قاری حافظ مفتی حکیم شرف الدین بن قاری حکیم محمود خاں بن قاری محمد فاضل بن قاری حافظ حکیم محمد جیون۔

مولانا شفیق الرحمان کے والد حکیم نور محمد موکلوی جامعہ محمدیہ لکھو کے سے فیض یافتہ تھے۔ اور وہ بڑے زاہد و عابد اور متقی و پرہیزگار شخص تھے۔ ان کی انہی خوبیوں سے متاثر ہو کر ولی کامل حافظ محمد بن بارک اللہ لکھوی نے اپنی دختر نیک اختر ان کے نکاح میں دے دی تھیں۔ حکیم صاحب عالم شباب میں ہی اس دار فانی سے رحلت کر گئے۔ ان کے بعد ان کی صابره و شاکرہ اور جرات مند و حوصلہ مند بیوہ نے اپنی اور اولاد کی پرورش و تربیت اچھے اور بہتر ماحول میں کی۔ ان کی جدوجہد کا ثمرہ ہے کہ مولانا شفیق الرحمان طلب علم میں دہستان دہلی میں جا پہنچے اور مدرسہ رحمانیہ دہلی سے عالم و فاضل بن کر واپس لوٹے۔ اس مناسبت سے انہیں رحمانی کہا جاتا تھا۔

مولانا ثقہ و مستند عالم دین تھے۔ انہوں نے اپنی تمام عمر کتاب و سنت کی ترویج و اشاعت اور درس و تدریس میں صرف کردی۔ وہ مختلف ادوار میں بھوئے اصل دارالعلوم ڈھلیانہ اور جامعہ محمدیہ اوکاڑہ میں تدریسی فرائض سرانجام دیتے رہے۔ ان کا ذوق تحقیقی اور تخریجی

تھا۔ اسی بنا پر وہ حکومتی ادارے دی کنسٹرکشن آف اسلام سے منسلک رہے جس کے ڈائریکٹر علامہ اسد تھے۔ وہ علامہ اسد کے مجلہ ”عرفات“ کی ادارتی ٹیم میں بھی شامل رہے۔ اور ان کے ساتھ مل کر کارہائے نمایاں انجام دیے۔ صحیح بخاری کے انگریزی ترجمہ میں بھی مدد و معاون رہے اور باقاعدہ ان کے ساتھ ماڈل ٹاؤن لاہور میں قیام رہا۔ بلکہ شملہ، ڈلہوزی اور ایبٹ آباد جیسے اہم ترین پر فضا مقام پر رہ کر علمی و تحقیقی فریضہ انجام دیا۔ مولانا عربی، فارسی اور اردو پہ عبور رکھتے تھے اور انہیں کئی اشعار زبانی یاد تھے۔ جنہیں وہ بسا اوقات گنگنایا بھی کرتے تھے انہوں نے عالمانہ شان و شوکت سے اپنی بھرپور زندگی گزار لی اور بہتر انداز میں کتاب و سنت کی خدمت کی۔ زندگی کے آخری سالوں میں دل کا عارضہ لاحق ہو گیا اور پھر اسی عارضہ کے ساتھ 8 مارچ 1964ء کو داعی اجل کو لبیک کہہ گئے۔

حاجی شیخ شمس الدین شام کوٹی

علاقہ بھر کی تاجر اور علمی شخصیات میں بڑا ہی معتبر نام تھا شیخ حاجی شمس الدین کا جو شام کوٹ کے بازار میں کپڑے کا کاروبار کرتے تھے۔ کنگن پور کے قریب ان کی زرعی زمینیں بھی تھیں جو انہوں نے فروخت کر دی تھیں۔ بعد میں کپڑے کی تجارت کو ذریعہ معاش بنا لیا۔ گفتگو میں صاف اور لین دین میں کھرے جبکہ دینی مسائل میں بڑا استحضار تھا۔ امام ابن تیمیہ اور امام ابن قیم کی کتب کے حوالے انہیں زبانی یاد تھے۔ وہ زیادہ پڑھے لکھے نہیں تھے لیکن حافظہ قوی اور مضبوط تھا۔ جو بات ایک دفعہ سن لیتے اسے یاد رکھتے۔ ان کے دور میں شام کوٹ کی غربی مسجد اہل حدیث علم و عرفان کا گہوارہ تھا جہاں بڑے مقتدر اور فحول علماء درس و تدریس کے فرائض انجام دیتے تھے۔ ایک وقت میں چار مدرس بھی مسند تدریس پہ فائز رہے۔ طلبہ جب اخذ علم کیلئے اپنے اساتذہ کے سامنے بیٹھتے تو حاجی شمس الدین بھی ان کے ساتھ بیٹھ کر مختلف علوم و فنون کا درس سنتے۔ اس طرح کبھی وہ درس ترمذی میں بیٹھے ہوتے اور کبھی سبق الفیہ میں ان کے پاس معلومات کا پیش بہا ذخیرہ تھا۔ بسا اوقات ان کی موجودگی میں صاحب علم مقررین بھی وعظ و تقریر کرتے ہوئے گھبراتے تھے۔ انہوں نے ایک درس گاہ کی بنیاد رکھی جس کا نام شمس الہدیٰ تجویز کیا۔ جس میں درس و تدریس کا سلسلہ شروع ہوا اور علاقہ کی بہت بڑی کانفرنسیں بھی اس ادارہ میں ہوتی رہیں جس میں جید علماء و مقررین شرکت کر کے اپنے مواعظ حسنہ سے عوام الناس کو مستفید کرتے تھے۔ وہ کثیر العیال تھے لیکن ان کے صرف دو صاحبزادگان نے علم دوستی کو اپنا شعار بنایا۔

مولانا خالد ساقی مستند عالم دین اور مشہور مبلغ تھے۔ انہوں نے مختلف ادوار میں شام کوٹ اور قصور شہر کے علاوہ دیگر مقامات پر خطابت کے فرائض انجام دیے۔ بعد میں حصول معاش کے سلسلہ میں مکہ مکرمہ چلے گئے۔ مستقل طور پر اوکاڑہ میں رہائشی مکان تعمیر کیا۔ جب کبھی

وطن عزیز میں مراجعت ہوتی تو وہاں سکونت و رہائش اختیار کرتے۔ بڑے صاحب علم صاف گو اور معاملات میں کھرے انسان تھے۔ افسوس کہ گذشتہ برس اللہ کو پیارے ہو گئے۔

حاجی عبدالنواب شیخ شام کوٹ بازار میں کپڑے کی دکان کرتے تھے۔ پھر مسجد کے قریب دکان کر لی۔ مرحوم والد گرامی کا ان کے پاس بڑا جانا آنا تھا۔ وہ بھی کبھی کبھار ہمارے گاؤں آیا کرتے تھے۔ دونوں میں بڑا احترام کا رشتہ تھا۔ جب ملاقات ہوتی تو گھنٹوں دینی مسائل پہ گفتگو ہوتی۔ افسوس کہ دونوں ہی اللہ کو پیارے ہو چکے ہیں۔ حاجی صاحب کاروباری ضرورتوں کے پیش نظر اوکاڑہ میں منتقل ہو گئے۔ وہاں بھی یہی کپڑے کا کاروبار کیا۔ اپنی اولاد کو دینی ماحول اور علمی رنگ میں ڈھالنے کی بڑی سعی و کوشش کی۔ صاحبزادگان محمد، احمد، محمود، مسعود اور عابد سبھی کے چہروں پر سنت نبوی ﷺ کے نشان نظر آتے ہیں۔ صوم و صلوة کی پابندی بھی کرتے ہیں لیکن زیور علم سے صرف ایک ہی فرزند آراستہ ہو سکا۔

پروفیسر آغا محمود یورش جنہوں نے جامعہ محمدیہ اوکاڑہ سے تقریباً چار سال کسب فیض کیا اور پھر دارالعلوم تقویۃ الاسلام لاہور چلے گئے جہاں سند فراغت حاصل کی۔ پھر پنجاب یونیورسٹی اور ٹیبل کالج لاہور سے عربی میں ایم اے کیا۔ ان دنوں گورنمنٹ کالج ننکانہ میں عربی ادبیات کے استاد ہیں جبکہ پنجاب یونیورسٹی میں باقاعدہ پی ایچ ڈی کر رہے ہیں۔ ان کا موضوع ”الاستشهاد للفقوی بالحدیث النبوی“ ہے۔ ان کے سرپرست پروفیسر ڈاکٹر محمد اکرم چوہدری ڈین اسلامک فیکلٹی ہیں۔ قرآنیات پر مستند اور مثبت معلومات رکھتے ہیں اور عربی ادبیات کے تبحر سکار ہیں۔ قرآنیات اور عربی ادبیات پر ان کے کئی شہ پارے زیور طبع سے آراستہ ہو چکے ہیں۔

آغا محمود یورش اردو کے بہترین مقرر ہیں۔ ان کے انداز خطابت میں علامہ احسان الہی ظہیر شہید اور آغا شورش کاشمیری کی آمیزش ہوتی ہے۔ ان کے شوق کا کمال وصف یہ ہے کہ اوکاڑہ میں قیام کے دوران ہر جمعہ کو لاہور جاتے اور مسجد چیدیا نوالی میں حضرت علامہ شہید کا خطبہ سنتے پھر اسی شوق میں اوکاڑہ کو خیر آباد کہا اور لاہور میں حصول تعلیم کا سلسلہ شروع کیا۔ اگر وہ خطابت میں مکمل سنجیدگی اختیار کرتے تو ملک کے چند خطیبوں میں ان کا شمار ہوتا۔

حافظ سیف اللہ حنیف شام کوٹ

علمی رموز سے واقف، سیاسی حقیقتوں سے آشنا، سماجی خدمتوں سے شناسا، رفاہی لذتوں سے بہرہ ور اور چہرے پہ خود اعتمادی کا غلبہ یہ تھے حافظ سیف اللہ حنیف جنہوں نے علاقائی سطح پر بھرپور سیاسی سماجی، جماعتی اور تنظیمی زندگی گزاری۔ عمر عزیز کی چھیالیس بہاریں ہی دیکھ پائے تھے کہ راہ ملک عدم کے مسافر بن گئے۔ لیکن زندگی میں شب و روز اور صبح و مساء چاک و چوبند اور مستعد در ہے۔ ابھی کل کی تو بات ہے کہ جماعت کے تنظیمی اجلاسوں میں اپنے موقف پر ڈٹ کر بات کرنے والے حافظ سیف اللہ صرف بات کرتے ہی نہیں بلکہ منواتے بھی تھے۔ بغیر کسی مصلحت و مداہنت کے مستقل مزاجی اور ثابت قدمی کے ساتھ اپنی جماعت اور احباب کی بات کو وزن دیتے تھے۔ کوئی بڑا آدمی، چوہدری یا سردار انہیں زیر نہیں کر سکا۔

1948ء میں شام کوٹ نو میں حافظ نذیر احمد کے گھر پیدا ہوئے۔ والد گرامی حافظ نذیر احمد دہلی سے فیض یافتہ اور کتاب و سنت کے حامل و عامل تھے۔ انہی سے قرآن پاک حفظ کیا اور پہلی مرتبہ تیرہ برس کی عمر میں کھڈیاں میں نماز تراویح میں قرآن پاک سنایا۔ پھر تحصیل علم کیلئے دارالعلوم ڈھلیانہ کا رخ کیا جہاں حافظ عبدالرزاق کی سرپرستی میں شیخ الحدیث مولانا عبدالرحیم رحمانی سے کامل استفادہ کیا اور 1967ء میں درسیات سے فراغت کے بعد مراجعت ہوئی۔ عملی زندگی کا آغاز شام کوٹ سے کیا۔ جامع مسجد اہل حدیث غربی میں امامت و خطابت کی ذمہ داریاں سنبھالیں۔ تقریباً آٹھ سال تدریس و تذکیر کے بعد غربی مسجد سے مسجد فردوس اہل حدیث میں منتقل ہو گئے اور پھر تادم واپس اسی مسجد میں خدمات کا سلسلہ جاری رہا۔ غالباً 1985ء میں لالو کے لب سڑک مسجد کی بنیاد رکھی جس کی تاسیسی تقریب میں پروفیسر ساجد میر جیسی سربراہ آوردہ

شخصیات نے شرکت کی۔ حافظ صاحب مرحوم درس و تدریس کے علاوہ ابتداء سے ہی جماعتی امور میں کوشاں و سرگرداں نظر آئے۔ جماعتی ریکارڈ سے معلوم ہوتا ہے کہ انہوں نے 1974ء کے انتخابات میں بطور رکن شوریٰ شرکت کی۔ اس موقع پر علامہ احسان الہی ظہیر شہید اور میاں فضل حق مرحوم مد مقابل تھے۔ ضلعی کابینہ میں عرصہ دراز تک ناظم نشر و اشاعت رہے۔ انفرادی اور مجلسی ملاقاتوں میں ہمیشہ فعال اور مستعد نظر آئے۔ مولانا محمد رمضان شاکر نے ان کی فکر مندی کے بارے میں ایک خواب بیان کیا۔

مولانا محمد رمضان شاکر زندگی بھر قدم بقدم حافظ سیف اللہ حنیف کے ساتھ رہے۔ عسرویسر اور تنگی و فراخی میں کبھی انہیں تنہا نہیں چھوڑا۔ وہ مرکزی جمعیت اہل حدیث ضلع قصور کے نائب امیر اول ہیں۔ 1965ء میں دارالحدیث اوکاڑہ سے سند فراغت حاصل کی۔ ان دنوں اس مدرسہ میں شیخ الحدیث مولانا عبدالرحیم رحمانی حدیث کے استاد تھے جو مدرسہ رحمانیہ دہلی کے فیض یافتہ تھے۔ ان سے حدیث کے علاوہ دیگر فنون و علوم میں کسب فیض کیا۔ فراغت کے بعد 1965 میں ہی مسجد اہل حدیث شرقی شام کوٹ میں امامت و خطابت کی ذمہ داری سنبھالی۔ عالمانہ شان و شوکت سے درس و تدریس کا سلسلہ شروع کیا۔ بفضلہ تعالیٰ اب تک جاری و ساری ہے۔

مولانا شاکر بیان کرتے ہیں ایک مرتبہ مرحوم حافظ صاحب نے خواب بیان کیا کہ ہم دونوں یعنی مولانا شاکر اور حافظ مرحوم اکٹھے پیدل چل رہے ہیں اور راستے میں قرآن مجید کے مقدس اوراق گرنے ہوئے ہیں جنہیں ہم اٹھا رہے ہیں اور آگے بڑھتے جا رہے ہیں۔ جب یہ خواب سنایا تو اس وقت اس کی کوئی تعبیر سمجھ میں نہیں آئی لیکن چند دن بعد اس کی تعبیر یوں سامنے آئی کہ ٹھینگ جٹاں کی جامع مسجد میں ایک اجلاس ہوا۔ یہ مسجد مینار والی اہل سنت کے نام سے معروف ہے۔ اس وقت ٹھینگ چوک میں اتنی آبادی اور اہل حدیث مسجد نہیں تھی۔ اس مسجد میں مرکزی جمعیت اہل حدیث کا ضلعی اجلاس ہوا۔ جس کے لیے ہم نے علاقہ بھر میں رابطہ کیا اور ان مقدس شخصیات و ارکان کو اکٹھا کیا جنہوں نے مل بیٹھ کر سوچنا تھا کہ قرآن و حدیث کی بالادستی اور

ترویج و اشاعت کیلئے کس طرح تنگ و دو کی جائے۔ ہم دیانتداری سے کہہ سکتے ہیں کہ ہمارے مرحومین اور موجودین مخلص علماء گرام کی پر خلوص محنتوں کا ثمر ہے کہ ہر مقام پر اہل حدیث مساجد و مدارس موجود ہیں۔

حافظ سیف اللہ حنیف نے دینی و جماعتی کاموں کے علاوہ سماجی و رفاہی خدمات بھی انجام دیں۔ وہ تھانہ کنگن پور عشر زکوٰۃ کمیٹی کے چیئرمین بھی رہے۔ جبکہ تین مرتبہ یونین کونسل ڈھٹے کے ممبر منتخب ہوئے۔ ان کی تدریسی ذمہ داریاں شام کوٹ میں لیکن رہائش لالو کے میں تھی لہذا اس گاؤں میں لب سڑک مسجد بھی تعمیر کروائی اور اس گاؤں میں سماجی و رفاہی خدمات بھی انجام دیں۔ مرحوم کے متعلق معلومات فراہم کرنے میں شیخ محمد مشتاق نے تعاون کیا جس پر ہم ان کے شکر گزار ہیں۔ مرحوم کے فرزند حافظ عبدالوحید سیف شام کوٹ عربی ادب کے استاد ہیں جبکہ ایک دختر نیک اختر الہ آباد میں اپنے خاوند حافظ عبدالغفار سلفی کے ساتھ مل کر ایک دینی ادارہ چلا رہی ہیں جس میں طالبات کو قرآن و حدیث کی تعلیم دی جاتی ہے۔

مولانا محمد عبداللہ ڈوبہ

مولانا محمد عبداللہ بڑے نیک اور پارسا انسان تھے۔ وہ موضع ڈوبہ میں امام و خطیب تھے۔ بہت ہی محنتی اور فعال تھے۔ انہوں نے کتاب و سنت کی دعوت کو عام کرنے کیلئے بڑی تنگ و دو کی۔ ان کا اعزاز یہ ہے کہ محدث دوراں رئیس المناظرین مفتی اعظم حافظ محمد عبداللہ روپڑی نے پچپن میں انہی سے قرآن مجید پڑھا۔ مولانا عبداللہ ڈوبہ کے بعد بلاک نمبر 1 جنگل چھانگا مانگا میں چلے گئے جہاں عرصہ دراز تک درس و تدریس اور وعظ و تبلیغ میں مصروف رہے۔ ان کے بعد اس مسجد میں ایک اور خطیب آئے۔ ان کا نام بھی مولانا محمد عبداللہ تھا۔ وہ تقریباً تیس سال اس مسجد میں درس و تدریس کا فریضہ انجام دیتے رہے۔

ان درویش صفت اور منکسر المزاج اسلاف و اکابر کی محنتوں کا ثمرہ ہے کہ جنگل میں آباد لوگوں کی اکثریت کتاب و سنت کی حامل ہے اور مسلک حق پر عمل پیرا ہے۔

میاں فتح دین چھانگاماںگا

چھانگاماںگا ضلع قصور کا ہی نہیں بلکہ ایشیا کا معروف ترین جنگل ہے۔ ماضی میں ڈاکوؤں کی آماجگاہ اور پناہ گاہ کے طور پر مشہور تھا بلکہ اس مقام کا نام ہی ڈاکوؤں کی مناسبت سے پڑا کیونکہ چھانگا اور مانگا بڑے نامی گرامی ڈاکو تھے۔ انہی کے نام سے یہ علاقہ جنگل اور پھر قصبہ معروف ہوا۔ پھر مختلف ادوار میں سلطانہ ڈاکو، ملنگی، نیامی، خوشیا، جبرو، نظام ایسے معروف ڈاکو اسی جنگل میں پناہ لیتے رہے۔ جنگل جس کا طول و عرض میلوں پر محیط ہے لکڑی کی پیداوار کے لحاظ سے بھی بڑی شہرت کا حامل ہے۔ جنگل کے درمیان موجود مہتابی جھیل اور وسیع نیشنل پارک بھی ماضی بعید سے سیاحوں کی توجہ کا مرکز چلا آ رہا ہے۔ ملکی سیاسیات میں بھی اس جنگل اور اس میں واقع ریست ہاؤسز (Rest Houses) کو بڑی اہمیت حاصل ہے۔ میاں نواز شریف کے دور حکومت میں اس مقام پر ملک کی سربراہ آوردہ پارلیمانی شخصیات کو جمع کر کے سیاسی جوڑ توڑ ہوتے رہے۔ جنہیں ملکی اخبارات میں جلی حروف میں چھاپا گیا۔ یہ تمام باتیں اپنی جگہ مگر اس جنگل میں موجود قصبہ چھانگاماںگا اور دیگر بستیاں کتاب و سنت کی روشنی اور اس کے حاملین و عاملین سے خالی نہیں۔

غالباً 1955ء کی بات ہے جب اس قصبہ میں میاں فتح دین نے اپنے رفقاء ملک محمد دین، حاجی عبدالکریم، شیخ نور دین اور دیگر ساتھیوں کے ساتھ مل کر جگہ خریدی اور پھر مسجد مبارک اہل حدیث کی بنیاد رکھی۔ ابتدائی طور پر مولانا غلام اللہ کشمیری اس مسجد میں امامت و خطابت کے فرائض انجام دیتے تھے۔ مولانا مرحوم بہت زیادہ عالم فاضل نہیں تھے۔ سبزی کی دکان کرتے تھے لیکن ضرورت کے مطابق وعظ و تبلیغ کر لیتے تھے۔ بڑے درویش اور فقیر منش آدمی تھے۔ انہوں

نے توحید و سنت کی دعوت کو عام کرنے کیلئے بڑی محنت کی۔ ان کے بعد مختلف علماء اپنے فرائض منصبی انجام دیتے رہے۔ جبکہ 1965ء میں مولانا محمد شفیع نے ذمہ داری سنبھالی۔ مولانا نے مدرسہ دارالحدیث گہلن ہٹھاڑ میں مولانا محمد امین مرحوم سے کسب فیض کیا اور انہی سے سند فراغت حاصل کی۔ مولانا اسی وقت سے اپنی ذمہ داری کو نبھاتے چلے آ رہے ہیں۔ وہ خطیب بھی ہیں اور بازار میں کپڑے کی دکان بھی کرتے ہیں اور متحدہ جمعیت اہل حدیث ضلع قصور کے امیر بھی ہیں۔ جبکہ ان کے صاحبزادے ثناء الرحمن بھٹہ جمعیت شبان اہل حدیث ضلع قصور کے جنرل سیکرٹری ہیں اور مقامی ہائی سکول میں ٹیچر بھی ہیں۔ ایک صاحبزادے عطاء الرحمن نے الیکٹریکل میں ڈپلومہ کر رکھا ہے اور شوگر ملز میں ملازم ہیں جبکہ سب سے چھوٹے صاحبزادے اپنا کاروبار کرتے ہیں۔

اس مسجد کے علاوہ اور بھی مساجد اور مراکز موجود ہیں۔ گذشتہ برس ہمارے دوست خلیل الرحمان ثاقب نے اپنے رفقاء کے تعاون سے مسجد اقصیٰ تعمیر کی ہے جس میں وہ اہم دینی خدمت انجام دینا چاہتے ہیں۔ وہ مسجد کے مہتمم، اہل حدیث یوتھ فورس ضلع قصور کے صدر اور مقامی ہائی سکول میں ٹیچر ہیں۔ بڑے فعال اور مستعد آدمی ہیں۔ انہوں نے ضلعی سطح پر تنظیم کو منظم کرنے میں بڑا اہم کردار ادا کیا ہے۔

میاں فتح دین کالگایا ہوا چھوٹا سا پودا اب تناور درخت بن چکا ہے جس کی کئی شاخیں اور بیش بہا ذائقہ دار پھل تیار ہو چکا ہے۔ ان کے صاحبزادے حاجی بشیر احمد بھی علامہ محمد یوسف کلکتوی کراچی سے فیض یافتہ تھے۔ زیادہ دینی خدمات انجام نہیں دے سکے لیکن اپنے بیٹوں کو زیور تعلیم سے آراستہ کیا۔ ان کے بڑے صاحبزادے مولانا شفیق الرحمان فرخ جامعہ ابی بکر کراچی کے فاضل اور جامعہ ابن تیمیہ لاہور میں مدرس ہیں۔ بڑے ثقہ عالم دین اور کامیاب معلم ہیں۔ چھوٹے صاحبزادے مولانا قاری عتیق الرحمان جامعہ القرئی مکہ مکرمہ میں زیر تعلیم ہیں۔

حاجی دین محمد شیخ (چونیاں)

حاجی محمد دین متقی، پرہیزگار اور عامل بالحدیث انسان تھے۔ وہ زیادہ پڑھے لکھے نہیں تھے لیکن لکھوی علماء کی صحبت سے فیضیاب ہونے کی وجہ سے دین کی طرف بہت زیادہ رغبت رکھتے تھے۔ ان کے والد کا نام شیخ گل محمد تھا اور وہ چونیاں میں رہائش پذیر تھے۔ چمڑے کی خرید و فروخت کا کاروبار کرتے تھے اور اس سلسلے میں ان کا اکثر قصور شہر میں آنا جانا رہتا تھا اور وہاں کے تاجروں سے اچھی شناسائی تھی۔ چونیاں میں مسجد شیخانوالی کے گرد و نواح میں ان کی برادری بھی آباد تھی۔ یہ چونیاں میں اہل حدیث کی پہلی مسجد تھی جو تعمیر کی گئی۔ اس کیلئے بابا شمیرا نے جگہ دی جس کے ساتھ ہی جوتے بنانے کی دکان تھی اور حاجی دین محمد نے قصور کے تاجر دوستوں سے رقم کا بندوبست کیا۔ غالباً 1920ء میں مسجد اہل حدیث شیخانوالی کی تعمیر کی گئی۔ بڑے کبار اور فحول علماء نے اس جگہ درس و تدریس اور وعظ و تبلیغ کا کام سرانجام دیا۔ شیخ الحدیث مولانا محمد یوسف صاحب راجووال بھی یہاں قیام پذیر رہے۔ اور بعد میں قاری عبدالرب نے دین حق کی خدمت سرانجام دی۔ ان کے نام سے ایک مسجد قاری عبدالرب والی بھی موجود ہے۔

ان دنوں حاجی محمد دین کے خاندان میں سے ہی حاجی محمد اسلم شیخ مسجد شیخانوالی کے متولی و سرپرست ہیں۔ چونیاں شہر میں دوسری بڑی مسجد اہل حدیث ”مبارک“ تعمیر کی گئی جس کے لیے میاں خدا بخش نے جگہ وقف کی جو قریب ہی تانگہ بنانے کا کام کرتے تھے۔ غریب لیکن فیاض آدمی تھے۔ ان کے پاس جو قیمتی جگہ تھی مسجد کیلئے وقف کر دی۔ یہ ان کا بہترین صدقہ جاریہ ہے جو انشاء اللہ رہتی دنیا تک قائم رہے گا۔

یہ مسجد 1940ء میں تعمیر کی گئی۔ مسجد کے بانی میاں خدا بخش اگرچہ محنت مزدوری

کرتے تھے لیکن ذاتی مطالعہ اور علماء کی صحبت سے فیضیاب ہونے کی وجہ سے مسائل جانتے تھے۔ اس لیے وہی ابتدا میں امامت بھی کرواتے رہے۔ پھر کچھ عرصہ قاری عبدالرب بھی خطیب رہے۔ قیام پاکستان کے بعد حاجی نور دین کا خاندان ہجرت کر کے پاکستان آیا تو چونیاں میں آباد ہوا۔ اس خاندان نے بھی اس مسجد کی آبادی میں بڑا کردار ادا کیا۔ ان کے بھائی حافظ محمد یوسف جنہوں نے مولوی سکندر دین سے ترجمہ قرآن مجید پڑھا عرصہ دراز تک اس مسجد کی امامت، درس قرآن اور ترجمہ قرآن کی صورت میں خدمات انجام دیتے رہے۔ وہ چونیاں سے کاروبار کے سلسلہ میں فیصل آباد منتقل ہو گئے۔ بڑے نیک اور پارسا انسان ہیں۔ ان کے بعد حاجی نور دین نے بھی ترجمہ قرآن مجید پڑھانے کا سلسلہ شروع کیا جو کچھ عرصہ جاری رہا۔ حاجی صاحب مین بازار میں کپڑے کا کاروبار کرتے ہیں۔ شہر کی معزز سیاسی شخصیت ہیں۔ ان کے ایک بیٹے عبدالشکور بھٹی جماعت کے ربط و تنظیم میں گہری دلچسپی رکھتے ہیں۔ عرصہ دراز سے اہل حدیث یوتھ فورس کے ضلعی لیڈر چلے آ رہے ہیں اور شہر کے کونسلر بھی ہیں۔ سماجی اور سیاسی حلقوں میں ان کا نام خاصا معروف ہے۔ ایک فرزند پروفیسر عبدالرؤف گورنمنٹ کالج آف کامرس چونیاں میں اسلامیات کے استاد ہیں جبکہ دیگر صاحبزادگان ذاتی کاروبار کرتے ہیں۔

مسجد مبارک اہل حدیث چونیاں میں ان دنوں قاری عبید اللہ احسن خطیب اور قاری محمد شریف کوٹلی رائے ابوبکر و قاری عبدالرؤف شیخ مدرس ہیں۔ قاری عبید اللہ احسن مولانا عبدالخالق آف کھڈیاں کے صاحبزادے ہیں۔ بڑے شیریں بیان اور عوامی مقرر ہیں۔ شیخ محمد عبداللہ ذاکر مسجد کے سرپرست ہیں جو ریٹائرڈ سینئر سکول ٹیچر ہیں۔ عرصہ دراز گورنمنٹ مڈل سکول شام کوٹ میں ہیڈ ماسٹر رہے۔ بڑے اچھے منتظم اور ماہر استاد تھے۔ ان دنوں چونیاں میں اقامت گزریں ہیں۔ نیکی اور پارسائی میں اچھی شہرت رکھتے ہیں۔ راقم الحروف کو ان سے شام کوٹ میں کسب فیض کا موقع ملا۔ بڑے مشفق استاد کریم باپ اور کھرے انسان ہیں۔ اللہ تعالیٰ ان کی حسنات کو قبول فرمائے۔ آمین۔

حکیم احمد دین گہلنوی

حکیم احمد دین بن جلال دین 1921ء میں ستوکی نزدکنگن پور میں پیدا ہوئے۔
1932ء میں لوئر ٹڈل اور پھر 1953ء میں لاہور کے ایک پرائیویٹ کالج سے طب و حکمت میں
فخر الاطباء کی سند حاصل کی۔

حکیم احمد دین درویش صفت، گفتگو میں کھرے، معاملات میں صاف، عقائد میں
شفاف اور کہنے سننے میں دبنگ آدمی تھے۔ وہ تلخ سے تلخ بات کسی لگی لپٹی کے بغیر کہہ جاتے اور حق
بات کہنے میں کبھی کسی مصلحت و مہانت کا شکار نہیں ہوتے تھے۔ بڑے وسیع المطالعہ تھے۔ انہوں
نے حصول تعلیم کے بعد گہلن ہٹھاڑ کو اپنا مسکن بنا لیا۔ اور پھر تادم واپس اسی مقام پر اقامت
گزیں رہے۔ عرصہ دراز تک مقامی مسجد اہل حدیث میں بغیر کسی طمع و لالچ کے خطابت کی ذمہ
داری ادا کرتے رہے۔ ان کا جماعت کے کبار علماء کرام حافظ محمد عبداللہ محدث روپڑی، سید
محمد داؤد غزنوی، مولانا احمد دین گگھڑوی اور مولانا محی الدین لکھوی کے ساتھ بڑا قریبی اور گہرا
تعلق رہا۔

حکیم صاحب نے طب و حکمت کو ذریعہ معاش بنایا۔ وہ اس شعبے میں طاق
تھے۔ دور دراز سے لوگ ان کے پاس آتے اور ان سے طبی مشورے حاصل کرتے۔ ان کے پاس
چند نادرا اور نایاب نسخے بھی تھے۔ انہوں نے طبی اور علمی اعتبار سے علاقہ بھر کی خدمت کی جو اپنی
مثال آپ ہے۔ تمام زندگی علم و حکمت اور دانش و بینش سے وابستہ رہتے ہوئے 2001ء میں
انتقال کیا۔

حکیم صاحب عرصہ دراز تک مرکزی جمعیت اہل حدیث کی مرکزی شوریٰ کے رکن
رہے۔ اور وطن عزیز میں چلنے والی تحریکات میں حصہ لیتے رہے۔ صحیح محبت وطن اور علم دوست شخص

تھے۔ شعائر اسلامی پر سختی سے کار بند رہنا اور اہل و عیال کو پابندی کروانا ان کا طرہ امتیاز تھا۔ ان کی اولاد میں دو صاحبزادگان کے حصہ میں علم یاوری آئی۔ محمد طیب خلیق جامعہ محمدیہ اوکاڑہ سے فاضل اور چونیاں ہائی سکول میں عربی ادبیات کے استاد ہیں۔ قاری محمد ضیاء الحق جامعہ شیخ الاسلام ابن تیمیہ لاہور کے فارغ التحصیل اور شارحہ میں مقیم ہیں۔ جبکہ میاں سیف اللہ عزیز معروف سماجی شخصیت ہیں۔

بابا حاجی احمد دین الہ آباد

چہرے پر حنائی رنگ کی پوری داڑھی، نکلتا ہوا قد، سر پر پگڑی، ہاتھ میں کھونڈی، ضعیف العمری میں بزرگانہ چال چلتے ہوئے اور پر جلال و جاہت کے ساتھ قدم اٹھاتے ہوئے نظر آتے یہ ہیں بابا حاجی احمد دین مدینہ مسجد کے متولی و بانی۔ غالباً ۱۸۷۸ء یا ۱۸۸۰ء میں جو دھ پور میں پیدا ہوئے۔ ابتدائی عمر سے ہی دینی رغبت تھی اور علماء کی صحبت میں وقت گزار کر سکون و راحت محسوس کرتے تھے اسی لیے علماء کرام سے والہانہ محبت تھی اور مولانا کمال الدین ڈوگر سے خصوصی عقیدت کا رشتہ تھا۔ جب پاکستان معرض وجود میں آیا تو ہجرت کر کے پہلے رینالہ خورد پھر الہ آباد (ٹھینگ موڑ) میں آباد ہوئے۔ اس نوآبادیاتی قصبہ میں محلہ اسلام پورہ کا انتخاب کیا اور وہاں اپنے بیٹوں کی معیت میں مسجد کی بنیاد رکھی۔ اور اس کے قرب و جوار میں اپنے بیٹوں کے گھر بسائے۔

بابا حاجی مسلکی اختیار و رغبت میں خاصے سخت گیر تھے اور کبھی کسی قسم کی مصلحت و مدافعت کا شکار نہیں ہوتے تھے۔ خود بھی صوم و صلوة کی پابندی کرتے اور اپنے ابناء و اعزہ کو بھی اس میں سستی نہ کرنے دیتے۔ توحید و سنت کے والہ و شیدا اور مسجد میں بھی اس سلسلہ میں کسی قسم کی نرمی پسند نہ کرتے۔ چند سال قبل اس دار فانی سے رحلت کر گئے جبکہ پسماندگان میں علماء و حفاظ اولاد و احفاد چھوڑ گئے۔

ان کے بڑے بیٹے مولوی محمد رمضان جن کی تعلیم واجبی سی ہے لیکن دم درود میں خاصہ ملکہ رکھتے ہیں جبکہ ان کے فرزند مولانا عبدالستار عاصم فاضل آدمی ہیں۔ ان دونوں دینی خدمات کے سلسلہ میں ریاض السعودیہ میں اقامت گزریں ہیں۔ ان کے نازک کندھوں پر اہل حدیث

یوتھ فورس سعودی عرب کے کنوینز کی ذمہ داری کا بوجھ بھی ہے۔ چھوٹے فرزند مولانا عبدالوہاب مسجد السلوی گجرات میں خطیب ہیں جبکہ دیگر بھائی بھی خدمات دین سرانجام دے رہے ہیں۔ خان محمد بھی باباجی کے فرزند ہیں۔ ان کی تعلیم تو کچھ زیادہ نہیں ہے لیکن صوم و صلوة کے پابند ہیں۔ ان کے صاحبزادے حافظ عبدالغفار سلفی جن کے عقد میں حضرت حافظ سیف اللہ حنیف شام کوٹ کی دختر نیک اختر ہیں دونوں میاں بیوی مدرسہ سلفیہ کے نام سے طالبات کیلئے ایک ادارہ چلا رہے ہیں۔

قاری عبدالرحمن باباجی کے تیسرے فرزند ہیں۔ وہ اپنے بیٹوں کے ساتھ مل کر مدرسہ تجوید القرآن کا انتظام و انصرام سنبھالے ہوئے ہیں۔ بڑے بیٹے قاری محمد عبداللہ عابد 1999 میں انتقال کر گئے، جبکہ قاری عبدالتواب شاہ سعودیہ میں بسلسلہ کسب معاش قیام پذیر ہیں۔ باباجی احمد دین کے دیگر بیٹے محمد اسحاق، محمد ابراہیم اور محمد اسماعیل اپنا کاروبار کرتے ہیں۔

حاجی محمد لقمان موضع موکل

حاجی محمد لقمان موضع موکل میں امام دین کے گھر پیدا ہوئے۔ دارالعلوم دیوبند سے درسیات میں فراغت پائی پھر استاذ العلماء میاں سید محمد نذیر حسین محدث دہلوی کی خدمت میں دہلی چلے گئے۔ وہاں سے فراغت ہوئی تو واپس آ کر اپنے آبائی گاؤں میں خدمت اسلام سرانجام دینا شروع کر دی۔ بڑے باخبر عالم اور عامل انسان تھے۔ انہیں عربی و فارسی دونوں زبانوں میں بڑا عبور حاصل تھا۔ ان کے پوتے امیر حمزہ عالم دین ہیں جو بستی دھوناں والی میں امام و خطیب ہیں جبکہ ایک پڑپوتا عزیز احمد جامعہ سلفیہ فیصل آباد سے فارغ التحصیل اور فیصل آباد ہی کی ایک مسجد میں امامت و خطابت کے فرائض انجام دے رہے ہیں۔

مولانا محمد ابراہیم بھاگو کے

مولانا محمد ابراہیم بڑے ہی متقی اور پرہیزگار انسان تھے۔ ان کا آبائی تعلق بھاگو کے آرائیاں سے تھا اور تمام زندگی وہیں قیام پذیر رہے۔ وہ بہت زیادہ فاضل آدمی نہیں تھے لیکن اپنے اخلاص اور اخلاق سے گاؤں کے لوگوں کی بڑی خدمت کی۔ انہیں حسنت کو اختیار کرنے اور منکرات سے بچنے کی تلقین کی۔ مزید یہ کہ انہیں قرآن و سنت کی تعلیم دی۔ انہوں نے لکھوی علماء و کرام سے استفادہ کر رکھا تھا اور ان سے عقیدت و ارادت بھی رکھتے تھے۔ لوگوں کو دعوت حق دینے کے ساتھ اپنی اولاد کی بھی دینی ماحول میں تربیت کی اور انہیں علوم اسلامیہ سے روشناس کروایا۔ ان کا انتقال غالباً 1953ء میں ہوا لیکن ان کے انتقال کے بعد ان کی اولاد نے شمع علم کو فروزاں رکھا۔

بڑے صاحبزادے محمد علی نے گاؤں میں رہتے ہوئے بھی اعلیٰ نمبروں میں میٹرک پاس کیا ہوا تھا۔ دینی علوم کے فاضل تو نہیں تھے لیکن اکثر دینی کتب کا مطالعہ کرتے رہتے تھے۔ اس بنا پر گاؤں میں امامت و خطابت کا فریضہ بخوبی انجام دیے لیتے تھے۔ درس و تدریس کے ساتھ سماجی کاموں میں بھی حصہ لیتے تھے۔ ایوبی دور میں چوہدریوں اور جاٹوں کے مقابلے میں کونسل کے ممبر منتخب ہوئے۔ جبکہ دوسری مرتبہ بلا مقابلہ ہی ممبر بن گئے۔ 1971ء میں ان کا انتقال ہوا۔ چھوٹے بھائی محمد اشرف جنہوں نے میر محمد میں چند درسی کتابیں پڑھیں۔ اپنی تعلیم ادھوری چھوڑ کر واپس گاؤں آگئے اور مسجد کی امامت اور دکان میں کاروبار شروع کر دیا۔ عرصہ دراز تک دونوں کام کرتے رہے۔ اب انہوں نے گذشتہ چند برسوں سے الہ آباد میں رہائش اختیار کر لی ہے۔ بڑے صاحبزادے مولانا سیف اللہ اوکاڑہ کے قریبی گاؤں میں خطیب اور سکول میں مدرس ہیں۔

چھوٹے بیٹے عنایت اللہ یزدانی نے الہ آباد میں علماء کی تقاریر کی خرید و فروخت کا مرکز ”یزدانی کیسٹ ہاؤس“ بنا رکھا ہے اور سکول ٹیچر بھی ہیں جبکہ دیگر بھائی کیسٹ ہاؤس میں معاون ہیں۔

مولانا احمد علی درسیات کے فاضل ہیں۔ انہوں نے 1967 میں دارالحدیث جامعہ کمالیہ راجووال سے فراغت پائی۔ مختلف مقامات پر امامت و خطابت اور درس و تدریس کے فرائض انجام دیے۔ ان دنوں گورنمنٹ ہائی سکول الہ آباد میں عربی ادبیات کے استاد اور الہ آباد میں رہائش پذیر ہیں جبکہ ان کے بیٹے مختلف شعبوں میں مصروف عمل ہیں۔

حافظ ثناء اللہ دینی علوم سے بہرہ ور ہیں اور اپنے آبائی گاؤں بھاگو کے میں اپنی آبائی مسجد میں امام و خطیب ہیں جبکہ سب سے چھوٹے مولانا صبغت اللہ آباد میں رہائش پذیر اور کوٹ سردار لشکر علی میں امامت کی ذمہ داری سنبھالے ہوئے ہیں۔

مولانا عبدالرحمن سرسیر

طبیعت کے سادہ، گفتگو میں صاف گو، عقیدہ میں راسخ اور پنجابی زبان کے کھرے اور صاف مبلغ مولانا عبدالرحمان سرسیر ہٹھاڑ کے رہنے والے تھے۔ وہ بہت زیادہ پڑھے لکھے تو نہیں تھے لیکن علماء کی صحبت اور ان کے درس و خطاب سن کر دین اسلام کے بارے میں اچھی اور معتبر معلومات رکھتے تھے بلکہ مبلغ بھی تھے اور تبلیغ میں بے باک اور بے خوف تھے۔ گزشتہ روز ہمارے بزرگ دوست حاجی محمد سلیمان آڑھتی جو الہ آباد میں آڑھت کرتے ہیں اور دینی خدمت کا خاطر خواہ جذبہ رکھتے ہیں، جماعت کے معروف عالم حضرت حافظ محمد یحییٰ میر محمدی کے ساتھ خصوصی محبت و الفت اور عقیدت و ارادات رکھتے ہیں اور تبلیغ دین کیلئے بھی ہمہ وقت کمر بستہ رہتے ہیں، مجھے اپنے ساتھ اپنے گاؤں سرسیر ہٹھاڑ میں لے کر گئے۔ وہاں جماعت کے عمر رسیدہ اور ضعیف العمر افراد سے ملاقات ہوئی۔ ان کا بیان ہے کہ مولانا عبدالرحمن (بابا عبدالرحمن) اتنے صاف گو تھے کہ ان کی صاف گوئی اکثر اوقات کھر درے پن میں بدل جاتی تھی بلکہ ان کے ہاتھ میں ایک کلہاڑی ہوتی تھی اور آخری سالوں میں ”کھونڈا“ ہوتا تھا جسے تقریر کرتے وقت اپنے ہاتھ میں رکھتے تھے۔

ان کے فرزند مولانا رحیم اللہ بھی فاضل آدمی ہیں جنہوں نے دہلی کے جید علماء سے کسب فیض کیا۔ وہ سرسیر کے قریب ہی بستی نور دین میں قیام پذیر ہیں اور کاشتکاری کرتے ہیں۔ اب تو وہ بھی ضعیف العمر ہیں اور بینائی سے محروم ہو چکے ہیں۔ بڑے صاحب علم اور خوش اطوار شخص ہیں۔

مولانا محمد عبداللہ سریسر ہٹھاڑ

مولانا محمد عبداللہ بڑے صاحب علم و عمل، متقی و پرہیزگار اور عابد و زاہد شخص تھے۔ ان کی ولادت 1905ء کو سریسر ہٹھاڑ میں مولوی عبدالعزیز کے گھر ہوئی۔ والد گرامی مولوی عبدالعزیز خاندانی اور نسبی طور پر عرصہ قدیم سے یہاں چلے آ رہے تھے اور مسجد کی امامت کی ذمہ داری نبھا رہے تھے۔ گھر کا ماحول دینی اور دین کی خدمت گاری کا تھا۔ چنانچہ انہوں نے اپنے بیٹے محمد عبداللہ کو دینی تعلیم کے حصول کیلئے لکھو کے بھیجا جہاں وہ مرکز الاسلام سے فیضیاب ہو کر واپس آئے اور اپنی خاندانی اور موروثی مسند سنبھالی اور پھر اپنے والد کے بعد گاؤں میں امامت و خطابت کا سلسلہ شروع کیا جسے تمام عمر جاری و ساری رکھا حتیٰ کہ 1982ء میں اس دار فانی سے رحلت کر گئے۔ جب تک زندہ رہے ایک راسخ العقیدہ مسلمان اور باخبر عالم کی طرح اور بڑے واضح انداز میں لوگوں کو خالص کتاب و سنت کی دعوت دی۔

مولانا محمد عبداللہ نے پسماندگان میں تین بیٹے چھوڑے مولانا عبدالقادر، عبدالجبار اور عبدالغفور۔ مولانا عبدالقادر نے اپنے والد گرامی کے بعد مسند امامت و خطابت سنبھالی اور تمام عمر یہ خدمت سرانجام دی۔ اب وہ بوڑھے ہو چکے ہیں چنانچہ امامت و خطابت کی ذمہ داری ان کے بھتیجے اور عبدالجبار کے بیٹے مولانا عبدالحمید کے سپرد کی گئی ہے۔ مولوی عبدالجبار دو ماہ قبل راہ ملک عدم کا سفر اختیار کر چکے ہیں۔ مولانا عبدالحمید جامعہ محمدیہ اوکاڑہ سے فیض یافتہ ہیں۔ جبکہ ہائی سکول میں عربی ٹیچر بھی ہیں۔

مولوی عبدالغفور کے بیٹے عبدالواحد ایم اے اسلامیات اور ابو ہریرہ اکیڈمی لاہور میں سال آخر کے طالب علم ہیں۔ ان کے ساتھ چھوٹے بھائی عبدالخالق اور عبدالمالک بھی زیر تعلیم ہیں۔ مذکورہ سطور سے معلوم ہوتا ہے کہ مولانا محمد عبداللہ کا خاندان علمی اور عملی خاندان ہے اور ان کے اولاد و احفاد دین اسلام کی خدمت کیلئے ہمہ وقت کوشاں و سرگرداں ہیں۔

مولانا عبدالغفور موکل

مولانا عبدالغفور کا آبائی تعلق بستی ڈھینکیا نوالی سے تھا۔ ان کے والد کا نام محمد علی جبکہ دادا کا نام عبدالرحمن گڑ والا تھا۔ عبدالرحمن بڑے دیندار اور پرہیزگار شخص تھے۔ وہ دین اور دیندار لوگوں سے بڑی محبت کرتے تھے۔ اپنے گاؤں میں گڑ تیار کرواتے اور محترم حافظ محمد یحییٰ عزیز میر محمدی کے مرکز بنگہ بلوچاں لے جاتے اور مبلغین کی خدمت میں پیش کرتے۔ اسی مناسبت سے ان کا نام بابا عبدالرحمن گڑ والا مشہور ہو گیا۔

مولانا عبدالغفور نے جامعہ محمدیہ اوکاڑہ سے درسیات میں فراغت پائی اور فاضل عربی کا امتحان بھی پاس کیا۔ موکل سکول میں عربی کے استاد تعینات ہو گئے اور وہاں کی مسجد اہل حدیث میں امامت و خطابت کی ذمہ داری بھی سنبھال لی۔ تقریباً اٹھارہ برس انہوں نے یہ خدمات انجام دیں۔ ان کی خدمات کی بنا پر علاقہ بھر میں عزت و احترام پایا جاتا تھا۔ لیکن افسوس کہ چند ناواقبت اندیش لوگوں نے انہیں 14 اکتوبر 2001ء کو قتل کر کے اپنے لیے اللہ تعالیٰ کے قہر و غضب کو دعوت دی۔ اللہم اغفر لہ وارحمہ۔

مولانا محمد یحییٰ بقا پوری

مولانا محمد یحییٰ بن رکن دین کی ولادت 1936ء میں بقا پور میں ہوئی۔ 1955ء میں پنجاب یونیورسٹی سے میٹرک کا امتحان پاس کیا اور پھر دینی تعلیم کے حصول کی غرض سے حسین خانوالہ چلے گئے اور وہاں شیخ الحدیث حافظ محمد اسحاق سے کسب فیض کیا۔ پھر جب حضرت سید مولانا محمد داؤد غزنوی کی دعوت پر حضرت حافظ محمد اسحاق تقویۃ الاسلام لاہور چلے گئے تو محمد یحییٰ بھی ساتھ ہی لاہور چلے گئے بلکہ چھوٹے بھائی محمد زکریا جو ایک سال پیچھے تھے وہ بھی ساتھ ہی چلے گئے۔ چند سال کے بعد علم و عرفان کے زیور سے آراستہ و پیراستہ ہو کر واپس آئے۔

مولانا محمد یحییٰ بنیادی طور پر زمیندار تھے اور تعلیم یافتہ بھی۔ اس لیے ان کی طبیعت ملازمت کی طرف مائل نہیں ہوئی بلکہ انہوں نے اپنے گاؤں بقا پور کی جامع مسجد اہل حدیث میں باقاعدہ خطابت اور علاقائی سیاست کا مشغلہ اپنایا۔ وہ علاقہ کی سیاست اور سماجی کاموں میں بڑھ چڑھ کر حصہ لیتے تھے۔ وہ یونین کونسل بھاگیوال کے چیئرمین منتخب ہوئے اور پھر اسی بنیاد اور حوصلے پر انہوں نے 1985ء کے عام غیر جماعتی انتخابات میں صوبائی الیکشن بھی لڑا۔ جس میں اگرچہ کامیاب تو نہ ہوئے لیکن اپنی سیاسی حیثیت کو منوایا۔ انہیں مولانا کے علاوہ ڈاکٹر بھی کہتے تھے۔ ان کے پاس بی فارمیسی سٹوفکیٹ تھا اسی بنیاد پر وہ حکمت و طبابت بھی کرتے تھے۔ جمعیت اہل حدیث تحصیل چونیاں کے ناظم بھی رہے۔ الغرض اپنے انداز میں بھر پور زندگی گزاری اور بڑے بے خوف اور نڈر انداز میں بے خوف و خطر ہر وہ کام کیا جو دل میں آیا۔ بالآخر دل کے ہاتھوں اتنے مجبور ہوئے کہ دل کے عارضہ میں مبتلا ہو کر 1994ء میں اپنے خالق حقیقی سے جا ملے۔ مرحوم کے چار بیٹے ہیں جن میں سے سیف الرحمن ایم ایس سی ریاضیات ہیں۔ جنڈ والا ہائی سکول میں سائنس ٹیچر ہیں۔

مولانا محمد یحییٰ چار بھائی تھے سارے ہی دیندار اور علم دوست تھے۔ چھوٹے بھائی
 ماسٹر محمد زکریا دارالعلوم تقویۃ الاسلام لاہور سے فیض یاب ہو کر واپس آئے اور پھر سرکاری
 ملازمت اختیار کر لی۔ تمام عمر بطور عربی ٹیچر خدمات انجام دیں۔ گزشتہ ایام میں چونیاں ہائی سکول
 سے ریٹائر ہوئے۔ ان کے بیٹے مجیب الرحمان ایم اے پنجابی ہیں اور الہ آباد میں انگلش ٹیچر ہیں۔
 بڑے دیندار اور پابند صوم و صلوات ہیں۔

مولانا ثناء اللہ بقا پوری

مولانا ثناء اللہ عالم باعمل، صالح و متقی اور عابد و زاہد انسان تھے۔ عرصہ دراز تک بقا پور میں دینی خدمات انجام دیں۔ وہ دہلی سے فیض یافتہ تھے۔ بڑے صاف اور سادہ انسان تھے۔ بے لوث و بے غرض کتاب و سنت کی خدمات سرانجام دیں۔ گزشتہ سال اس دار فانی سے رخصت کر گئے۔ ان کے چچا زاد بھائی مولانا غلام اللہ بقا پور جنوبی میں خدمت دین کا فریضہ انجام دے رہے ہیں۔ وہ بھی اپنے بھائی کی طرح سادہ اور کھرے آدمی ہیں۔

حافظ نور محمد میواتی نانا جان پروفیسر خادم قصوری

میو برادری کی اکثریت دیوبندی تبلیغی جماعت یا بریلوی مکتب فکر سے تعلق رکھتی ہے لیکن کچھ علاقوں کے لوگ مسلک اہل حدیث سے بھی وابستہ ہوئے اور انہوں نے تمام عمر کتاب و سنت کے مطابق اپنی زندگی گزار لی اور دوسروں کو اس کی تلقین کی۔ ان بخت آوروں میں نمایاں نام مولانا عبدالقدوس گوڑگانوی کا ہے۔ ایک بالکل ہی گمنام، سادہ مزاج، مرد درویش اور عالم باعمل شخص مولانا حافظ نور محمد میواتی ہیں جو گوڑگانواں انڈیا سے ہجرت کر کے پاکستان آئے تو کوٹ رادھاکشن میں رہائش اختیار کی۔ وہاں کی مسجد اہل حدیث باغ والی میں امامت و خطابت کا فریضہ انجام دیتے رہے۔ وہ خیاط بھی تھے اور کاشت کاری بھی کرتے تھے جن سے ان کی گزر اوقات ہوتی تھی۔ بڑے بے لوث اور بے غرض آدمی تھے۔

حافظ نور محمد نے دو شادیاں کیں۔ پہلی بیوی سے ایک بیٹا محمد یسین اور تین بیٹیاں فاطمہ، رحمت بی بی اور ماشاء اللہ پیدا ہوئیں۔ ان کی دوسری شادی مولانا محمد خاں دہلوی امیر جماعت غرباء اہل حدیث لاہور کی بیٹی سے ہوئی۔ حافظ نور محمد کا بیٹا تو دینی علوم سے بہرور نہ ہوسکا لیکن ان کی بیٹی رحمت بی بی خدمت دین کے جذبہ سے سرشار، منکرات و سینات سے بیزار اور حسنات کی علمبردار بن گئیں۔ وہ نیک اور صالحہ خاتون تھیں۔ انہیں احوال الآخرت اور زینت الاسلام زبانی یاد تھیں جسے وہ خواتین میں خوش الحانی سے پڑھا کرتی تھیں۔ وہ بہت خیر پرور اور مستجاب الدعوات خاتون تھیں۔ ان کی نیک تمناؤں اور دعاؤں کا نتیجہ ہے کہ ان کے آنگن میں ایسا پھول کھلا جس نے گھر کو ہی نہیں بلکہ ملک و ملت کے تاریک گوشوں کو روشن اور منور کیا۔ ہماری مراد حضرت علامہ پروفیسر محمد ابراہیم خادم قصوری ہیں جو حافظ نور محمد میواتی کے نواسے محترمہ رحمت بی بی کے نور نظر اور

میو برادری کا فخر ہیں۔ جنہوں نے ملک کی اہم ترین جامعات سے کسب فیض کیا اور پھر عوام و خواص کو مستفید کرنے کے لئے کنگن پور میں ”جامعہ ابراہیم“ کے نام سے چشمہ فیض جاری کیا۔ برہا برس سے خطابت جاری ہے۔ اتنا جاندار و شاندار خطاب کرتے ہیں کہ ہر کس و ناکس دوبارہ سماعت کی تاب نہیں لاسکتا۔ ملکی و ملی تحریکات میں حصہ لیتے ہوئے کئی بار پس دیوار زنداں جا چکے ہیں۔ عام انتخابات میں بھی حصہ لیا لیکن یہ تو قوم کی بد قسمتی ہے کہ ان کی سیاسی بصیرت سے استفادہ نہیں کیا۔

علامہ ابراہیم خادم۔ ایم اے عربی و اسلامیات جبکہ گورنمنٹ کالج حجرہ میں پروفیسر ہیں۔ حضرت ہمہ صفت موصوف ہیں۔ درس و تدریس، وعظ و خطاب، انذار و تبشیر اور خطابت و سیاست کے ساتھ تصنیف و تالیف کا بھی پورا ذوق رکھتے ہیں۔ ان کی دو معرکہ الآرا کتابیں مسلک المدینہ اور مقالات خادم قصوری منصفہ شہود برآ چکی ہیں اور علمی حلقوں سے داد وصول کر چکی ہیں۔

یہ ان کے نانا جان کی نیک تمناؤں اور پھر شیر مادر کا اثر ہے کہ وہ اپنے خاندان سمیت خدمت اسلام میں مصروف ہیں۔ ان کا چھوٹا بھائی مولانا عبدالجید خادم قصوری کنگن پور کا بہترین خطیب ہے۔ سب سے چھوٹا عبدالرشید خادم قصوری بھی دین کا مبلغ ہے جبکہ حضرت کا فرزند ارجمند مولانا محمد اسحاق خادم قصوری پنجاب یونیورسٹی کا گریجویٹ اور جامعہ رحمانیہ لاہور سے فیض یافتہ ہے اور شعلہ بار مقرر ہے۔ تمام گھرانہ ہی خدام اسلام کا عظیم مرکز ہے۔ اور خدمت اسلام کے لئے فعال اور مستعد ہے۔

مولانا شرف الدین مستووال

مولانا شرف الدین نہایت ہی سادہ مزاج، خوش اخلاق، منکسر المزاج، کتاب و سنت کے فداکار اور منکرات سے بیزار شخص تھے۔ ان کی ولادت انیسویں صدی کے اواخر میں حکیم مطیع اللہ کے گھر موکل میں ہوئی۔ گھر کا ماحول دینی تھا۔ اس لئے جب انہوں نے سن شعور میں قدم رکھا تو حصول علم کے لئے انہیں دبستان دہلی میں بھیج دیا گیا۔ وہاں کبار اور فحول علماء سے کسب فیض کیا۔ وہاں سے زیورِ علم سے آراستہ و پیراستہ ہو کر واپس پلٹے تو مقامی گاؤں موکل میں ہی خدمت دین کا سلسلہ شروع کیا۔ پھر کچھ عرصہ شام کوٹ نو میں بھی گلستانِ اسلام کی آبیاری کی اور تقریباً 1916ء میں موضع مستووال میں منتقل ہو گئے اور تادم واپس وہیں جا گزیں رہے۔

مولانا سادہ مزاج کے وضع دار عالم دین تھے لیکن برائی کا وجود اور مانعین خیر کا وجود برداشت نہیں کرتے تھے۔ ان کی آمد سے قبل مقامی گاؤں میں میلہ لگتا تھا جس میں ہر قسم کے فسق و فجور کو روا سمجھا جاتا تھا۔ انہوں نے اس بستی میں قدم رکھتے ہی سب سے پہلے اسے ختم کیا۔ ان سے بیسیوں لوگوں نے کسب فیض کیا۔ ان کے دو بیٹوں مولانا محمد شریف اور حافظ محمد صدیق نے بھی ابتدائی طور پر انہی سے استفادہ کیا۔ مولانا محمد شریف 1922ء میں پیدا ہوئے۔ ابتدائی کتب والد گرامی سے پڑھیں۔ پھر مرکز الاسلام لکھو کے اور مدرسہ غزنویہ امرتسر میں کبار علماء سے اخذ علم کیا جبکہ دینی علوم کی تکمیل گوجرانوالہ میں مولانا محمد اسماعیل سلفی سے کی۔ واپس آ کر مقامی گاؤں میں خدمت دین کا سلسلہ شروع کیا جو تادم آخر جاری و ساری رہا۔ کتاب و سنت کی تبلیغ و ترویج کرتے ہوئے 1986ء میں اپنے خالق حقیقی سے جا ملے۔

مولانا محمد شریف نے اپنی اولاد کی تربیت خالص دینی ماحول میں کی اور سب کو کتاب و

سنت کے علم زیور سے مزین کیا۔ بڑے بیٹے مولانا محمد سعید نے دارالعلوم تقویۃ الاسلام لاہور سے درسیات میں فراغت پائی۔ ان دنوں وہ مسجد اہلحدیث ارزانی پور میں خطیب اور گہلن ہائی سکول میں معلم ہیں۔ مولانا محمد مسعود نے بھی تقویۃ الاسلام سے کسب فیض کیا۔ وہاں سے خلعت کمال زیب تن کیا تو جامع مسجد الفرقان لاہور میں خطابت اور گہلن ہائی سکول میں عربی ادبیات کی تدریس کا سلسلہ شروع کیا جو بحمد اللہ جاری ہے۔

مولانا عبدالحفیظ نے جامعہ محمدیہ اوکاڑہ سے سند فراغت حاصل کی جبکہ فراغت کے بعد لاہور میں طبابت و حکمت کا پیشہ اختیار کیا۔

مولانا بارک اللہ جامعہ محمدیہ اوکاڑہ کے فارغ التحصیل اور ہائی سکول چونیاں میں مدرس ہیں۔

سب سے چھوٹے بیٹے مولانا عبدالشکور دارالعلوم تقویۃ الاسلام لاہور کے سند یافتہ اور مقامی گاؤں مستووال میں امام و خطیب ہیں۔

مولانا شرف الدین کے دوسرے بیٹے حافظ محمد صدیق نے جامعہ محمدیہ اوکاڑہ سے سند فراغت حاصل کی اور اپنے بڑے بھائی کے انتقال کے بعد مقامی گاؤں میں امامت و خطابت کا سلسلہ شروع کیا۔ جبکہ 1996ء میں اس ذارِ فانی سے رحلت کر گئے۔

بڑے بیٹے مولانا عبدالسلام جامعہ محمدیہ اوکاڑہ کے سند یافتہ ہیں۔ چھوٹے مولانا عبدالقدوس بھی جامعہ محمدیہ سے فارغ التحصیل اور ٹڈل سکول شیخ علم دین میں عربی زبان کے معلم ہیں۔ مولانا عبدالقیوم اور مولانا عبدالرؤف مقامی بستی میں ہی خدمت دین میں مصروف ہیں۔ جبکہ چھوٹے بیٹے عبدالماجد اور احمد ساجد زیر تعلیم ہیں۔ مندرجہ بالا سطور پڑھنے کے بعد پتہ چلتا ہے مولانا شرف الدین کی صورت میں دینی علوم کا ایک چراغ روشن ہوا۔ پھر چراغ سے چراغ جلے اور گرد و نواح کے کئی تاریک گوشے روشن ہوئے۔

شیخ الحدیث مولانا محمد یوسف راجووال

زہد و اتقاء سے متصف، صبر و رضا کے پیکر، علم و عمل کا حسین امتزاج، قبح عالم دین، باخبر واعظ، مخلص مبلغ اور صاحب فکر مدرس، یہ ہیں دار الحدیث جامعہ کمالیہ منڈی راجووال کے مہتمم اور شیخ الحدیث مولانا محمد یوسف جن کے ادارے کے دروازے تشنگان کتاب و سنت کیلئے اور دل کے دروازے مجاہد قرآن و حدیث کیلئے شب و روز کھلے رہتے ہیں۔ مولانا خندہ پیشانی، ملنساری اور مہمان نوازی میں اپنی مثال آپ ہیں۔ وہ ہر آنے والے کی بلا تفریق مرتبت مہمانداری اور عزت و تکریم کرتے ہیں۔ ان کی مجلس میں گفتگو کا عنوان ہمیشہ خدمت دین اور اس کی ضرورت و اہمیت ہوتا ہے اور کسی کو ہمت نہیں ہوتی کہ الفاظ و زبان کی قبا و دردا، کوفت و فحش و فجور سے آلودہ کر سکے۔

مولانا محمد یوسف نے ضلع فیروز پور کے چھوٹے سے گاؤں چک سومیہ المعروف اعوان میں غریب خاندان کے فرد کمال دین کے گھر آنکھ کھولی۔ ولادت کے بعد جب زندگی کے سفر کا آغاز کیا تو غریبی اور محرومی کو منتظر پایا لیکن اس سے ملاپ اور سمجھوتہ نہیں کیا۔ بلکہ دنیا و آخرت کی قیمتی متاع کے حصول کی جستجو میں لگ گئے اور وہ متاع عزیز علم ہے۔ ابتدائی طور پر مقامی عالم دین حاجی ولی محمد اعوان سے پیدائشی بستی اعوان میں پڑھنا شروع کیا۔ یہ بستی لکھو کے سے چھ میل کے فاصلے پر مشرق کی طرف واقع تھی۔ حاجی ولی محمد سے ابواب الصوفیہ کے کچھ ابواب پڑھے۔ پھر لکھو کے میں اخذ علم کا آغاز کیا۔ وہاں مولانا عطاء اللہ لکھوی سے کافیہ، شرح جامی اور الفیہ پڑھیں۔ جبکہ مولانا حبیب الرحمان لکھوی سے شرح مآۃ عامل اور زراعی وغیرہ کتب پڑھیں۔ یہ دونوں بزرگ فنون کے ماہر استاد تھے بلکہ انہیں صرف و نحو کا امام کہا جاتا تھا۔

بعد ازاں منڈی عثمانوالہ میں مولانا محمد داؤد ارشد سے استفادہ کرنے لگے۔ مولانا محمد

داؤد مولانا قمر دین کے بیٹے اور شیخ الحدیث مولانا عبدالحلیم اوکاڑہ اور صاحبزادہ حافظ عبدالعظیم یزدانی جھنگ کے چچا تھے۔ ان سے مشکوٰۃ المصابیح دستور المبتدی اور شرح نخبۃ الفکر کتب پڑھیں۔ منڈی عثمانوالہ کے بعد دہلی کا رخت سفر باندھا۔ وہاں مدرسہ دارالکتاب والسنتہ صدر بازار میں مولانا عبد الجلیل کرم الجلیلی اور مولانا محمد سے کسب فیض کیا۔ اس مدرسہ کی بنیاد مولانا عبد الوہاب نے رکھی۔ مولانا عبد الوہاب کے فرزند مولانا عبدالستار ایک مستند عالم دین بلکہ بحر بے کنار تھے۔ ان سے بھی بخاری کے چند ابواب پڑھے۔

مولانا محمد بڑے حسین و جمیل اور بڑے خوبصورت و خوب رو عالم دین تھے۔ مسائل کی تحقیق و تدقیق میں ممتاز مقام رکھتے تھے جو بعد ازاں جمشیر کلاں میں اقامت گزریں ہو گئے اور گننامی اور گوشہ نشینی کی زندگی گزار دی۔

مولانا محمد یوسف دہلی میں استفادہ کے بعد مدرسہ تقویۃ الاسلام المعروف مدرسہ غزنویہ امرتسر چلے گئے۔ وہاں مقتدر و مستند عالم دین مولانا نیک محمد سے کسب فیض کیا۔ ان سے اکتساب کے دوران حافظ محمد یحییٰ عزیز میر محمدی اور مولانا حبیب الرحمن لکھوی میر محمدی ان کے ہم سبق تھے۔ مولانا نیک محمد سے صحیح مسلم پڑھی۔ اس شہر میں قیام کے دوران شیخ الاسلام مولانا ثناء اللہ امرتسری اور مولانا عبداللہ بھوجیانی سے بھی استفادہ کیا۔ اور اس دوران معروف و مقتدر عالم دین مولانا ابوالطیب محمد عطاء اللہ حنیف بھوجیانی سے اکتساب و استفادہ کے مواقع بھی میسر آئے جو ان دنوں مسجد گنبدان والی کے خطیب و مدرس تھے۔ مولانا کا کمال ذوق کہ کم بضاعتی بلکہ بے سروسامانی کے باوصف اس دور کے مستند و تبحر و علماء کبار سے اخذ فیض کیا۔ مولانا نے جب اپنی علمی تشنگی دور کر لی اور کتاب و سنت کے چشمہ صافی سے سیراب ہو گئے تو عملی زندگی کا آغاز کیا۔ زندگی کے تمام معاملات اور شعبہ جات میں وہ معاش سے متعلق ہوں یا معاشرت سے اپنے خالق و مالک کی رضا و خوشنودی کو مد نظر رکھا۔ اسی عظیم المرام فکر کا نتیجہ ہے کہ جب ان کی شادی مولانا شاہ عبدالرحمن کی دختر نیک اختر سے ہوئی تو حق مہر سیم و زر کی بجائے سورہ نور کا ترجمہ رکھا گیا۔ مولانا موضع تھ

کامل (آہل) میں امام و مدرس بن کر چلے گئے لیکن وہاں قیام مختصر رہا۔ پھر مولانا محمد داؤد ارشد اور حافظ محمد سلیمان خان بھوجیانی کے مشورہ سے چونیاں چلے گئے جہاں ان کا قیام مسجد اہل حدیث شیخانوالی میں رہا جو غالباً اس وقت چونیاں میں اہل حدیث کی ایک ہی مسجد تھی۔ اس مسجد میں ان سے پہلے مشہور شاعر مولوی عبدالستار مؤلف قصص الحسنین بھی رہ چکے تھے۔ اس مسجد میں قیام کے دوران مولانا نے مدرسہ دارالحدیث کی بنیاد ڈالی لیکن یہاں قیام صرف ایک سال رہا۔ یہ تخلیق پاکستان کے بعد ۱۹۴۹ کی بات ہے۔ اس مقام پر قیام کے دوران جن لوگوں نے کسب فیض کیا ان میں مولانا عبدالخالق کھڈیاں اور مولانا احمد دین گہلن ہٹھاڑ کے نام نمایاں ہیں۔

چونیاں کے بعد مولانا ضلع قصور اور ضلع اوکاڑہ کے سنگم پہ واقع موضع منڈی راجووال میں جا اقامت گزری ہوئے۔ راجووال میں قیام کے دوران بڑی محنت اور جانفشانی سے دین اسلام کی خدمت کی۔ وہ عنفوان شباب کا عالم تھا۔ ترویج دین کیلئے محنت و مشقت بارگراں سمجھ کر نہیں بلکہ سعادت جاں سمجھ کر کرتے تھے۔ ابتدا سے ہی دین کی ترویج و اشاعت کا جذبہ بدرجہ اتم دل میں موجزن تھا۔ اور کچھ کر گزرنے کیلئے صبح و مساء دل بے قرار رہتا تھا۔ اسی بنا پر مختلف مقامات پر جانا اور وہاں قیام کرنا پڑا۔ راجووال سے پتوکی چلے گئے۔ وہاں اپنے دیگر دو ہم عمر علماء سے مل کر بہت بڑے مدرسے کا پروگرام بنایا جس کے لیے ایک ایکڑ رقبہ بھی خریدا گیا لیکن بوجہ یہ منصوبہ پایہ تکمیل کو نہ پہنچ سکا۔ ایک سال کیلئے مدرسہ ضیاء السنۃ راجہ جنگ میں بھی درس و تدریس کے سلسلہ میں خدمات انجام دیں۔ مدرسہ ضیاء السنۃ ضلعی مرکزی جمعیت اہل حدیث کے زیر اہتمام تھا۔ مدرسہ ضیاء السنۃ میں اپنے فرائض منصبی بحسن و خوبی انجام دے رہے تھے کہ منڈی راجووال سے احباب جماعت کا وفد ان کے پیچھے گیا جو واپس اس گاؤں میں لے گیا۔ اس مراجعت میں ولی کامل مولانا محی الدین لکھوی کی مساعی جلیلہ کا بھی بڑا دخل ہے۔ ابتدائی سالوں میں مختلف مقامات پر قیام کے دوران محدث دوراں حافظ محمد عبداللہ روپڑی اور شیخ الاسلام مولانا ثناء اللہ امرتسری کی خدمت میں حاضری دے کر ان سے علمی راہنمائی لیتے رہے۔ مولانا امرتسری

نے ان کی محنت و لگن سے متاثر ہو کر انہیں ایک مرتبہ جامع ترمذی کی معروف زمانہ شرح ”تحفۃ الاحوذی“ تحفۃ میں دی۔ ”تحفۃ الاحوذی“ مولانا محمد عبدالرحمن مبارکپوری کی ایسی شاہکار تالیف ہے جو شروحات حدیث میں ایک منفرد مقام رکھتی ہے۔

۱۹۴۹ء میں قائم کردہ مدرسہ دارالحدیث آج بھی قائم و دائم اور مصروف عمل ہے جس میں تجوید و قرأت، حفظ و تحفیظ اور درس و تدریس کے شعبہ جات میں استفادہ کی غرض سے دور دراز سے طالبان قرآن و حدیث کھینچے چلے آتے ہیں۔ اس ادارے سے بیسیوں فارغ اور سینکڑوں طلبہ مستفید ہو چکے ہیں۔ مولانا اور ان کے مدرسے نے علاقہ میں دعوتی و تبلیغی، تدریسی و اشاعتی اور تقریری و تحریری شعبوں میں قابل ذکر و لائق تحسین خدمات انجام دی ہیں۔ ان کی سرپرستی میں اس علاقے میں باقاعدہ جلسوں کا آغاز ہوا۔ انہی کے ادارے میں پہلی مرتبہ لاؤڈ سپیکر کا استعمال عمل میں لایا گیا۔ مذکورہ شعبوں کے علاوہ گزشتہ سالوں میں اس ادارے میں ماہ رمضان میں دورہ تفسیر کا اہتمام بھی کیا جاتا رہا جس کے لیے شیخ الحدیث مولانا حافظ محمد عبداللہ بڑھیمالوی شیخ الحدیث مولانا محمد عبدہ اور شیخ الحدیث مولانا حافظ ثناء اللہ خاں مدنی جیسی راسخ الفکر شخصیات کی خدمات حاصل کی جاتی رہیں۔ راقم الحروف نے بھی اس ادارے سے تفسیری استفادہ کیا۔

مولانا نے تمام زندگی اس انداز سے گزاری کہ ”کُنْ فِي الدُّنْيَا كَأَنَّكَ غَرِيبٌ

او عابرسبیل“

تمام عمر اپنی اور اپنے متعلقین احباب و اصحاب اور اعزہ و اقارب کی بھلائی و خیر و خواہی میں صرف کردی۔ دنیوی لذتوں اور رغبتوں کی بجائے ایک ہی فکر دامن گیر رہی کہ یوم آخرت کو بارگاہ ایزدی میں سرخرو ہو جائیں۔ ہم نے جب سے سن شعور میں قدم رکھا ہے انہیں انہی مناصب کی انجام دہی میں کوشاں و سرگرداں پایا ہے۔ ہمارے والد گرامی میاں سراج دین مرحوم و مغفور بھی بڑے سادہ مزاج اور منکسر المزاج شخص تھے۔ زندگی بھر ان کا تعلق مولانا سے بھائیوں جیسا رہا اور زندگی کے کسی موڑ پر بھی ملاقات ہوئی تو موضوع دینی فکر ہی رہا۔ جب وہ داغ

مفارقت دے کر عازم راہ عدم ہوئے تو ہم نے دیکھا ان کی قبر پر کھڑے مولانا محمد یوسف اس طرح رو رہے تھے جس طرح ان کا حقیقی بھائی پچھڑ گیا ہو اور نہ ختم ہونے والے صدموں سے دوچار کر گیا ہو۔ اس وقت سے لے کر تا دم تحریر مولانا سے جب بھی ملاقات ہوئی سب سے پیشتر انہوں نے مرحوم والد گرامی کیلئے ڈھیروں دعائیں دیں۔ پھر سلسلہ کلام شروع کیا۔ یہ جذبہ خیر خواہی اور انداز دلگیری ان کی زندگی کا ایسا نمایاں وصف ہے جس کی مثال بہت کم ملتی ہے۔

مولانا صاحب اولاد و احفاد ہیں جن میں سے اکثریت شعور و آگہی سے بہرہ ور اور زیور علم و عرفان سے آراستہ و پیراستہ ہے۔ چار بیٹے اور چھ بیٹیاں ہیں جن میں سے ایک بیٹا مولانا عبداللہ سلیم اور ایک بیٹی اللہ کو پیارے ہو چکے ہیں۔ مرحوم عبداللہ سلیم مولانا کے بڑے صاحبزادے تھے۔ مرحوم میں بڑی خوبیاں تھیں۔ چند لمحوں میں نئے ملنے والے کو اپنا گرویدہ بنا لیتے تھے۔ ان سے مل کر کسی اجنبی کو اجنبیت کا احساس نہیں ہوتا تھا۔ جوان ہوئے تو حصول تعلیم کے بعد مقامی سکول میں ملازمت اختیار کر لی لیکن مدرسے کے انتظام و انصرام کے سلسلے میں اپنے والد بزرگوار کی بھرپور اعانت کرتے تھے۔ ان کی ذمہ دار طبیعت کی وجہ سے بزرگ باباجی بڑی حد تک مطمئن اور بے فکر ہو گئے تھے۔ لیکن عالم شباب میں اچانک ان کی موت سے باباجی کے دل پر ایسا گھاؤ لگا اور کمر پر ایسا وزر ثقیل آن پڑا کہ انہیں سنبھلنے میں کئی سال لگ گئے۔ اتنا عرصہ گزر جانے کے باوجود اب بھی ان کی یاد آئے تو باباجی کا دل تسج جاتا ہے۔ دعا ہے کہ جواں مرگ مرحوم کی بشری لغزشوں کو اللہ تعالیٰ معاف فرمائے اور پسماندگان کو صبر جمیل سے نوازے آمین۔

ان سے چھوٹے پروفیسر ڈاکٹر عبدالرحمن یوسف ہیں جو بڑے بلند پایہ عالم دین اور معتبر سکالر ہیں۔ ملکی اہم ترین مدارس و جامعات سے فارغ التحصیل ہونے کے ساتھ جامعہ اسلامیہ مدینہ منورہ سے بھی فیض یافتہ ہیں۔ مدینہ یونیورسٹی سے سند امتیاز حاصل کر کے واپس لوٹے تو وطن عزیز میں سعودی عرب کے ادارۃ الحجوٹ کی بعثت کے ساتھ پنجاب یونیورسٹی لاہور سے عربی میں پی ایچ ڈی کی ڈگری حاصل کی۔ جامعہ اسلامیہ بہاولپور میں پروفیسر تعینات

ہوئے لیکن اپنی ذاتی وجوہات کی بنا پر ملازمت ترک کر دی۔ ان دنوں دارالحدیث جامعہ کمالیہ میں ہی اپنے والد گرامی کی معاونت و مساعدت میں ہمہ تن مستعد ہیں جبکہ تصنیفی و تالیفی میدان میں ایسی خدمات انجام دینے کا ارادہ رکھتے ہیں جنہیں مدتوں بھلایا نہ جاسکے۔ ان سے چھوٹے عبید اللہ احسن نفیس الطبع گریجویٹ ہیں جن کا اپنا پرائیویٹ سکول ہے جس کی تمام تردیکھ بھال ان کے ذمہ ہے۔ عبید الرحمن محسن سب سے چھوٹے ہیں لیکن سنجیدہ فکر اور عمدہ ذوق رکھتے ہیں۔ بین الاقوامی یونیورسٹی اسلام آباد میں ان کی تعلیم آخری مراحل میں ہے جبکہ دارالحدیث جامعہ کمالیہ میں خطبہ جمعہ کی ذمہ داری بھی سنبھالے ہوئے ہیں۔ مولانا کی ایک بیٹی اوکاڑہ میں قاری عبید اللہ یونس برادر مولانا عبید اللہ یوسف کے نکاح میں ہیں جبکہ ایک دختر نیک اختر مولانا عبدالستار حماد رئیس جامعہ دارسات الاسلامیہ میاں چنوں کے جبالہ زواج میں ہیں۔ ایک لخت جگر قاری عبید اللہ احسن بن مولانا عبدالخالق آف کھڈیاں کے ساتھ رشتہ ازدواج میں منسلک ہیں، ایک صاحبزادی مولانا عبدالمجید عابد پاکپتن کے عقد میں ہیں جبکہ سب سے چھوٹی بیٹی کا نکاح حافظ عبدالقوی بن مولانا عبدالحکیم سے ہوا جو صاحبزادہ عبدالحلیم یزدانی جھنگ کے بھتیجے ہیں۔

مولانا محمد یوسف اللہ تعالیٰ کے فضل و کرم سے تنہا نہیں بلکہ ان کا خاندان اب ایک ہم سفر سے پورا کاروان اور ایک گل سرسبد سے مکمل گلزار بن چکا ہے۔ مالک رحیم و کریم سب کو اپنے سایہ عاطفت میں رکھے اور تمام اولاد و احفاد کو اس گلستان اسلام اور چمنستان توحید و سنت کی آبیاری کرنے کی توفیق بخشے آمین۔ دارالحدیث راجووال کی چند اہم مطبوعات درج ذیل ہیں۔

۱۔ اہل حدیث کے امتیازی مسائل۔ از حافظ عبداللہ روپڑی۔

۲۔ شرعی داڑھی، کتاب الاذان، قبروں پر اذان کہنا بدعت ہے۔ از مولانا عبدالقادر حصاری۔

۳۔ تاریخ قرآن، فہم قرآن کے بنیادی اصول۔ ایشین۔ از مولانا محمد عبدہ۔

۴۔ ابراء الہدیث والقرآن۔ از حافظ محمد عبداللہ غازی پوری۔

- ۵۔ رسالہ مطمئنہ در تحقیق مستہ۔ از بعین۔ حیات عیسیٰ بن مریم۔ فضائل حج۔ فضائل و مسائل قربانی۔ از مولانا محمد یوسف۔
- ۶۔ علماء دین اور امراء اسلام۔ از مولانا عبدالرؤف جھنڈاگری۔
- ۷۔ مرحوم دوست کی یاد میں۔ از مولانا محمد ابراہیم خلیل۔
- ۸۔ مجموعۃ الرسائل۔ تذکرہ عارف حصاری۔ از مولانا عبداللہ سلیم اور دو دیگر کئی مطبوعات دار الحدیث راجووال اہل علم کے لئے عملی سرمایہ ہیں۔

پروفیسر غلام حسین تہاڑیہ تلوٹڈی

پروفیسر غلام حسین تہاڑیہ مختصر جسامت کے شریف النفس انسان، زہد و ورع کی لذتوں سے آشنا، فحش گوئی اور بدکلامی سے بیزار، کم گو اور نرم رفتار اپنی پیرانہ سالی میں تلوٹڈی میں رہائش پذیر ہیں۔ عملی طور پر زندگی میں بے شمار نشیب و فراز سے گزر رہا لیکن اپنی دینداری اور وضعداری کو قائم رکھا۔ بعض مواقع پر نقصان برداشت کر لیا لیکن دینی فرائض سے پہلو تہی اختیار نہیں کی۔ باقاعدہ کسی کالج یا یونیورسٹی میں پڑھایا تو نہیں لیکن طویل عمر کالج میں بطور لائبرین ملازمت اختیار کرنے پر پروفیسر مشہور ہوئے جو ان کے نام کا حصہ بن گیا۔

1923 میں فیروز پور شہر میں میاں ابراہیم کے گھر ولادت ہوئی۔ ان کا خاندان دریائے ستلج کے کنارے ”تہاڑا“ میں آباد تھا جہاں ہر سال سیلاب آجاتا، کھیت و مکانات اس کی نظر ہو جاتے۔ اس بنا پر وہ اس بستی کو چھوڑ کر فیروز پور شہر میں جا بسے بلکہ شہر میں ایک بستی ”بستی رحمن تہاڑیہ“ کے نام سے بسالی۔ اسی کی مناسبت سے خاندان کے تمام لوگ تہاڑیہ کے نام سے پکارے جانے لگے۔ ان کا خاندان پڑھا لکھا تھا۔ ایک ماموں میاں عبدالحق بار ایٹ لاء تھے جبکہ ایک ماموں فاضل کابائے سکول میں ہیڈ ماسٹر تھے۔ جو مجلس احرار میں شامل ہوئے اور اسی دوران اس جہان فانی سے رخصت ہوئے۔ پروفیسر غلام حسین کو چوہدری بھی کہا جاتا ہے اور حج کرنے کی مناسبت سے حاجی بھی پکارا جاتا ہے۔

فیروز پور شہر سے ہی بی اے کیا۔ اس کے بعد ایم اے عربی کرنا چاہتے تھے لیکن ایک بزرگ جو ریلوے میں ملازم تھے ان کے کہنے پر ریلوے میں گارڈ بھرتی ہو گئے اور یہیں سے عملی زندگی کا آغاز ہوا۔ اگرچہ یہ ملازمت دو ماہ چلی لیکن قلیل وقت میں بہت سے تجربات سے ہمکنار

ہونے کا موقع ملا۔ اس کے بعد فیروز پور چھاؤنی میں اکاؤنٹس کی ملاقات اختیار کی لیکن وہ بھی ترک کر دی۔ یہ دونوں ملازمتیں نماز میں دقت کی بنا پر چھوڑیں۔ ملٹری اکاؤنٹس کی ملازمت میں افسران بالا جو سکھ اور ہندو تھے ظہر کی نماز کی اجازت نہیں دیتے تھے جس کی وجہ سے استعفیٰ دینا ہی مناسب خیال کیا جبکہ ریلوے کی ملازمت میں یہ واقعہ پیش آیا کہ لمبی ڈیوٹی کر کے جب واپس پہنچے تو گاڑی سٹیشن پر چھوڑی اور کوارٹر میں چلے گئے۔ اب فجر کی نماز میں آدھ گھنٹہ تھا۔ اب اگر نیند کا مزہ لیا جاتا تو نماز ضائع ہوتی تھی اور اگر اسی وقت نماز پڑھی جاتی تو اس کا بھی وقت نہیں ہوا تھا۔ چنانچہ نماز پڑھ کر سونے کی غرض سے یونیفارم اتارے بغیر جوتوں سمیت ہی بستر پر دراز ہو گئے کہ چند منٹ سستا کر نماز ادا کر کے ہی سوئیں گے لیکن نیند کا غلبہ تھا۔ لیٹتے ہی خود بخود جوتے اترتے گئے اور لحاف میں گھستے گئے۔ جب آنکھ کھلی باہر نکل کر دیکھا تو ہلکی ہلکی دھوپ تھی۔ اس خیال سے دھوپ میں بیٹھ گئے کہ ابھی سورج ذرا اوپر آئے گا تو نماز ادا کریں گے لیکن سورج تو زردی کی طرف مائل تھا اور جب ادھر ادھر غور کیا اور گھڑی پہ دیکھا تو پتہ چلا کہ یہ صبح کی نہیں بلکہ مغرب کی ساعتیں ہیں۔ یہ کیا ہوا کہ نماز فجر کی فکر کرنے والے کی ظہر اور عصر بھی ضائع ہو چکی تھی۔ اس پر کف افسوس ملنے کے سوا اور کیا ہو سکتا تھا۔ اس واقعہ نے دل میں اس قدر احساس زیاں پیدا کیا کہ استعفیٰ لکھ کر اسٹیشن ماسٹر کی میز پہ رکھا اور کوئٹہ سے لاہور آ گئے۔

بعد ازاں مرکز الاسلام لکھنؤ کے میں چند برس تدریسی فرائض انجام دیے چونکہ مولانا معین الدین لکھنوی جو مرکز کے ناظم تھے وہ میٹرک کے دوران ان کے ہم جماعت رہ چکے تھے یہ نوجو دوبارہ ہم رکاب بننے کے کام آیا۔ یہ سلسلہ قیام پاکستان تک چلا۔ قیام پاکستان کے بعد غلہ منڈی اوکاڑہ میں بطور آڑھتی کے کام کیا۔ پھر تلج ہائی سکول میں بطور سیکنڈ ماسٹر فرائض انجام دیے۔ تقریباً چار ماہ میونسپل کمیٹی چوئیاں میں سیکرٹری کے طور پر بھی کام کیا لیکن طبیعت سے مطابقت نہ ہونے پر یہ ملازمت بھی ترک کر دی۔ پھر لاہور میں ایم اے کر کے گورنمنٹ کالج راولپنڈی میں بطور لائبریرین سروس اختیار کی۔ پھر گوجرانوالہ اور لاہور سمیت تیس

سال سروس مکمل کر کے ساٹھ سال کی عمر میں ریٹائرمنٹ لے کر ٹکوٹھی میں مستقل سکونت اختیار کر لی۔

حاجی غلام حسین تقریباً 21 سال کی عمر میں 1943ء میں رشتہ ازدواج میں منسلک ہو گئے۔ رب تعالیٰ کی طرف سے دو بچیوں سمیت چار اولادیں مرحمت ہوئیں۔ مشیت الہی کہ تمام بچے اللہ کو پیارے ہو گئے۔ صرف ایک بیٹی زیب النساء زندہ رہیں جو بیگم اسد اللہ غالب بنیں۔ اسد اللہ غالب لاہور میں مقیم اور شعبہ صحافت میں ایک ممتاز مقام کے حامل ہیں۔ بیٹی زیب النساء بڑی علم دوست اور دیندار خاتون ہیں۔ گوجرانوالہ میں قیام کے دوران وہ اکثر و بیشتر دینی پروگرام منعقد کرواتی رہتی تھیں۔

مختلف مقامات پہ رہتے ہوئے دین اور دیندار طبقے سے خصوصی لگاؤ حاجی صاحب کا وصف خاص رہا۔ ابتدائی ایام میں مرکز الاسلام لکھو کے میں شب و روز بسر کیے اور اصحاب خیر کی صحبت میں رہ کر فیوض و برکات سے اپنے دامن کو معمور کیا۔ جب راولپنڈی میں قیام رہا تو حضرت حافظ محمد اسماعیل ذبح کی ہم سفری اور ہم رکابی کا شرف نصیب ہوا۔ گوجرانوالہ میں قیام کے دوران جماعت کے فحول علماء کی خدمت عالیہ میں بیٹھنے اور ان سے فیضیاب ہونے کا موقع میسر رہا۔ جب ٹکوٹھی میں رہائش اختیار کی تو بھی مسجد اور مسجد کو آباد کرنے والوں سے خصوصی تعلق خاطر رہا۔ ٹکوٹھی میں ایک ہی مسجد تھی جس میں اہل حدیث اور بریلوی کتب فکر کے لوگ اکٹھے ہی نماز پڑھتے تھے لیکن ایک وقت ایسا آیا کہ علیحدہ مسجد کا سنگ بنیاد ناگزیر ہو گیا۔ چنانچہ 1973ء میں مسجد اہل حدیث کی بنیاد رکھی گئی جس میں ان دنوں مولانا محمد بشیر صاحب امام و خطیب کی ذمہ داری انجام دے رہے ہیں۔ مسجد کی بنا اور تعمیر کے سلسلہ میں پروفیسر غلام حسین اپنے رفقاء سمیت پیش پیش رہے۔

پھر 1989ء میں مرکزی جامع مسجد اہل حدیث مین بازار ٹکوٹھی کی بنیاد رکھی گئی۔ جس کے پہلے خطیب حاجی عبدالرزاق تھے جو لکھو کے سے فیض یافتہ اور عربی ادبیات کے

ماہر تھے ان دنوں مولانا بشیر احمد عاجز خطیب ہیں۔ جو 1994ء میں اس محراب و منبر پر جلوہ افروز ہوئے۔ مولانا عاجز دارالعلوم تقویۃ الاسلام لاہور سے سند یافتہ ہیں۔ وہاں انہوں نے شیخ الحدیث حافظ محمد اسحاق اور حافظ عبدالرشید گوہڑوی سے استفادہ کیا۔ شیخ الحدیث مولانا ثناء اللہ خاں مدنی سے بھی فیض یافتہ ہیں۔ دھیمے مزاج کے ساتھ مدلل گفتگو کرنے کے عادی اور زہد و ورع کے پیکر ہیں۔

ہمارے دیرینہ ساتھی حافظ منظور احمد نے گذشتہ برس تلوٹڈی اڈا پر مسجد قائم کی ہے جو مستقبل میں انشاء اللہ جماعتی مرکز ثابت ہوگا۔ حافظ منظور احمد بڑے ثابت قدم اور مستقل مزاج ہیں جو عسرویسر میں جماعت کے ساتھ رہے۔

مولانا حکیم محمد اشرف سندھو

قیام پاکستان سے قبل جن لوگوں نے کتاب و سنت کی ترویج اور اعلاء کلمۃ اللہ کیلئے بہت کام کیا ان میں نمایاں نام مولانا حکیم محمد اشرف سندھو ہے۔ مولانا متدین عالم دین، باخبر مناظر اور صاحب فراست مؤلف تھے۔ انہوں نے اپنی زندگی کی قیمتی صحیحیں اور شامیں وعظ و تبلیغ، درس و تدریس، انذار و تبشیر اور تصنیف و تالیف میں صرف کر دیں۔

مولانا سندھو ۷ دسمبر ۱۸۹۷ء کو کوٹ ماچی خاں ضلع قصور میں پیدا ہوئے۔ ابتدائی طور پر مڈل سکول پیاراوتاڑ سے مڈل کا امتحان اچھے نمبروں میں پاس کیا۔ پھر ارزانی پور اور جہ کلاں میں رہ کر مولانا عبدالرحمان سے تفسیر و حدیث کی کتب پڑھیں۔ دینی تعلیم کے ساتھ حکیم جمال دین آف کانویں ملیاں سے طب و حکمت کے اسرار و رموز سیکھے۔ بھائی پھیرو کے نزدیکی گاؤں سندھواں کلاں میں اکثریت ہندوؤں اور سکھوں کی تھی جبکہ غریب مسلمان گھر بھی آباد تھے۔ انہی مسلمان افراد کی خواہش پر مولانا اس گاؤں میں اقامت پذیر ہو گئے اور بڑی حکمت عملی سے وعظ و تبلیغ کا سلسلہ شروع کیا۔ ۱۹۱۳ء میں مسجد ربانی اہل حدیث کی بنیاد رکھی۔ اس کی تعمیر و ترقی میں بڑی جدوجہد کی۔ ابتدا میں گاؤں کے سکھ اور ہندو بڑا احترام اور اعتماد کرتے تھے لیکن جب مسجد میں اذان گونجنے اور خالص دعوت پھیلنے لگی تو ان سے لڑائیاں بھی ہوئیں لیکن کوئی خوف و ڈر یا طمع و لالچ مشن کے راستے میں رکاوٹ نہیں بن سکا۔ ان کی حکمت و دانائی سے لبریز دعوت سے ایک سکھ سردار ”ایسر سنگھ“ مسلمان ہوا جس کا نام غلام محمد رکھا۔

مولانا سندھو نے جب محدث دوراں حافظ محمد عبداللہ روپڑی کی شہرت سنی تو ۱۹۲۳ء میں استفادہ کی غرض سے ان کی خدمت میں حاضر ہوئے۔ ان سے اکتساب و استفادہ کے بعد

مسائل کے بیان و تبیین میں انہی کا علمی و تحقیقی انداز اپنایا۔ حضرت محدث روپڑی کی علمی محبت نے مولانا سندھو کو کامیاب مناظر بنا دیا۔ چنانچہ انہوں نے کئی مناظروں کا میدان سجایا اور ان میں حصہ بھی لیا۔ ۱۹۲۲ء میں مولوی عبدالمجید نامی ایک بریلوی مولوی نے مشہور کر دیا کہ دیوی کا بکرا حلال ہے یعنی اگر کوئی بکرا ہندوؤں کی دیوی کے نام پہ نذرانہ دیا جائے اور پھر اس پہ تکبیر پڑھ کر ذبح کر کے کھایا جائے تو حلال ہے۔ اور اس کیلئے ایک تحریر کا حوالہ دیتے ہوئے کہنا شروع کر دیا کہ سعودی عرب کے علماء دین کا فتویٰ ہے جس میں لکھا ہے کہ دیوی کا بکرا حلال ہے۔ جب تحقیق کی تو پتہ چلا کہ اس فتویٰ پر لگی ہوئی مہر اور لکھی ہوئی تحریر دونوں جعلی ہیں۔ یہ تحریر جب محدث روپڑی کو دکھائی گئی تو انہوں نے بھی اس کی جعل سازی پہ مہر تصدیق ثبت کر دی۔ اس کے باوجود بریلوی مولوی اور اس کے رفقاء ڈٹے رہے کہ حلال ہے۔ ان حالات میں مولانا سندھو نے انہیں مناظرے کا چیلنج دے دیا۔ ”بچہ کلاں“ میں مناظرہ ہوا جس میں فحول اور کبار علماء نے مسلک حدیث کی ترجمانی کی جبکہ دوسری طرف سے بھی بڑے بڑے علماء شریک ہوئے۔ واں آدھن کے رئیس سردار محمد اکبر نکئی اس مناظرہ کے صدر جبکہ سردار غلام نبی نکئی ثالث بنے۔ بحث و تمحیص کے بعد ثالث نے فیصلہ کیا کہ بریلوی مکتب فکر کے علماء اپنا موقف صحیح ثابت نہیں کر سکے جبکہ اہل حدیث علماء نے ثابت کیا ہے کہ ان کا موقف سچا ہے۔ بعد میں اس مناظرہ کی کارروائی کو مولانا سندھو نے منظوم شکل دے کر شائع بھی کیا۔

۱۹۲۱ء میں چک ۴ جی ڈی غلام رسول ضلع اوکاڑہ میں ”بشریت رسول اور حاضر ناظر“ کے مسئلے پر نزاع پیدا ہو گیا تو مولانا اشرف سندھو نے مناظرے کا میدان لگایا جس میں اہل حدیث مسلک کی نمائندگی مولانا حافظ عبدالقادر روپڑی جبکہ بریلوی مکتب فکر کی نمائندگی مولانا محمد عمر اچھروی نے کی۔ ان دونوں کے مابین مناظرہ ہوا۔ باماں بالا ضلع اوکاڑہ کے رئیس ملک محمد اسفندیار خاں ثالث مقرر ہوئے۔ دوران مناظرہ دونوں فریق دلائل دیتے رہے اختتام پر ثالث نے جو فیصلہ لکھا اس کے الفاظ اس طرح تھے:

”۱۹۳۱-۱۰-۲۷ کو چک نمبر ۴ جی ڈی میں جو مناظرہ مابین حافظ عبدالقادر روپڑی اور مولانا محمد عمر اچھروی ہوا اس میں منجانب فریقین متفقہ طور پر مظہر کم علم و کم فہم کو ثالث مناظرہ مقرر کیا گیا۔ اپنی ناقص رائے کے مطابق جہاں تک میں سمجھا ہوں فریقین کے زوائد کو چھوڑ کر فیصلہ کرتا ہوں کہ مولوی محمد عمر اچھروی اپنے دعوے کو ثابت نہیں کر سکے۔ والسلام محمد اسفندیار بقلم خود ۱۹۳۱-۱۰-۲۹۔“

مولانا اشرف سندھو نے بعد میں اس مناظرے کو ”الشہاب الثاقب“ یعنی حقیقت مناظرہ چک ۴ جی ڈی غلام رسول والا کے نام سے شائع کیا۔ مولانا نے تین مرتبہ حج بیت اللہ اور زیارت حرمین شریفین کی سعادت حاصل کی۔ اس دور میں حج کی اتنی سہولتیں نہیں تھیں بلکہ سفر حج کیلئے کافی مشکل اٹھانا پڑتی تھی۔ پہلی مرتبہ ۱۹۳۲ء میں حضرت حافظ محمد عبداللہ محدث روپڑی، حکیم نور الدین اور صوفی عبدالعزیز کی رفاقت میں بیت اللہ کا حج کیا۔ واپسی پر ”سفر حجاز“ کے نام سے سفر نامہ ترتیب دیا۔ دوسری مرتبہ ۱۹۳۷ء میں حکیم محمد عبداللہ جہانیاں منڈی، حکیم عبدالغنی سری نگر اور چوہدری عزیز خاں کوٹ ماچی خاں کی معیت میں سفر سعادت اختیار کیا۔ پھر تیسری مرتبہ ۱۹۳۶ء میں مولانا محمد اسماعیل غزنوی اور حکیم ثناء اللہ ثنائی دو اخانہ لاہور کی ہمراہی میں سعادت حج بیت اللہ حاصل کی۔

مولانا نے تمام عمر کتاب و سنت کی سربلندی اور اس کی ترویج و اشاعت کیلئے صرف کردی۔ وہ خود وعظ و تبلیغ کرتے تھے اور قریبی علاقہ جات میں اپنی کوشش و کاوش سے تبلیغی پروگرام بھی منعقد کرواتے تھے۔ ۱۹۲۷ء، ۱۶-۱۷ اکتوبر کو چونیاں میں تبلیغی و اصلاحی جلسہ منعقد کروایا۔ پھر ۳۰-۳۱ مارچ ۱۹۲۸ء کو گلاں والا میں جلسہ کیا جس کیلئے علاقہ بھر میں رابطہ دورے کیے۔ جلسہ میں حضرت محدث روپڑی، مولانا عبدالواحد غزنوی، مولانا عبدالمجید ہزاروی، مولانا محمد اسماعیل سلفی، مولانا محمد یوسف دنیا نگری اور مولانا امام دین بھکھوی جیسے جید اور فحول علماء کرام نے شرکت کی اور اپنے علمی و تحقیقی خطابات و تقاریر سے عوام الناس کو بہرہ ور کیا۔ اس جلسہ میں

مولانا محمد اشرف سندھو کو تحصیل چوئیاں کے لئے جماعت کا ناظم بنایا گیا۔ ناظم بننے کے بعد تبلیغی سلسلہ کے دوروں میں اور اضافہ کر دیا۔

مولانا موضع سندھو کلاں میں امامت و خطابت کرتے تھے لیکن جماعتی احباب سے معاوضہ وصول نہیں کرتے تھے۔ بلکہ حکمت و طبابت کو ذریعہ معاش بنا رکھا تھا۔ دین اسلام کی ترویج و اشاعت کیلئے ۱۹۲۹ء میں گاؤں میں بیت المال قائم کیا جس سے مستحقین کی مدد کرتے اور وعظ و تبلیغ کیلئے بھی خرچ کرتے۔ مولانا طبیب و حکیم و واعظ و مبلغ اور مقرر و مناظر کے ساتھ مصنف و مؤلف بھی تھے۔ ان کے مضامین و مقالات اکثر و بیشتر جماعتی و ملکی رسائل و جرائد میں شائع ہوتے رہتے تھے۔

ان کا انداز ہمیشہ علمی و تحقیقی ہوتا تھا۔ شیخ الاسلام مولانا ثناء اللہ امرتسری نے کہا تھا کہ میں تنظیم اہلحدیث میں اشرفین (مولانا اشرف سندھو اور مولانا عبدالرحیم اشرف) کے مضامین ہی پڑھتا ہوں۔ مولانا نے مختلف موضوعات و عناوین پر کتابیں لکھیں جن میں مطبوعہ اور غیر مطبوعہ دونوں شامل ہیں۔ تفصیل کچھ اس طرح ہے:

مقیاس حقیقت	تاریخ التقليد	پیغام جیلانی	مقام اہل حدیث
نتائج التقليد	البشری بسعادت الدارین فی ترجمۃ السید نذیر حسین (عربی)		
رکعات قیام رمضان	بریلوی عقائد و اعمال بریلونیت کا پس منظر		
عقیدہ حیات النبی ﷺ	اکمل البیان (اردو، عربی)	فرقہ ناجیہ	اکابر علماء دیوبند کا مذہب
فلاح دارین	رسول اللہ ﷺ کی نماز	الشہاب الثاقب	فرقہ وجودیہ کی اصلیت اور پہچان
تقلید جامد کے برگ و بار	حنفی عقیدہ	زندہ درگور کا پس منظر	دین فطرت
فقیہ عراق	امام مالک	امام شافعی	امام احمد بن حنبل
بکرادیوی ناک کا پیغام	ناک کی ہر داس	گیانی جی کیوں مسلمان ہوئے	
مناظر و حجہ کلاں (منظوم)	ولایت محمدی (منظوم)	تعویذ محمدی	تاریخ اہل حدیث

شمع توحید شان محمد ﷺ سیرۃ النبی شافع روز جزا حقیقت ایمان

مندرجہ بالا کتب کی فہرست مولانا سندھو کے حفید نبیل محمد یوسف ندیم سندھو نے فراہم کی ہے جو ماضی قریب میں گورنمنٹ کالج چٹوکی میں میرا طالب علم رہا اور گریجوایشن کا امتحان امتیازی نمبروں میں پاس کیا۔ مولانا آخری ایام میں علیل ہوئے تو انہیں میوہسپتال لاہور میں داخل کروا دیا گیا۔ عجب اتفاق کہ ان کے استاد گرامی حضرت محدث روپڑی بھی ان دنوں اسی ہسپتال میں صاحب فراش تھے۔ مولانا نے بیماری کے عالم میں اپنی جان 1964ء میں خالق حقیقی کے سپرد کر دی۔ اور یوں اطراف و اکناف کے تاریک گوشوں کو روشن کرنے والا چراغ بجھ گیا جیسا کہ کسی نے کہا ہے:

اک چراغ اور بجھا اور بڑھی تاریکی

مولانا محمد اسحاق رحمانی

گفتار میں اعلیٰ، کردار میں پختہ، علم میں راسخ، عمل میں صالح، اتقاء و صالحیت کے پیکر، حق و صداقت کے خوگر، خوش اطوار اور مہمان نواز یہ تھے مولانا محمد اسحاق رحمانی جن کا آبائی تعلق موضع گوہڑ سے تھا جو وہاں کے نیک سیرت، متقی پرہیزگار اور ایماندار زمین دار حاجی اللہ بخش کے فرزند ارجمند تھے۔ بچپن ناز و نعمت میں گزارا۔ گھر میں بڑا ہونے کی بنا پر اپنے والد گرامی کے نور نظر اور سکون قلب و جگر تھے۔ لیکن والد مکرم نے اپنی طبعی صالحیت کی بنا پر اپنے گوشہ جگر کو کتاب و سنت کے خالص علمی زیور سے آراستہ و پیراستہ کرنے کا پروگرام بنایا۔ اور طلب علم کے سفر پر روانہ کر دیا۔

مولانا رحمانی نے ابتدائی کتب مرکز الاسلام لکھو کے میں پڑھیں۔ اس کے بعد علم و عرفان کے اعلیٰ و ارفع مدارج و منازل طے کرنے کیلئے دبستان دہلی کا رخ کیا۔ جہاں مدرسہ رحمانیہ میں محدث شہیر مولانا احمد اللہ جیسے مقتدر اور فحول علماء کرام سے اکتساب و استفادہ کیا۔ مولانا مدرسہ رحمانیہ دہلی میں ہی فراغت پا کر علم و فضل کے خلعت فاخرہ سے سرفراز ہوئے۔ اسی بنا پر انہیں رحمانی کی نسبت سے منسوب کیا جاتا تھا۔ قابل ذکر بات یہ ہے کہ مولانا دوران تعلیم بھی ممتاز حیثیت میں رہے اور ان کا شمار لائق و ذہین طلبہ میں ہوتا تھا۔

درسیات میں فراغت کے بعد مراجعت ہوئی تو گوجرانوالہ کے قریبی گاؤں وڈالہ سے عملی زندگی کا آغاز کیا۔ وہاں مسجد میں امامت و خطابت کا سلسلہ شروع کیا۔ آپ کی خوش کلامی اور حسن سلوک کی وجہ سے مسلمانوں کے علاوہ ہندو اور سکھ بھی احترام کرتے تھے بلکہ انہیں مقدس دیوتا مانتے تھے۔ مولانا کچھ عرصہ ڈھلیانہ کی درسگاہ میں بھی تدریسی فرائض انجام دیتے رہے

کیونکہ وہ اعلیٰ پایہ کے مقرر اور مستند مدرس بھی تھے۔ اس کے بعد قصور شہر کی مرکزی مسجد کے محراب و منبر پر جلوہ افروز ہوئے۔ اور آوازہ حق کو بلند کرنا شروع کر دیا۔ لیکن شیخ الاسلام مولانا ثناء اللہ امرتسری کا سرگودھا شہر میں انتقال ہو گیا تو سید مولانا محمد داؤد غزنوی کی تحریک و ترغیب پر مولانا رحمانی قصور کی اقامت کو ترک کر کے سرگودھا شہر میں اقامت گزیں ہو گئے۔ وہاں عرصہ دراز کتاب و سنت کی خالص دعوت لوگوں کے سامنے پیش کرتے رہے۔ سرگودھا کی جماعت میں ہی نہیں پورے ملک کی جماعت میں مولانا کو احترام و اکرام کی نگاہ سے دیکھا جاتا تھا۔ یہی وجہ ہے کہ جب سید داؤد غزنوی نے داعی اجل کی آواز پر لبیک کہا تو ان کے بعد مسند امامت و خطابت پر فروس ہونے کیلئے اکابر و عمائد جماعت مولانا رحمانی کو لاہور لے آئے۔ لیکن یہ سلسلہ زیادہ عرصہ نہیں چل سکا کیونکہ سرگودھا کی جماعت کے اصرار پر انہیں واپس جانا پڑا۔ پھر تادم واپس مولانا رحمانی سرگودھا میں ہی قیام پذیر رہے۔ بالآخر 4 ستمبر 1967ء کو تقریباً ساڑھے بارہ بجے دن راہ ملک عدم کا سفر اختیار کر گئے۔ مولانا مسجد میں درس و تدریس میں مشغول و مصروف تھے کہ اوپر والے حصے میں بڑی کلاس کے طلبہ کا شور سنا۔ انہیں خاموش کروانے کیلئے اوپر گئے۔ طلبہ کو خاموش کروایا۔ عجب اتفاق کہ طلبہ کیا خاموش ہوئے مولانا ہمیشہ کیلئے ہی خاموش ہو گئے۔ دل کے مریض تھے۔ اچانک دل کا ایسا دورہ پڑا کہ جان لیوا ثابت ہوا۔

اپنے پیچھے پسماندگان میں ایک فرزند نبیل محمد اقبال چھوڑا۔ جس نے اسی دن کالج میں تھرڈ ایئر میں داخلہ لیا تھا اور ایئر فورس کی طرف سے انٹرویو لیٹر بھی موصول ہوا لیکن یہ سارے منصوبے دھرے کے دھرے رہ گئے۔ نہ وہ سرگودھا میں تعلیم جاری رکھ سکے اور نہ ہی ایئر فورس میں جاسکے۔ مولانا کا جسد خاکی وہاں سے آبائی گاؤں ”گوہڑ“ لایا گیا۔ مولانا رحمانی کے برادر صغیر مولانا محی الدین سلفی کے علاوہ مولانا محمد اسحاق چیمہ، میاں عبدالستار سرگودھا اور مولانا کے فرزند محمد اقبال بھی ساتھ آئے۔ جہاں ہزاروں فرزندان توحید و سنت نے اشکبار آنکھوں اور زیر بار ہاتھوں سے عابد و زاہد اور مطیع و فرمانبردار شخص کو سپرد خاک کیا۔ ان کے فرزند نبیل کے نازک

کندھوں پر حزن و ملال اور مصائب و آلام کا کوہِ گراں آن پڑا جس کا منطقی نتیجہ یہ نکلا کہ وہ حسب منشاء اپنی تعلیم جاری نہ رکھ سکے۔ پھر بھی بی اے کر کے اپنی عملی زندگی کا آغاز کیا۔ زندگی میں مختلف کاروباری مشاغل اختیار کیے۔ جبکہ ان دنوں وہ چٹوکی سے چند میل کے فاصلے پر سمبوا وال کے قریب پودوں کی زسری کا کاروبار کرتے ہیں اور بفضلہ تعالیٰ خوشحال زندگی گزار رہے ہیں۔

مولانا محمد اسحاق رحمانی بلند پایہ خطیب، زیرک سیاستدان اور صاحب الرائے تنظیمی شخص تھے۔ انہوں نے اپنی زندگی کے اہم سال جماعت کے نظم و ربط کی نظر کر دیے۔ قصور شہر میں قیام کے دوران وہ قصور کے ضلعی صدر رہے۔ پھر عرصہ دراز تک مرکزی جمعیت اہل حدیث مغربی پاکستان کی مرکزی عاملہ کے رکن رہے۔ پھر جامعہ سلفیہ فیصل آباد کی کمیٹی کے ممبر رہے۔ یہ اس وقت کی بات ہے جب جامعہ کا نظام چلانے میں علماء کی آراء کو فوقیت حاصل تھی۔ پروفیسر سید ابوبکر غزنوی جب مرکزی جمعیت کے ناظم اعلیٰ کے منصب سے دستکش ہوئے تو 20 فروری 1966 کو مرکزی شوریٰ کے اجلاس میں میاں فضل حق کو مرکزی ناظم اعلیٰ منتخب کر لیا گیا۔ مرکزی جمعیت کے بانی صدر مولانا سید محمد داؤد غزنوی کے ارتحال کے بعد 19 جنوری 1964 کو مرکزی شوریٰ کا اجلاس جس میں پروفیسر سید ابوبکر غزنوی کو ناظم اعلیٰ بنایا گیا۔ اس کی صدارت مولانا محمد اسحاق رحمانی نے کی۔ مولانا کی تنظیمی اور جماعتی خدمات کا اعتراف عمائد و اکابر علماء بھی کرتے تھے۔ شیخ الحدیث مولانا محمد اسماعیل سلفی نے اپنے ایک تعزیتی مقالہ میں اس بات کا اعتراف کیا کہ سید غزنوی کی علالت کے آخری ایام میں مولانا رحمانی نے بڑی عزیمت و استقامت کا مظاہرہ کیا۔ کچھ گوشوں سے بحران پیدا کرنے کی کاوشیں ہوئیں لیکن انہوں نے مرکزی دفتر میں باقاعدہ وقت دے کر اور بڑی پختگی سے لوگوں کی باتوں کا جواب دے کر جماعت کو کڑے وقت سے نکالا۔

مولانا بڑے صابر و قانع اور خوش اطوار و وضع دار انسان تھے۔ صدر ایوب کے دور میں مذہبی امور کیلئے ایک مشاورتی بورڈ بنایا گیا جس میں مولانا محمد اسحاق رحمانی کے علاوہ مولانا عبدالمجید سالک، مولانا عبدالرحمن اشرفی اور دیگر علماء بھی شامل تھے۔ ایک اجلاس ہوا جس میں صدر ایوب

دیر سے آئے اور علماء کو انتظار کرنا پڑا۔ دوسرے اجلاس میں بھی ایسا ہی ہوا۔ تیسرے اجلاس میں بھی جب صدر ایوب دیر سے آئے اور علماء کو انتظار کرنا پڑا تو مولانا رحمانی نے استعفیٰ دے دیا۔ ہمعصر علماء نے کہا کہ آپ ایسا نہ کریں آپ کو شامل رہنا چاہیے، اس سے جماعتی فائدہ ہوگا۔ انہوں نے کہا کہ جس میں علماء کو انتظار کروا کر علماء اور علم کی اہانت کی جائے میں اس بورڈ میں شامل نہیں رہ سکتا۔

ایک مرتبہ صدر ایوب کے دور میں شاہ فیصل مرحوم پاکستان کے دورے پر آئے تو صدر پاکستان کو ترجمانی کی ضرورت پیش آئی۔ انہوں نے سید غزنوی سے رابطہ کیا تو سید صاحب نے مولانا رحمانی کو بھیجا۔ مولانا کے بیٹے کی روایت کے مطابق مولانا بے تکان عربی بولتے رہے اور چھ گھنٹے مسلسل عربی میں پاکستان کے مسائل سے مہمان گرامی کو آگاہ کیا۔ مولانا کی عربی دانی اور مہارت لسانی سے شاہ فیصل بہت متاثر ہوئے۔ انہوں نے کہا کہ یہ شخص ہمیں دے دیں۔ مولانا غزنوی نے فرمایا کہ میرے پاس دو آدمی ہیں، مولانا سلفی اور مولانا رحمانی۔ یہ دونوں میرے دست و بازو ہیں۔ ان کے بغیر کار نظم چلانا محال ہے۔ یہ ان کی عظمت کا کمال اعتراف تھا۔

مولانا بڑے وسیع البشرب اور مہمان نواز تھے اور اس سلسلہ میں خاص شان امتیاز رکھتے تھے۔ کتابوں کے بارے میں بھی بڑا اعلیٰ ذوق رکھتے تھے۔ کتاب خریدنا اور اس کی اعلیٰ جلد بندی کروانا انہیں بڑا ہی مرغوب تھا۔ انہی ہر دو شوق و ذوق کی وجہ سے اکثر و بیشتر مقروض وزیر بار رہتے تھے۔ انہوں نے اپنی زرعی زمین پر قرضہ لے کر کتابیں خریدیں۔ یہ قرضہ ان کے ارتحال کے بعد ان کے صلیبی وارث کی طرف سے ادا کیا گیا۔ مولانا نے اپنی زندگی صبر و رضا لیکن عالمانہ شان و شوکت سے بسر کی۔ وہ بڑے وضعدار، خوش اطوار، خوش اخلاق اور خوش لباس بھی تھے۔

مولانا کے سانچہ ارتحال پر جماعت کے معروف شاعر جناب علیم ناصری نے ایک رباعی نظم لکھی جو ”الاعتصام“ میں شائع ہوئی۔ افادیت کے پیش نظر اسے نذر قارئین کیا جا رہا ہے۔

مسلط بر جهانست از ازل تقدیر یزدانی
 فقط ذات خدا باقی وے دیگر ہمہ فانی
 نمود روح آدم نیست جز حکم خداوندی
 فضائے جسد خاکی نیست جز تدبیر سبحانی
 مثال برق خاطف این خبر افتاد در گوشم
 کہ رحلت کرد ازین دار فنا اسحاق رحمانی
 در یغا مرگِ آن بطل جلیل و عالم برحق
 خطیب خوش نوادا حسرتا آن مرد ربانی
 نمی دانم چه افتاد است آخر حق پرستان را
 کہ پیہم ترک کرده می روند این عالم فانی
 نصیب رفتگان درجاتِ عالی در بہشت حق
 نصیب ماست زاری، دلفگاری، اشک افشانی
 چه گو ہر ہا کہ دارد معدان اہل حدیث اینجا
 کہ بردہ می شوند این بہر زیب خلد ربانی
 قضا این گوہرے برچید و داخل کرد در جنت
 بگفتم ”مرحبا خلد آشیان اسحاق رحمانی“

مولانا حافظ محمد ابراہیم کیر پوریؒ

مولانا حافظ محمد ابراہیم کیر پوری صاحب بصیرت خطیب تھے۔ ان کا شمار بیسویں صدی کے دوسرے نصف کے مقتدر علماء میں ہوتا ہے۔ علمی مجالس اور فکری محافل میں ان کی شرکت ضروری سمجھی جاتی۔ ان کا علمی انتساب فحول علماء سے ہے اور انہوں نے شیخ الاسلام مولانا ثناء اللہ امرتسری، محدث دوراں حافظ محمد عبداللہ روپڑی، امام العصر مولانا محمد ابراہیم میرسیا لکوٹی، بطل حریت مولانا سید محمد داؤد غزنوی، محدث العصر حافظ محمد گوندلوی، شیخ الحدیث مولانا محمد اسماعیل سلفی اور محشی سنن نسائی مولانا ابوالطیب محمد عطاء اللہ حنیف بھوجیانی جیسی نابغہ روزگار شخصیات سے فکری و روحانی اکتساب و استفادہ کیا تھا۔ حق بات برسر محراب و منبر بیان کرتے اور کبھی اپنے اور بیگانے کی پرواہ نہ کرتے۔

پتوکی شہر میں جمعیت طلبہ اہل حدیث نے ایک بہت بڑی کانفرنس کا اہتمام کیا۔ اس کانفرنس میں خطیب ملت علامہ احسان الہی ظہیر شہید، رئیس المناظرین حافظ عبدالقادر روپڑی، مناظر اسلام مولانا محمد رفیق مدنی پوری (مولانا مدنی پوری مرحوم کی یہ کسی جلسہ میں آخری شرکت تھی)، لاہور کے خطیب مولانا فضل الرحمان الازہری اور جمعیت طلبہ اہل حدیث کے نوجوان راہنماؤں نے خطابات کیے۔ دوران خطاب ایک مقرر نے بڑے زور و شور اور ولولہ و جذبہ سے ایک روایت بیان کی اور کانفرنس میں بڑا رنگ جمایا لیکن وہ روایت کمزور تھی اور عقیدہ مسلم پہ ضرب لگانے والی تھی۔ جب مقرر اپنا خطاب مکمل کر چکے تو مرحوم حافظ محمد ابراہیم کیر پوری بلاتا خیر مانگ پر آگئے اور عالمانہ شان و شوکت سے مقرر کی موجودگی میں اس روایت کی تردید کر دی اور پیدا شدہ ابہام کو فی الفور دور کر دیا۔ مقرر کی بھی کشادہ صدری کہ انہوں نے خندہ پیشانی سے اس تصحیح کو قبول

کیا۔ یہاں یہ کہنا بے جا نہ ہوگا کہ اس دور کا آخری حصہ ہے کہ تقریر و خطابت میں ترنم و تغنی کی آمیزش تو تھی لیکن غلبہ نہیں تھا۔

مولانا ابراہیم ۱۹۲۱ء میں ضلع امرتسر کی مردم خیز بستی کیر پورہ میں پیدا ہوئے۔ یہ وہ بستی ہے جہاں سے علم و آگہی کی ایسی قدیلیں روشن ہوئیں جن سے ارض ہند کے اطراف و اکناف کے تاریک گوشے روشن ہوئے۔ حافظ صاحب نے ابتدائی پرائمری تعلیم اپنے گاؤں کیر پورہ سے حاصل کی اور وہیں پہلے مدرسہ حفظ القرآن سے قرآن پاک کو اپنے سینے میں محفوظ کیا۔ حافظ کیر پوری صغریٰ سے ہی دینی مسائل میں عرق ریزی کی طرف مائل ہو گئے۔ اس دور میں قریبی گاؤں کے ایک شخص مولوی محمد حسین مرزائی ہو گئے۔ جس سے علاقہ میں اضطراب پھیلنا ایک فطری امر تھا چنانچہ خط و کتابت اور چیلنج بازی کے بعد اہل اسلام اور مرزائی جماعت کے مابین اجناہ میں ایک مناظرہ طے ہوا۔ اہل اسلام کی طرف سے مولانا احمد دین گھکڑوی اور حافظ عبدالقادر روپڑی مناظرہ کے میدان میں اترے۔ طویل بحث و تحیث اور مناظرہ و مناقشہ کے بعد میدان مولانا گھکڑوی اور حافظ روپڑی کے ہاتھ رہا۔ اس کامیابی نے علاقہ کے ہر پیر و جوان مسلمان کے جذبہ ایمان کو دو بالا کر دیا۔ حضرت حافظ کیر پوری اس وقت اپنی عمر عزیز کے گیارہویں سال میں تھے۔ صغریٰ کے باوجود دقیق و عمیق مسائل کی طرف طبعی میلان ہو گیا۔

اسی دور میں محدث حافظ محمد عبداللہ روپڑی نے پندرہ روزہ ”تنظیم اہل حدیث“ کا اجراء کیا۔ محدث روپڑی کا تنظیم اہل حدیث اور شیخ الاسلام امرتسر کا اخبار اہل حدیث دونوں رسالے ہر لحاظ سے اسلامیان ہند کی راہنمائی کرتے تھے اور ہر چہار سو بڑے شوق و ذوق سے ان کا مطالعہ کیا جاتا تھا۔ مولانا کیر پوری نے اوائل عمری میں ہی ان کے مطالعے کو شعار بنا لیا۔ حصول تعلیم کا جذبہ دل میں جاگزیں ہوا تو امرتسر کا رخ کیا اور وہاں کے مرکز علم دارالعلوم تقویۃ الاسلام میں علمی منازل طے کیں۔ مولانا کیر پوری نے اپنے عہد کے جید اساتذہ مولانا عبداللہ بھوجیانی، مولانا عبدالجید ہزاروی، مولانا محمد خاں، محدث العصر حافظ محمد گوندلوی، مولانا محمد عطاء اللہ حنیف

بھوجیانی مؤلف تعلیقات سلفیہ اور مولانا شریف اللہ خاں سے کسب فیض کیا۔ شیخ الاسلام امرتسری اور محدث دوراں روپڑی سے فکری اور روحانی اکتساب کیا اور بحث و مناظرہ کے میدان میں انہی بزرگوں کے انداز کو اپنایا۔ حصول تعلیم کے بعد مولانا کیر پوری نے عملی زندگی کا آغاز نارووال کے قریبی قصبہ بدو مہلی سے کیا۔ یہ ایسا قصبہ تھا جس میں آریہ سماجی، سناتن دھرمی، قادیانی اور عیسائی چاروں فرق باطلہ اپنے اپنے انداز میں اسلام کے خلاف مورچہ زن تھے۔ وقت کی نزاکت اور ضرورت کے پیش نظر شیخ الاسلام امرتسری کے تعمیل ارشاد میں انہوں نے بدو مہلی کو اپنا مسکن بنا لیا اور اپنی فطری صلاحیتوں سے فرق باطلہ کا مقابلہ کیا اور بہت جلد اپنی علمی قابلیت، ادبی واقفیت اور مسلکی حمیت سے ایسا مقام بنا لیا کہ مخالفین اسلام ان کا سامنا کرنے سے گھبرانے اور کئی کترانے لگے۔ مولانا کیر پوری دعوت و تبلیغ، تعلیم و تدریس اور تحریر و تصنیف جیسی خوبیاں رکھنے کے باوصف ایک منجھے ہوئے صحافی بھی تھے اور یہیں سے ان کے مضامین ”اہل حدیث“ میں شائع ہونے لگے اور ابتدا میں ہی کچھ ایسے مضامین مرزا ایت کے رد میں شائع ہوئے جس کی شدت قادیانیت نے پوری طرح محسوس کی۔

مولانا کا علمی استحضار قابل ستائش تھا۔ وہ جب کبھی مجلس و اجتماع میں کسی مسئلہ پر گفتگو کرتے تو دلائل و براہین کے انبار لگا دیتے۔ ایک مرتبہ جھنگ شہر میں مولانا سید عطاء اللہ شاہ بخاری کی موجودگی میں ”حیات مسیح“ کے عنوان پر اس قدر مدلل و مفصل خطاب کیا کہ خطاب کے بعد شاہ جی نے فرط جذبات سے مولانا کیر پوری کو گلے سے لگالیا اور چہرے کا بوسہ دیا۔ حضرت شاہ جی بذات خود خطابت کے بادشاہ تھے اور اپنے دور میں ثانی نہیں رکھتے تھے۔ چشم فلک نے برصغیر پاک و ہند میں بڑے بڑے خطباء کی روشن پیشانیاں دیکھی ہوگی لیکن مولانا ابوالکلام آزاد سید عطاء اللہ شاہ بخاری، آغا شورش کاشمیری اور علامہ احسان الہی ظہیر اپنے اپنے دور میں خطابت کے میدان میں نیرتاباں تھے۔

مولانا کیر پوری اپنی گفتگو میں متانت و ثقاہت کی بنا پر اعیان ملت کو اپنی طرف متوجہ کر

لیتے تھے۔ ایک مرتبہ بدو ملہی سے سیالکوٹ گئے تو امام العصر مولانا محمد ابراہیم میر کی خدمت میں حاضر ہوئے۔ یہ ان کی امام العصر کی خدمت میں پہلی حاضری تھی۔ مولانا کبیر پوری نے بیان کیا کہ زیارت سے قبل مولانا میر کے متعلق ان کے جاہ و جلال کے بارے میں بڑے قصبے سن رکھے تھے لہذا جب پہلی مرتبہ ان کی مسجد ابراہیمی میں پہنچا تو حضرت نماز عشاء کے بعد محراب کے قریب ہلکی سی روشنی میں آرام فرماتے تھے جبکہ دو عقیدتمند پاؤں داب رہے تھے۔ میں نے لرزاں وترساں سلام کیا۔ محترم اٹھ کر بیٹھ گئے اور بڑی شفقت سے مصافحہ کیلئے آگے ہاتھ بڑھایا۔ میں ان کا شفقت سے لبریز رویہ دیکھ کر حیران رہ گیا۔ پھر مزاج دریافت کیا تو میں نے اپنا کبیر پور سے پیدائشی اور بدو ملہی سے سکونتی تعلق بتایا۔ محترم نے کئی سوال پوچھے کہ کبیر پور کی کس شخصیت سے تعلق ہے، حافظ روپڑی سے یا مولوی اللہ بخش سے، تعلیم کہاں سے پائی، بدو ملہی کب سے ہو، دیگر مشاغل کیا ہیں۔ جواب میں نے مختصر اتمام معلومات فراہم کیں۔ ابتدائی گفتگو میں مجھے احساس ہوا کہ محترم سے متعلق جو مبالغہ آمیز قصے بیان کیے جاتے ہیں وہ کسی طور بھی مناسب حال نہیں۔ پہلی ملاقات میں ہی بہت سی باتیں ہوئیں۔ تبلیغی و تحریری کاوشوں کے متعلق راہنمائی فرمائی۔ دوران گفتگو جب میں نے اپنی زیر ترتیب کتاب ”ثناء اللہ اور مرزا“ کا ذکر کیا تو فرمایا کتاب کا مسودہ لے کر جلدی مجھے ملو۔ چند دن بعد جب میں حاضر خدمت ہوا تو مسودہ پسند فرمایا۔ چار پانچ صفحات کا مقدمہ لکھا اور مولانا امرتسری کے نام خط لکھ کر دیا کہ اس کتاب کو جلد از جلد شائع کیا جائے اور مصارف کی آدمی رقم میرے مصارف میں ڈال دی جائے۔

مولانا حافظ کبیر پوری نے بھر پور اور متحرک زندگی گزاری۔ تحریری میدان میں قابل قدر خدمات انجام دیں۔ قلم کی عظمت و عصمت کا پورا احترام کرتے تھے۔ ان کی تحریر بے جا غلو اور تحقیر و تنقیص سے بالا ہوتی۔ انہیں زندگی میں کئی مجلات کی ادارت کا موقع ملا۔ جھنگ میں قیام کے دوران ”صنعتی پاکستان“ کے ایڈیٹر رہے۔ ہفت روزہ ”تنظیم اہل حدیث“ نے جب دوبارہ اپنے سفر کا آغاز کیا تو اس کے ایڈیٹر کی ذمہ داری انہیں سونپی گئی۔ مرکزی جمعیت اہل حدیث کے ترجمان ہفت روزہ ”اہل حدیث“ کے سالہا سال ایڈیٹر رہے۔ جو بھی ذمہ داری سنبھالی مکمل تن

دہی سے نبھائی اور ہر مقام پر تحقیقی و علمی رشحات فکر سے قارئین کو بہرہ ور کیا۔ ادارتی مقالات کے علاوہ بھی دلائل و براہین سے مزین ان کے مضامین دیگر مجلات میں شائع ہوتے رہے۔ تصنیفی و تالیفی اعتبار سے خصوصی درک رکھتے تھے۔ چنانچہ فسانہ قادیاں اور ”مرزا قادیانی کے دس جھوٹ“ ان کے علمی تبحر کا مظہر ہیں۔ تبلیغی سرگرمیاں، تنظیمی ذمہ داریاں اور ادارتی مناصب بحسن و خوبی نبھائے۔

مولانا کیر پوری نے زندگی میں مختلف شہروں میں قیام کیا۔ ابتدائی عملی زندگی کے بیشتر برس بدوملی میں گزارے۔ پھر مولانا حافظ محمد یوسف کیر پوری کی پراسرار دعوت پر جھنگ چلے گئے جہاں شہر کی مرکزی مسجد میں خطابت کے فرائض انجام دیے لیکن پھر بدوملی کی جماعت انہیں مجبور کر کے واپس لے گئی۔ ۱۹۵۳ء سے ۱۹۵۶ء تک دو سال مسجد چنیا نوالی لاہور میں کامیاب خطابت کی۔ ان دنوں مسجد چنیا نوالی کو جماعت میں مرکزی حیثیت حاصل تھی کیونکہ ولی کامل مولانا سید عبدالواحد غزنوی، بطل حریت مولانا سید محمد داؤد غزنوی، مدبراہلحدیث مولانا محمد اسحاق رحمانی اور زبدۃ المشائخ مولانا محمد علی مدنی لکھوی یکے بعد دیگرے اس مسجد کے محراب و منبر پر جلوہ افروز رہ چکے تھے۔ بعد میں شہید عالم اسلام حضرت علامہ احسان الہی ظہیر نے شمع اسلام کو فروزاں کرنے کیلئے اس مسجد کے منبر و محراب کا انتخاب کیا اور عرصہ دراز تک یہاں ضوفشانیاں کیں۔ حضرت حافظ کیر پوری نے ہر گودھا میں بھی خطیبانہ ذمہ داریاں نبھائیں۔ زندگی کے آخری سالوں میں انہوں نے زیادہ عرصہ پتوکی کی مسجد مبارک میں بسر کیا۔ اس مسجد کی ساتھ والی گلی میں ذاتی مکان میں رہائش پذیر رہے۔ کچھ عرصہ مسجد لسوڑیا نوالی بنگلہ ایوب شاہ لاہور میں بھی خطیب رہے۔ آخری برسوں میں ذیابیطیس کے مرض نے آگھیرا جس نے ٹڈھال کر دیا۔ کئی سال اس مرض سے نبرد آزما رہے بالآخر ۱۹۸۹ء میں داعی اجل کو لبیک کہہ گئے۔ اپنے پیچھے دو بیٹے اور دو بیٹیاں چھوڑیں۔ ایک بیٹا حافظ خالد محمود جو شوگر ملز پتوکی میں ملازم ہیں جبکہ دوسرے صاحبزادے حافظ حسن محمود کیر پوری ضلعی جمعیت کے ناظم اور لاہور میں خطیب ہیں، مستند عالم دین اور عصری و دینی علوم سے بہرہ ور ہیں۔ مرحوم کیر پوری نے جماعت کے تنظیمی کاموں میں بھی

بھرپور حصہ لیا۔ عرصہ دراز تک مرکزی جمعیت اہل حدیث پاکستان کے ناظم نشر و اشاعت رہے اور جماعتی مجلہ ہفت روزہ ”اہل حدیث“ کے مدیر بھی۔ اپنے دور میں جماعت کے کامیاب وکیل تصور کیے جاتے تھے۔

وطن عزیز میں جب تحفظ ختم نبوت کیلئے تحریک چلی تو انہوں نے بھرپور حصہ لیا۔ ۱۹۵۳ء میں تحریک ختم نبوت کے سلسلے میں لاہور کے برکت علی محڈن ہال بیرون موچی دروازہ (ان دنوں یہ دونوں مقامات بڑے معروف تھے، جلسہ عام کیلئے باغ بیرون موچی دروازہ اور اجتماع خاص کیلئے باغ کے بالمقابل برکت علی محڈن ہال) میں آل پارٹیز ختم نبوت کنونشن منعقد ہوا جس میں اپنے رفقاء سمیت بھرپور شرکت کی۔ مسجد وزیر خاں کے مشہور و معروف پروگرام میں بھی شرکت کی۔ بعد ازاں بدولہی میں خطاب کی پاداش میں سیفٹی ایکٹ کا شکار ہوئے اور تقریباً دو ماہ ڈسٹرکٹ جیل سیالکوٹ میں محبوس رہے۔ ۱۹۷۳ء کی تحریک ختم نبوت میں، جس کے نتیجے میں قادیانیوں کو غیر مسلم اقلیت قرار دیا گیا، انہوں نے بیماری اور نقاہت کے باوجود جاندار حصہ لیا بالخصوص قومی اسمبلی میں بحث و تمحیص کے دوران مسلمانوں کی طرف سے جن علماء کرام نے حصہ لیا ان میں مرحوم حافظ کبیر پوری پیش پیش تھے۔ انہوں نے کیس کی تیاری اور دلائل کی نشاندہی کیلئے قابل قدر خدمات انجام دیں۔ یہ تو بختوں اور نصیبوں کی بات ہے کہ مرزا غلام احمد قادیانی کے خلاف اولین متفقہ فتویٰ حضرت مولانا محمد حسین بٹالوی نے تیار کیا جس میں ہندوستان کے اکابر علماء نے قادیانیوں کو غیر مسلم ٹھہرایا۔ اس فتویٰ کو مولانا بٹالوی نے اپنے رسالہ ”اشاعت السنۃ“ میں شائع کیا اور جب ان مرزائیوں کے جھوٹے دعوے پر پاکستانی اسمبلیوں نے کفر کی مہر ثبت کی تو بھی مقتدر اہل حدیث نے بھرپور کردار ادا کیا۔

مولانا کبیر پوری قبح عالم دین اور کامیاب مناظر تھے۔ انہوں نے کئی رسائل و جرائد میں مدلل مناظرانہ مقالات تحریر کئے کچھ علمی مناظروں میں باقاعدہ بحیثیت صدر مجلس یا بطور معاون شرکت کی جن میں سے مناظرہ لاہور مناظرہ بھوپال (پتوکی)، وان (شیخوپورہ)، فاروکہ (سرگودھا) اور جلال آباد (ملتان) قابل ذکر ہیں۔

مولانا عبدالقیوم نارو کی ماہجہ

مولانا عبدالقیوم انتہائی پارسا، خداپرست، اسلاف کی عملی تصویر، برائیوں سے بیزار اور بڑے ہی ملنسار انسان تھے۔ انہوں نے تمام عمر خیر کے فروغ اور شر کے قلع قمع میں بسر کر دی۔ 1910ء کو موضع نبی پور ڈیک ضلع شیخوپورہ میں ان کی ولادت ہوئی۔ ابتدائی تعلیم دھیر کے ڈوگراں کے مولانا عمر الدین سے حاصل کی۔ پھر علم کے اعلیٰ مدارج و منازل طے کرنے کیلئے مدرسہ غزنویہ تقویۃ الاسلام امرتسر چلے گئے اور ماہر علوم و فنون شیخ الحدیث مولانا نیک محمد کے سامنے زانوئے تلمذ طے کیا۔ اور ان سے خوب استفادہ کیا۔ مدرسہ غزنویہ سے جب علمی زیور سے آراستہ اور مزین ہو کر نکلے تو عملی زندگی کیلئے علاقہ چٹوکی کا انتخاب کیا۔ قریبی گاؤں نارو کی ماہجہ جو اب چٹوکی شہر کی آبادی کا حصہ بن چکا ہے، اس گاؤں کو اپنا مسکن بنا لیا۔ مولانا علاقہ بھر کی منکرات و سیئات اور بدعات و خرافات کے خلاف صف آراء ہو گئے۔ وہ بڑے خوش اخلاق، خوش اطوار، ملنسار اور قناعت پسند عالم دین تھے۔ طمع و لالچ ان کے قریب سے بھی نہیں گزرا تھا۔ اسی لیے انہوں نے مختلف شہروں سے معقول پیشکش ہونے کے باوجود دیہاتی اور پسماندہ علاقے کو ترجیح دی۔ مولانا مبلغ بھی تھے اور مستند اور ثقہ مدرس بھی۔ علاقہ بھر سے تشنگان علم ان کے پاس آتے اور اپنی پیاس بجھاتے۔ ان سے مولانا حبیب اللہ شاہ، مولانا سید محمد یحییٰ گہلوی، مولانا عبدالرؤف سندھو مقیم کویت اور حافظ محمد ادریس فاضلین مدینہ یونیورسٹی جیسے جید علماء نے اخذ علم کیا۔

مولانا عبدالقیوم بڑے ہی سادہ اور منکسر المزاج تھے۔ وہ اپنوں بیگانوں سب کے ساتھ خندہ پیشانی سے پیش آتے تھے۔ ریا کاری، افترا بازی اور ہیرا پھیری کو انتہائی ناپسند کرتے

تھے۔ اپنی فطری صالحیت اور اتقاء کی وجہ سے انہیں بعض مواقع پر پریشانی کا سامنا بھی کرنا پڑا۔ ان کے متعلق ایسا ہی ایک واقعہ ان کے فرزند نبیل مولانا محمد عبداللہ شفیق نے اپنے ایک مضمون میں تحریر کیا ہے۔

ایک شخص ہیروں کا ہار لے کر پتوکی کے ایک شخص کے پاس چلا گیا کہ میں اس ہار کو فروخت کرنا چاہتا ہوں اور ساتھ ہی وہ رقعہ پیش کیا جو مولانا عبدالقیوم نے لکھ کر دیا تھا کہ یہ بندہ قابل اعتماد اور ضرورت مند ہے لہذا اس سے تعاون کیا جائے۔ اس اعتماد و ایقان پر اس شخص نے کراچی کے سیٹھ کو فون کر دیا اور اعتماد کی سفارش کر دی۔

کچھ عرصہ گزرنے کے بعد کراچی میں کوئی تقریب منعقد ہوئی اور سیٹھ کی کوئی عزیزہ ہار گلے میں پہنے ہوئے شریک تقریب ہو گئی۔ اس تقریب خاص میں نواب آف بہاولپور کا عزیز بھی شریک تھا۔ اس نے خاتون کے گلے میں ہار دیکھا تو پہچان لیا کہ یہ وہی ہار ہے جو چوری ہوا تھا۔ سیٹھ سے پوچھ گچھ ہوئی تو اس نے پورا واقعہ کہہ سنایا۔ نوابوں کی بات تھی اس لیے فوری طور پر قانون حرکت میں آ گیا۔ متعلقہ آدمی پکڑا گیا۔ سفارشی خط کی بنیاد پر مولانا کو بھی طلب کر لیا گیا۔ انہیں گرفتار کر کے پتوکی سے قصور لے جانا تھا چنانچہ انہیں بس پہ بٹھایا گیا۔ ان دنوں بسیں کو نلے سے چلتی تھیں۔ بس کی پچھلی سیٹ پر بٹھا دیا گیا۔ اور ہاتھوں میں جھکڑی لگی ہوئی تھی۔ بس سٹارٹ تھی جب چلانے لگے تو بند ہو گئی۔ کوشش بسیار کے باوجود دوبارہ سٹارٹ نہ ہوئی۔ دوسری بس لائی گئی۔ تمام سواریاں بیٹھ گئیں۔ مولانا کو بھی اسی جگہ پچھلی سیٹ پر بٹھا دیا گیا۔ سٹارٹ بس پھر بند ہو گئی۔ اس پہ بھی کوشش کی گئی لیکن کارگر نہ ہوئی۔ چنانچہ تیسری بس لائی گئی۔ تمام سواریاں بیٹھ گئیں۔ مولانا کی باری آئی تو اب نوعیت اور تھی۔ پولیس اہلکار ان کے بارے میں کچھ سمجھ چکا تھا کہ ان کے ساتھ نامعقول رویہ کی بنا پر یہ سب کچھ ہو رہا ہے اس لیے ان کی جھکڑی کھول کر عزت و تکریم سے انہیں آگے بٹھایا گیا۔ نتیجہ یہ نکلا کہ بس سٹارٹ ہوئی، چلی اور بخیر و عافیت منزل مقصود پہ پہنچ گئی۔ مولانا کو عدالت میں پیش کیا گیا تو پولیس اہلکار نے راستے میں پیش آمدہ تمام واقعہ

سنادیا۔ عدالت کی کرسی پر براجمان قاضی نے مولانا کی طرف دیکھا تو چہرے پر بڑی طمانیت اور سکینت تھی۔ یہ دیکھ کر بے حد متاثر ہوا۔ مولانا نے عدالت کو بتایا کہ میں نے اس شخص کی قسم پر اعتبار کیا۔ مجھے نہیں پتہ تھا کہ جھوٹے چور نے سچے انسان کا لبادہ پہن رکھا تھا۔ یہ سن کر مولانا کو باعزت بری کر دیا گیا اور جھوٹ بولنے والے چور کو قرار واقعی سزا دی گئی۔ یقیناً اللہ تعالیٰ اپنے مخلص اور سادہ بندوں کی مدد و نصرت کرتا ہے اور ان کی حفاظت بھی کرتا ہے۔

مولانا عبدالقیوم تمام عمر وعظ وخطاب اور درس و تدریس میں مصروف و مشغول رہے اور اپنی زندگی کے شب و روز حسنات کی ترغیب اور منکرات کی تردید میں صرف کر دیے۔ خلوت و تنہائی میں اکثر و بیشتر ذکر الہی میں مصروف رہتے۔ جب انہیں خالق و مالک کی طرف سے بلاوا آیا تو 1976ء 29 دسمبر کی صبح صادق طلوع ہونے والی تھی۔ ایسے لمحات و ساعات جب چاروں طرف سکون ہوتا ہے اور رب تعالیٰ کی رحمت بھی انسان کو اپنے دامن میں سمیٹنے کیلئے قریب آجاتی ہے۔ مولانا کی زبان پر قرآن مجید کی چند آیات مبارکہ تھیں جن کی وہ تلاوت کر رہے تھے۔ اور گریہ زاری کا ایسا منظر تھا کہ چند پنجابی اشعار بھی ان کی زبان پر تھے جو اس طرح ہیں:

تیری کار عطاءئی . یارب میری کار خطائی
 میں تھیں کار برابر ہوئی ہن تیری واری آئی
 ایہہ شطرنج جاتی والی دل نوں ہوگئی پیاری
 کھیڈ گئے اتھے کئی ہزاروں اوڑک بازی ہاری
 سداں نہ باغیں بلبل بولے سداں نہ باغ بہاراں
 سداں ناں ماپے حسن جوانی سداں نہ صحبت یاراں
 خوش گلزار باغیچے اندر وگی ہوا خزاں دی
 پتے اڑ گئے پردیسی ٹھنڈی چھاں جہا ندی

بس سیو! میرے وس ناہیں واری اپنی اپنی جاوٹاں ایں
 ایہ وقت ہے عمل کماونے دا ایٹاں دیساں تے پھر نہ آوٹاں ایں
 نہادھو بیٹھی جوڑا پھن لیا ڈولی لئی کہاں نے چا مائے
 اتھے پت سہیلیاں نے کھیڈناں ایں میں تاں پھر نہیں دیکھنا آمائے
 کدے نہ آئے جتے اوپر میلاداغ جہاں نوں
 جاتقدیر دھرے وچہ گوراں کھاوے خاک تنہاں نوں
 ٹھنڈے شربت پیون والیاں اجل پیالے پیتے
 نازک سوہنے بدن انہاندے خاک حوالے کیتے

مولانا عبدالقیوم اپنے مالک کی بارگاہ میں گریہ زاری کرتے ہوئے ہمیشہ کیلئے اس کے
 پاس چلے گئے۔ اپنے پیچھے سوگوار اولاد و احفاد اور ابناء و تلامذہ کو چھوڑ گئے۔ انہوں نے قیمتی میراث
 کے طور پر ایک کتب خانہ بھی چھوڑا جو ان کے فرزند ارجمند مولانا عبداللہ شفیق کے زیر نگیں ہے۔
 مولانا شفیق بھی فاضل آدمی ہیں انہوں نے جامعہ محمدیہ اوکاڑہ سے درسیات میں فراغت پائی اور
 حصول تعلیم کے بعد اپنے والد بزرگوار کی مسند کو سنبھالا اور اسی محراب و منبر سے حق و صداقت کی
 دعوت کو جاری و ساری رکھا۔ بڑے صاحب علم اور وضعدار آدمی ہیں۔ ان کے ساتھ ان کے
 صاحبزادے جو عربی ادبیات کے فاضل ہیں اور ہیومیو پیتھک ڈاکٹر ہیں خدمت دین کے لیے
 مصروف عمل ہیں۔

مولانا عبدالعزیز کوٹ ماہی خاں

مولانا عبدالعزیز کا تعلق موضع بگھیانہ کلاں سے تھا۔ وہ مولانا جمال الدین کے بیٹے اور حکیم مولانا محمد اشرف سندھو کے چھوٹے بھائی تھے۔ دو بھائی ان سے چھوٹے حکیم عبدالحق حقانی اور مولانا ثناء اللہ تھے۔ مولانا عبدالعزیز نے پرائمری کوٹ رادھاکشن سے پاس کیا اور ابتدائی دینی کتب آبائی گاؤں میں ہی مولانا محمد علی شبلی سے پڑھیں۔ مولانا اوائل عمری سے ہی محنتی جفاکش اور سخت جان تھے۔ تحصیل علم کے علاوہ سخت ورزش اور طاقتور جوانوں کے کھیل کبڈی اور دوڑ میں بڑی دلچسپی اور تن دہی سے حصہ لیتے تھے۔

ان کے والد گرامی بڑے علم دوست اور کھرے مبلغ تھے۔ قریبی گاؤں کوٹ ماہی خاں کے جماعتی افراد نے ان کے ہاں جا کر امامت و خطابت کی ذمہ داری سنبھالنے کی درخواست کی تو مولانا نقل مکانی کر کے ان کے ہاں چلے گئے۔ مولانا نے عرصہ دراز تک وہاں امامت و خطابت کی ذمہ داری سنبھالی۔ ان کے انتقال و ارتحال کے بعد ان کی متروکہ ذمہ داری مولانا عبدالعزیز نے سنبھال لی جو اپنے بھائیوں میں سے دوسرے نمبر پر تھے۔ مولانا نے ”اپنی چھوڑ نہیں کسی کو چھیڑ نہیں“ کی پالیسی پر عمل کرتے ہوئے بڑا کام کیا۔ اگر کوئی مسئلہ پیدا ہوتا تو دلیل قاطع کے ساتھ اس کو حل کرنے کی کوشش کرتے۔ بے شمار لوگوں نے ان سے قرآن مجید کا ترجمہ اور مسائل دینیہ کے بارے میں واقفیت تامہ حاصل کی۔ ان کی پر مغز اور موثر تبلیغ سے ایک عیسائی نوجوان ”بگا“ بھی مسلمان ہوا جس کا نام معراج دین رکھا جو بعد میں ایک پختہ اور صحیح العقیدہ مسلمان ہی نہیں بلکہ اپنے علاقے کا مناظر بھی بنا۔ مولانا اسے اپنے پاس رکھتے اور اس سے پیار کرتے تھے۔ اسے مسائل کی تیاری کرواتے۔ پھر وہ اپنی برادری کے لوگوں سے جا کر مناظرے کرتا۔ اس

بنا پر عیسائی لوگوں نے مولانا کی پر زور مخالفت بھی کی اور مناظرے بھی ہوئے جن میں مولانا ثابت قدم رہے۔ اگر ضرورت پڑتی تو بڑے بھائی مولانا اشرف سندھو سے علمی و قلمی تعاون بھی لے لیتے۔ اس سلسلہ میں ان سے ایک مضمون ”ہادی الثقلین“ بجواب قرآن السعدین لکھوا کر ہفت روزہ ”تنظیم اہل حدیث“ میں شائع بھی کیا۔ مقامی گاؤں کے قریبی دیہات میں بھی وعظ و تبلیغ کا کام کیا۔ اس سلسلہ میں بے شمار تبلیغی جلسے اور اجتماعات منعقد کروائے۔ تقریباً ستر برس کوٹ ماہی خاں میں یہ ذمہ داری نبھائی۔ پھر 1984ء میں بھائی پھیرو میں اہل دعویٰ سمیت جاگزیں ہوئے۔ بھائی پھیرو میں بھی محلہ میاں کے موڑ ایک مسجد ”محمدی اہل حدیث“ کے نام سے تعمیر کروائی جس کے سنگ بنیاد کی تقریب میں علامہ احسان الہی ظہیر شہید، حافظ محمد یحییٰ عزیز میر محمدی، مولانا عبدالوکیل کراچی اور مولانا محمد حسین شیخوپوری نے شرکت کی۔ اس کے علاوہ قرب و جوار میں مساجد کی تعمیر میں بھی جدوجہد کی۔ مولانا بڑے انتھک مبلغ، جفاکش مجاہد، بے لوث واعظ، عالم دین اور اللہ کے دین کے بے غرض سپاہی تھے۔ تمام عمر امر بالمعروف اور نہی عن المنکر میں صرف کردی۔ آخری عمر میں صاحب فراش ہو گئے اور کئی برس بستر علالت پر پڑے رہے لیکن اس حالت میں بھی وہ کبھی اللہ کے ذکر اور اس کی یاد سے غافل نہیں رہے۔ بالآخر 1993ء میں وہ داعی اجل کو لبیک کہہ گئے۔ پسماندگان میں دین اسلام کی خدمت کرنے والے، صوم و صلوة کے پابند اور اپنے باپ اور دادا کے مشن کو زندہ رکھنے والے پانچ بیٹے چھوڑے۔ حاجی خالد لطیف، بشیر احمد، خبیب احمد، زید احمد اور حاجی محمد زبیر۔

حاجی خالد لطیف اپنے والد گرامی کے مشن کو زندہ رکھے ہوئے ہیں۔ امامت و خطابت کا سلسلہ جاری ہے۔ مسجد کی تعمیر و ترقی اور اس میں وعظ و خطاب اور درس و تدریس کا کام جاری و ساری ہے اور اس کے ساتھ ہی عرصہ دراز مرکزی جمعیت اہل حدیث سے تعلق اور انسلاک بھی چلا آرہا ہے۔ ان کے فرزند ارجمند مولانا خالد محسن بھی بڑے فعال اور مستعد شخص ہیں۔ مرکزی جمعیت تحصیل پتوکی کے امیر اور لاہور و اس میں ملازم ہیں۔ ان کے چھوٹے بھائی مولانا محمد معاذ

جامعہ اہل ابکر اور اسلامیہ کراچی سے فارغ التحصیل ہیں۔ دوران تعلیم کراچی اہل حدیث یوتھ فورس کے جنرل سیکرٹری رہے۔ مولانا عبدالعزیز نے تمام عمر لوگوں کے سامنے کتاب و سنت کی خالص دعوت پیش کی اور بڑی ہی اہم بات یہ ہے کہ اپنی اولاد و احفاد کو بھی اسی طرف راغب و مائل کیا۔ انہوں نے تحریری خدمات بھی انجام دیں اور مختلف موضوعات پر چند رسائل مرتب کیے۔

- ۱۔ مسیح ابن اللہ کیوں ہے۔
- ۲۔ دین حق اسلام۔
- ۳۔ حق اور باطل کا مقابلہ۔
- ۴۔ انبیاء کی شان از روئے بائبل اور قرآن۔
- ۵۔ نصاریٰ کے چند اہم اعتراضات کے جوابات۔
- ۶۔ آئینہ موجودہ اناجیل۔
- ۷۔ آفتاب صداقت یعنی حضرت محمد ﷺ کے متعلق بائبل میں پیش گوئیاں۔
- ۸۔ تحفہ اہل حدیث
- ۹۔ گھر کا پیر عرف پچھ دس (عملیات)

مولانا محی الدین سلفی

مولانا محی الدین سلفی مردم خیز بستی گوہڑ نزد پتوکی میں پیدا ہوئے جہاں ایسے کبار رجال کو وجود ملا جنہوں نے ملک و ملت کی بے پناہ خدمت کی جن میں سے مولانا محمد اسحاق رحمانی، حافظ عبدالرحمان گوہڑوی، میاں محمد جمیل ناظم اعلیٰ مرکزی جمعیت اہل حدیث پاکستان، حافظ عبدالرشید گوہڑوی سابق صدر مدرس دارالعلوم تقویۃ الاسلام لاہور، پروفیسر ڈاکٹر محمد یحییٰ صدر شعبہ اسلامیات انجینئرنگ یونیورسٹی لاہور، پروفیسر حافظ محمد ایوب لاہور، استاذ المکرم مولانا عبدالرحمن گوہڑوی مدرس جامعہ محمدیہ اوکاڑہ اور حاجی بشیر احمد گوہڑوی فاضل مدینہ یونیورسٹی انتہائی قابل ذکر ہیں۔

مولانا سلفی وہاں کے کھاتے پیتے زمیندار حاجی اللہ بخش کے صاحبزادے اور عالم کبیر مولانا محمد اسحاق رحمانی کے چھوٹے بھائی تھے۔ انہوں نے میٹرک کے بعد دینی تعلیم کے حصول کیلئے مالیر کوٹلہ (مشرقی پنجاب) کا رخ کیا۔ وہاں استاذ الحدیث مولانا عبدالغفار حسن کے جاری کردہ مدرسہ کوثر العلم میں کسب فیض کیا۔ جہاں مولانا عاصم الحدادان کے رفیق تھے جو رابطہ عالم اسلامی مکہ معظمہ میں بھی خدمات انجام دیتے رہے۔ قیام پاکستان کے بعد مولانا سلفی تحصیل علم کیلئے گوندلانوالہ (گوجرانوالہ) چلے گئے۔ استاذ العلماء مولانا محمد عطاء اللہ حنیف بھوجیانی سے اخذ علم کیا۔ وہاں حافظ محمد یحییٰ عزیز میر محمدی، مولانا محمد یحییٰ شرچپوری اور حافظ عبدالرحمن گوہڑوی ان کے ہم سبق تھے۔ اسی دوران مولانا سید محمد داؤد غزنوی نے مولانا عطاء اللہ بھوجیانی کو لاہور بلا لیا تو مولانا سلفی اور مولانا گوہڑوی بھی اپنے استاد گرامی کی معیت میں لاہور چلے گئے۔ چنانچہ دارالعلوم تقویۃ الاسلام میں حضرت محدث بھوجیانی سے صحاح ستہ پڑھیں اور حضرت سید غزنوی

سے موطا امام مالک پڑھی۔ اس دوران ان کے رفیق مدرسہ مولانا ابوبکر صدیق سلفی، مولانا محمد یونس اثری اور معروف کالم نگار عبدالقادر حسن تھے۔ انہوں نے گوندلانوالہ سے قبل راولپنڈی میں مولانا مسعود عالم ندوی سے بھی کسب فیض کیا۔

مولانا سلفی صغریٰ میں ہی اپنے والد گرامی کے سایہ پدری سے محروم ہو گئے تھے۔ اس لیے انہیں علمی، عملی، سماجی اور معاشی منازل طے کرنے میں بڑی کٹھنائیوں کا سامنا کرنا پڑا۔ لیکن وہ ہر میدان میں حوصلہ مند، آبرو مند اور جرأت مند رہے۔ انہوں نے بلند حوصلگی اور خوش اسلوبی سے زندگی کے معاملات نمٹائے۔ وہ ہمیشہ صابر و قانع، خوش گو و خندہ رو اور راضی برضارب جلیل رہے۔ ان کی طبیعت سیمابی تھی۔ اس لیے انہوں نے زندگی میں مختلف مشاغل اختیار کیے لیکن ہر مقام پر امانت و دیانت کا زیور پہنے رکھا۔ کبھی بددیانتی سے اپنے اعمال نامے کو آلودہ نہیں کیا۔ زندگی میں نشیب و فراز آئے، عسر و یسر دیکھا۔ کسمپرسی و تنگدستی نے بھی ان کی حیات مستعار کے آنگن میں ڈیرے ڈالے رکھے لیکن وہ ہمیشہ صابر و شاکر رہے۔

وہ جماعت اسلامی کے رکن اور جماعت کے آرگن ”تسنیم“ کے رفیق رہے، جہاں ان کا خاص تعلق مولانا امین احسن اصلاحی، مولانا عبدالغفار حسن، جناب مصطفیٰ صادق اور جناب ارشاد احمد حقانی سے رہا۔ پھر ایک وقت آیا کہ تسبیح ”تسنیم“ کا دھاگہ ٹوٹ گیا اور تمام موتی بکھر گئے۔ مولانا سلفی ٹیوشن بھی پڑھاتے رہے کیونکہ انہوں نے مختلف مواقع پر ایف اے، بی اے اور مولوی فاضل کر لیا تھا۔ ٹیوشن میں ڈاکٹر الیاس مسعود اور جناب حنیف رامے سابق وزیر اعلیٰ پنجاب ان کے شاگرد تھے۔ مولانا مختلف رسائل و جرائد سے منسلک رہ کر اردو ادب میں ماہر اور عربی ادب میں فاضل تھے۔ وہ ہفت روزہ ”الاعتصام“ سے بھی وابستہ رہے۔ ایک سال 1965ء تا 1966ء بطور ایڈیٹر انہوں نے خدمات سرانجام دیں۔ ماہنامہ ترجمان الحدیث کی ذمہ داری بھی انہیں سونپی گئی لیکن بوجہ یہ سلسلہ چل نہ سکا۔

وہ جامع مسجد اہل حدیث رحمان پورہ اچھرہ کے بانیوں میں شامل تھے۔ اس کی تعمیر

ورتی میں خصوصی دلچسپی لی اور عرصہ دراز تک خطبہ جمعہ اور درس و تدریس کی ذمہ داری نبھاتے رہے۔ انہوں نے طباعت اور نشر و اشاعت میں بھی دلچسپی لی۔ مولانا قاضی محمد سلیمان منصور پوری کی ”الجمال والکمال“ طبع کی۔ زندگی کے مختلف مشاغل و مصارف میں وہ آسودہ حال نہیں تھے۔ پھر وہ اردو بورڈ کے شعبہ طباعت میں چلے گئے جہاں سے رابطہ آفیسر کے طور پر مکہ معظمہ چلے گئے۔ وہاں انہوں نے خاصی آسودگی دیکھی۔ اہل و عیال کو وہاں بلایا جنہیں زیارت حرمین شریفین کا موقع ملا اور حج بیت اللہ کی سعادت نصیب ہوئی۔ وہاں پہنچ کر وہ بہت کچھ کرنا چاہتے تھے۔ دین حق کی ترویج و اشاعت کے سلسلہ میں انہوں نے کئی منصوبے اپنے دوستوں کو بتلائے لیکن زندگی نے وقانہ کی۔ وہ اڑتالیس بہاریں ہی دیکھ پائے تھے کہ دسمبر 1975ء میں اپنے منصوبے ادھورے اور پسماندگان کو غمزدہ چھوڑ کر خالق حقیقی سے جا ملے۔

مولانا سلفی کے ہاں پانچ اولادیں ہوئیں، ان میں تین بیٹے اور دو بیٹیاں ہیں۔

۱۔ سالم محی الدین: سب سے بڑے صاحبزادے جو جرمنی میں ملازمت کے سلسلہ میں اقامت گزیرے ہیں۔

۲۔ ثاقب محی الدین: روزنامہ اخبار سے منسلک اور لاہور میں رہائش پذیر ہیں۔

۳۔ عاکف محی الدین: دونوں بھائیوں سے چھوٹے اور دوہی میں قیام پذیر ہیں۔ ان کے علاوہ دونوں صاحبزادیاں شادی شدہ اور اپنے اپنے گھروں میں بفضلہ تعالیٰ خوش و خرم

ہیں۔

مولانا حکیم محمد حسینؒ

مولانا حکیم محمد حسین صاحب مرحوم و مغفور 1901ء میں موضع کھنڈر ضلع فیروز پور میں پیدا ہوئے اور نومبر 1987ء کو پتوکی قصور میں وفات پائی۔ ان کے دادا حافظ جان محمد صاحب مرحوم کو 1775ء میں قرآن مجید حفظ کرنے کا شوق پیدا ہوا اور وہ سندھ کی تحصیل اوباڑو ضلع سکھر میں واقع اپنی رہائش گاہ سے پیدل ہی چل پڑے۔ اس وقت پنجاب میں حفظ القرآن کی مشہور درسگاہ بمقام لاشاری تھی جو آجکل ضلع اوکاڑہ میں واقع ہے۔ اس طرح سندھ سے یہ سینکڑوں میل کا سفر پیدل کیا۔ چنانچہ حافظ جان محمد مرحوم نے قرآن حفظ کیا اور اسی دوران لکھوی علماء حضرات کا علم ہوا، تو لاشاری سے فارغ ہو کر دینی علوم حاصل کرنے کے لئے بمقام ”لکھوکی“ ضلع فیروز پور میں آگئے۔ پھر ادھر کے ہی ہو کر رہ گئے۔ ”لکھوکی“ کے پاس موضع کھنڈر میں رہائش اختیار کر لی، اور مسجد میں خطیب کی حیثیت سے تبلیغ دین کا کام شروع کر دیا اور روزی کے لئے زمین لے کر کاشت کرتے رہے۔ پھر برادری میں جہالت اور خاندانی جھگڑوں کی وجہ سے سندھ واپس نہ گئے۔ صرف چند باز زندگی میں وہاں گئے مگر طبیعت نہ مانی اور آپ ہمیشہ کے لئے پنجاب میں آباد ہو گئے، یہیں دیہات میں تبلیغ کرتے رہے۔ ان کے گھر مولانا حاصل دین 1825ء میں پیدا ہوئے۔ انہوں نے گھر میں ابتدائی تعلیم کے بعد لکھوکی میں دینی تعلیم مکمل کی اور پھر موضع کھنڈر آ کر تجارت شروع کی اور مسجد کی امامت و خطابت بغیر معاوضے کے کرتے رہے۔ علاقہ کے اکثر لوگ علم کا فیض حاصل کرتے۔ اللہ کے ساتھ لگاؤ اور حضور ﷺ کی پیروی کا جذبہ بہت زیادہ تھا۔ ان کا فرمان تھا کہ اذان ہو جائے تو آدمی اس طرح اٹھے جیسے پاؤں تلے آگ کا انگارہ آگیا ہے۔ مولانا حکیم محمد حسین صاحب انہی مولانا حاصل دین کے بیٹے تھے۔

کچھ عرصہ مولانا حکیم محمد حسین صاحب نے دھالا ضلع قصور رہائش اختیار کی اور پھر 1920ء میں چک 17-1.AL سردار پور ضلع ساہیوال میں آگئے۔ یہ علاقہ چونکہ نیا آباد ہو رہا تھا۔ یہاں آکر مسجد کی خطابت کے ساتھ ساتھ طبابت کی دوکان کو ذریعہ روزگار بنایا۔ اور تھوڑے ہی عرصہ میں ایک کامیاب حکیم کے طور پر مشہور ہو گئے۔ مولانا حکیم محمد حسین صاحب اس زمانے میں کئی بزرگوں کی صحبت سے سلوک کی راہیں بھی تلاش کرتے رہے۔ جن میں مولانا کمال الدین صاحب سرفہرست ہیں۔

چک نمبر 17 میں آٹھ رئیس تھے جن میں چوہدری سر شہاب دین کی 17 مربع زمین تھی اور باقی سب کی پانچ پانچ مربع اراضی تھی۔ حکیم محمد حسین صاحب نے گاؤں کے درمیان چوک میں ایک سرکاری احاطہ گورنمنٹ سے قسطوں پر لیا ہوا تھا۔ اس میں رہائش پذیر تھے۔ ایک دن ایسا ہوا کہ ان رئیسوں کا ایک آدمی فوت ہو گیا جو بے نمازی تھا تو انہوں نے اس کی نماز جنازہ پڑھانے سے انکار کر دیا۔ اس بناء پر سب رئیس ناراض ہو گئے اور ایک دن سب جمع ہوئے اور ان کو بلایا۔ اولاً سب نے بڑے ادب و احترام کا رویہ اختیار کیا اور کہا کہ مولوی صاحب آپ ہماری تین باتیں مان لیں باقی جو آپ چاہیں کرتے رہیں، ہم خوش ہیں۔ ایک تو آپ بے نماز کا جنازہ پڑھا دیا کریں، خواہ کھڑے ہو کر گالیاں ہی دے دیا کریں۔ دوسرا آپ آئین بالجہر نہ کہیں اور تیسرا رفع الیدین نہ کیا کریں۔ یہ باتیں چوہدری نذر محمد نے کہیں جو اس وقت سرکاری طور پر آنریری مجسٹریٹ بھی تھا۔ مولانا محمد حسین صاحب نے فرمایا کہ نذر محمد صاحب میرا ایک گھر ہے، دوکان ہے اور ایک بھینس ہے، اگر تم کہو یہ ہمیں دے دو تو میں بیع سامان کے سب کچھ تم کو دے سکتا ہوں۔ چونکہ میں مالک ہوں لیکن جن چیزوں کا تم مطالبہ کر رہے ہو، وہ میری ملکیت نہیں ہیں بلکہ اللہ اور اس کے رسول اللہ ﷺ کا حکم ہے جس میں رد و بدل کا اختیار میں نہیں رکھتا۔ اس دو ٹوک بات کا ان کے پاس کوئی جواب نہ تھا۔ تو انہوں نے پھر دھمکی آمیز لہجہ میں کہا کہ ہم پھر آپ کو سمجھ لیں گے۔ مولانا محمد حسین صاحب فوراً اٹھے اور یہ کہہ کر آگئے کہ جو کچھ کر سکتے ہو

کر لو۔ انہوں نے واپس آ کر دوکان کھولی اور سامنے الماری میں بوتلوں کو کپڑے سے جھاڑنے لگے۔ اتنے میں دروازے میں سایہ سا ہوا۔ پیچھے مڑ کر دیکھا تو چوہدری نذر محمد جوتیوں والی جگہ پر بیٹھا تھا اور ہاتھ جوڑ کر معافی مانگ رہا تھا۔ مولانا محمد حسین صاحب نے کہا کہ آپ چٹائی پر بیٹھیں لیکن وہ بار بار معافی مانگے جا رہا تھا کہ پہلے معاف کرو، تو مولانا محمد حسین صاحب نے فرمایا کہ اچھا بھائی معاف کیا تو وہ چٹائی پر بیٹھا اور ان کا مرید بن گیا اور اپنے اندر پوری تبدیلی پیدا کر لی، پانچ وقت کا پکا نمازی بنا بلکہ تہجد گزار بن گیا اور شکل صورت بھی شریعت کے تقاضوں کے مطابق اختیار کر لی اور آخر عمر تک اسلام کا پابند رہا۔

اسی اثناء میں چوہدری سر شہاب الدین جو بڑا زمیندار ہونے کے ساتھ پنجاب اسمبلی کا سپیکر بھی تھا، (یہ اسمبلی اس وقت متحدہ پنجاب، یعنی موجودہ بھارتی مشرقی اور پاکستانی پنجاب پر مشتمل تھی) گاؤں میں آیا تو بریسوں نے اس سے شکایت کی کہ مولوی صاحب نے فلاں آدمی کا جنازہ نہیں پڑھایا۔ تو اس نے مولانا محمد حسین صاحب کو بلایا اور کہا کہ آپ نے فلاں آدمی کا جنازہ کیوں نہیں پڑھایا؟ انہوں نے فرمایا کہ چونکہ وہ بے نمازی تھا اس لئے نہیں پڑھایا۔ تو چوہدری شہاب الدین نے کہا کہ اگر میں مر گیا تو کیا میرا جنازہ بھی نہیں پڑھاؤ گے تو مولانا محمد حسین صاحب نے فرمایا کہ ابھی مر کر دیکھ لو۔ تو وہ ناراض ہو گیا اور کہنے لگا کہ آپ میرا گاؤں چھوڑ دیں۔ مولانا محمد حسین صاحب فوراً اٹھے اور یہ کہہ کر چلے آئے کہ اگر تم میرا مال بھی لینا چاہو تو لے لو لیکن یہ بات نہیں مان سکتا۔ گھر آ کر تیاری کی اور گاڑیاں کو کہا کہ تم کل صبح بیل گاڑی لے کر آ جانا۔ تھوڑی دیر کے بعد چوہدری سر شہاب الدین نے اپنے مختار عام چوہدری سردار خان کو بھیجا کہ جا کر مولوی صاحب کو روکو، ان کو گاؤں سے نہ جانے دینا۔ بعد میں چوہدری نذر محمد اور شہاب الدین نے کبھی مخالفت نہ کی۔ البتہ باقی چوہدری حضرات کبھی کبھی شرارتیں کرتے رہے۔

ایک دفعہ گاؤں کے چوہدریوں نے کہا کہ عید کی نماز مسجد میں ادا کی جائے۔ لیکن مولانا محمد حسین صاحب نے فرمایا کہ بغیر عذر کے مسجد میں نماز جائز نہیں۔ لیکن چوہدری صاحبان مسجد

میں جمع ہو گئے۔ مولانا محمد حسین صاحب چند آدمیوں کو لے کر گاؤں سے باہر چلے گئے۔ جب لوگوں نے دیکھا کہ مولوی صاحب تو باہر گئے ہیں تو آہستہ آہستہ سب لوگ وہاں پہنچ گئے اور آخر میں سب چوہدری صاحبان بھی کھسیانے ہو کر آ گئے۔ مولانا محمد حسین صاحب کی کوشش ہوتی تھی کہ حتی المقدور ہر کام سنت کے مطابق ہو۔ یہی وجہ تھی کہ کسی بڑے سے بڑے جابر کا خوف بھی خاطر میں نہ لاتے۔

ایک مرتبہ ان کے خطبہ جمعہ میں کسی طرح دو یا تین طوائفیں آ گئیں۔ انہوں نے مولانا محمد حسین صاحب کا خطبہ سنا، جمعہ کے بعد گھر آئیں اور ان کے سامنے انہوں نے اپنے ناپاک پیشہ سے توبہ کی اور جا کر نکاح کر کے شرافت کی زندگی بسر کرنے لگیں۔

مولانا محمد حسین صاحب 1934ء میں حج کے لئے تیار ہوئے۔ جب آپ نے اپنی اماں سے اجازت چاہی تو انہوں نے کہا کہ بیٹا تم حج کی تیاری کر رہے ہو جبکہ میں بہت بوڑھی ہو چکی ہوں، نہ جانے تمہارے واپس آنے تک زندہ رہ سکوں یا نہ رہ سکوں۔ تو انہوں نے بڑے ادب سے کہا، اماں جان اگر نماز کا وقت ہو جائے تو کیا اذان کے بعد گھر میں ٹھہرا جاسکتا ہے؟ دادی اماں نے کہا، نہیں بیٹا وہ تو فرض ہے تو مولانا محمد حسین صاحب نے فرمایا جس طرح نماز فرض ہے اسی طرح اب مجھ پر حج بھی فرض ہو گیا ہے کیونکہ میرے پاس اس وقت 90 روپے جمع ہیں جو سفر خرچ اور گھر کی ضروریات کے لئے کافی ہیں۔ چنانچہ والدہ محترمہ نے دعاؤں کے ساتھ رخصت کیا۔ مکہ میں حج کے دوران بادشاہ معظم ملک عبدالعزیز سے ملاقات کا شرف بھی حاصل ہوا۔ مولانا محمد حسین صاحب نے دوسری بار 1944ء میں حج کی سعادت حاصل کی۔ اس بار بھی جدہ سے مکہ اور مکہ سے مدینہ اونٹوں پر سفر کیا۔

مولانا حکیم محمد حسین صاحب کے داماد مولانا بدرالدین مرحوم مغفور بچپن میں اپنی سوتیلی والدہ سے تنگ آ کر گھر سے نکل آئے تھے۔ حسن اتفاق سے وہ مولانا محمد حسین صاحب کے پاس آ کر ٹھہر گئے۔ انہوں نے ان کی بچوں کی طرح پرورش کی اور ابتدائی تعلیم کے بعد ان کو دینی

مدارس میں بھیج دیا۔ تمام علوم دینی سے فارغ ہو کر گھر آگئے تو مولانا محمد حسین صاحب نے اپنی بڑی بیٹی کا ان سے رشتہ کر دیا اور چھوٹی بیٹی کا اپنے مرحوم بڑے بھائی عبداللہ کے بیٹے مولوی محی الدین صاحب سے رشتہ کر دیا۔ مولوی محی الدین کو مولانا محمد حسین صاحب نے ہی پالا پوسا تھا کیونکہ جب ان کے والد صاحب فوت ہوئے تو مرزا محی الدین صاحب 6 ماہ کے تھے۔ دونوں بیٹیوں کے نکاح پر مولانا بدرالدین صاحب اور مولوی محی الدین سے کہا کہ نکاح کا حق مہر یہ ہے کہ تم دونوں میری بچیوں کو قرآن، حدیث کی تعلیم دو۔ چنانچہ مولانا بدرالدین مرحوم نے اپنی شریک حیات کو مکمل درس نظامی پڑھا دیا۔ اور ساتھ ساتھ ان کی خواہر نسبتی یعنی مولانا محمد حسین صاحب کی چھوٹی بیٹی بھی پڑھتی رہیں۔ مولانا بدرالدین بدر کے آنے کی وجہ سے پورا گھر تعلیم دین کا مرکز بن گیا۔ مولانا محمد حسین صاحب چونکہ ابتداء میں تعلیم مکمل نہ کر سکے تو پہلے مولانا بدرالدین صاحب کو پڑھایا اور پھر خود ان سے قرآن و حدیث کی تعلیم حاصل کی۔ بلکہ ان کی برادری میں کئی عالم دین مولانا بدر صاحب کے شاگرد بنے۔ مثلاً مولانا محمد داؤد ارشد صاحب مرحوم (میاں چنوں والے)، مولانا عنایت اللہ مرحوم، مولانا حبیب اللہ مرحوم۔ گاؤں کے کئی لوگ دینی علوم ان سے حاصل کرتے رہے۔ حکیم محمد حسین صاحب کے صاحب زادے حکیم عبدالرحمن عزیز نے بھی ابتدائی تعلیم ان سے حاصل کی۔ ان کا کہنا ہے اس ماحول کا یہ اثر تھا کہ ہمارے گھر میں رات کو خاص طور پر بزرگان دین کے تذکرے ہوتے، دینی مسائل پر گفتگورہتی تھی۔

اسی زمانے میں چوہدری نذر محمد صاحب مرحوم (جن کا تذکرہ پہلے گزر چکا ہے) نے ترجمان القرآن لا کر مولانا محمد حسین صاحب کو دیا۔ انہیں یہ رسالہ بہت پسند آیا۔ مولانا کے اقامت دین کے نصب العین سے متاثر ہو کر انہوں نے جماعت اسلامی میں شمولیت اختیار کر لی اور دین کا کام مزید تیزی سے کرنا شروع کر دیا، لیکن زندگی بھی غلط کام کی حمایت نہیں کی حتیٰ کہ جماعت میں بھی اگر کوئی خامی یا کمزوری دیکھی تو برملا اس کی طرف اشارہ کیا۔ مولانا مودودی، میاں طفیل محمد اور دوسرے اکابرین کو مسلسل خطوط لکھتے رہے۔

ملک میں تمام حکمرانوں کو نصیحت آموز خطوط تحریر کئے، بعض نے جواب بھی دیا اور اسلام پر چلنے کا وعدہ بھی کیا۔ ان کی بے باکی صرف اور صرف اسلام کے لئے تھی۔ مظلوم کی مدد کرنے میں بھی جرأت کا مظاہرہ کرتے۔

ان کا نومبر 1987ء میں انتقال ہوا، ان کے جنازہ میں قاضی حسین احمد صاحب امیر جماعت اسلامی پاکستان، مولانا فتح محمد صاحب، حافظ محمد ادریس صاحب امیر صوبہ اور مرکز جماعت اسلامی سے متعدد لوگوں نے شرکت کی۔ قاضی حسین احمد صاحب نے والد صاحب کی میت کو خود کندھا دیا۔

نماز حافظ مولانا عزیز الرحمن لکھوی مرحوم نے پڑھائی۔ عصر کے وقت پتوکی کے قبرستان میں دفن کیا گیا۔

ان کی اولاد میں سے حکیم عبدالرحمن عزیز اور فاطمہ بی بی (حکیم بدرالدین بدر کی اہلیہ) حیات ہیں۔ دونوں ہی نے تمام عمر خدمت دین میں بسر کی ہے۔ محترمہ فاطمہ بی بی سے بلا مبالغہ ہزاروں بچیوں نے قرآن حدیث کی تعلیم حاصل کی ہے۔

حکیم عبدالرحمن عزیز کے تینوں بیٹے بھی اپنی اپنی جگہ دینی خدمت میں مصروف ہیں۔ بڑے بیٹے سیف الرحمن قطر ہوتے ہیں، ریڈ یو قطر اور قطر ٹیلی ویژن سے ان کے پروگرام اکثر نشر ہوتے رہتے ہیں۔ ان سے چھوٹے حبیب الرحمن عاصم انٹرنیشنل اسلامک یونیورسٹی اسلام آباد میں عربی کے پروفیسر ہیں اور نیکی میں اپنے دادا جان کی تصویر ہیں۔ ان کے دینی پروگرام اکثر ریڈیو اور ٹیلی ویژن پر نشر ہوتے رہتے ہیں۔ سب سے چھوٹے بیٹے عبدالغفار عزیز جماعت اسلامی پاکستان کے شعبہ بین الاقوامی امور کے ڈائریکٹر ہیں۔ بین الاقوامی حالات پر گہری نظر اور ملت اسلامیہ کا گہرا درد رکھتے ہیں۔

مولانا عبدالکریم حسینی

مولانا عبدالکریم بڑے متقی، پرہیزگار، دیندار اور عالم باعمل شخص تھے۔ ان کے بزرگوں کا تعلق علم و عرفان اور تزکیہ و تصوف سے رہا ہے۔ وہ 1926ء میں حسین خانوالہ چک 8 جو ضلع قصور میں پتوکی کے قریب واقع ہے، حاجی قادر بخش کے گھر پیدا ہوئے۔ والد ایک نیک طینت اور صالح انسان تھے جنہوں نے وعظ و تبلیغ کو ذریعہ معاش بنانے کی بجائے زراعت سے اپنی ضرورتیں پوری کیں۔ انہوں نے اپنی اولاد کی تربیت دینی ماحول میں کی۔ یہی وجہ ہے کہ ان کے بیٹوں اور پوتوں میں سے کتنے ہی جید علماء اور دین اسلام کے خادم بنے۔ ان کے بڑے بھائی مولانا حکیم عبدالعزیز اپنے زمانے کے جید عالم دین اور بے مثل خطیب تھے۔ مولانا عبدالکریم نے ابتدائی تعلیم حسین خانوالہ سے حاصل کی۔ پھر وہ گوجرانوالہ چلے گئے، جہاں سے درسیات میں فراغت پائی۔ انہوں نے مولانا عبدالرحیم رحمانی، شیخ الحدیث مولانا محمد اسماعیل سلفی اور شیخ الحدیث حافظ محمد اسحاق حسینی سے کسب فیض کیا۔ حصول تعلیم کے بعد واپس اپنے آبائی گاؤں جہاں انہوں نے ذاتی کاروبار کے ساتھ مسجد اہل حدیث کی امامت و خطابت کی ذمہ داری بھی سنبھالی جو تادم آخر سرانجام دیتے رہے۔ بڑے فاضل آدمی تھے اور ملنسار بھی تھے۔ اسی بنا پر لوگوں میں ان کا احترام پایا جاتا تھا۔ انہوں نے 22 نومبر 1982ء کو اپنے آبائی گاؤں میں انتقال کیا اور وہیں مدفون ہوئے۔ ان کی اولاد میں مولانا محی الدین اظہر بڑے فاضل آدمی ہیں جو مقامی سکول میں عربی کے استاد بھی ہیں اور عرصہ دراز سے مرکزی جمعیت اہل حدیث ضلع قصور کے رکن چلے آ رہے ہیں۔ جماعتی حلقوں میں اپنی خوش اخلاقی اور جماعتی وابستگی کی بنا پر خاصے معروف ہیں۔

مولانا عبدالکریم عقائد میں بہت پختہ اور علم میں گہرا تحقیقی رسوخ رکھتے تھے۔ علمی نکات کو بیان کرنے میں اپنا ثانی نہیں رکھتے تھے۔ طبیعت میں بہت انکسار تھا۔ علمائے کرام کی خدمت کو اپنا شعار سمجھتے تھے۔ ان کا دسترخوان بہت وسیع تھا۔ دوسروں کی خدمت اور تواضع سے بہت مسرور رہتے۔ کثیر العیال تھے۔ مگر قلت وسائل کے باوجود ان کے رزق میں بہت برکت تھی۔ تکلف سے پرہیز کرتے اور سادگی کو اپنا شعار رکھتے تھے۔ عملیات کے میدان کے بہت شائق تھے۔ جن حضرات کو جنات یا آسیب کی پریشانی لاحق ہوتی۔ اپنے عمل کے باعث وہ ان کے لیے آسانی اور صحت کا معاملہ پیدا کرتے۔ ان کے آٹھویں دادامیاں عبداللہ بھٹی جو اپنے زمانے کی ممتاز روحانی شخصیت تھے۔ بھیلہ ہٹھار ضلع قصور میں دفن ہوئے۔ جہاں پر شرک و بدعات کے رسیا حضرات میلہ لگانے کی کوشش کرتے مگر مولانا عبدالکریم جب تک زندہ رہے، کسی کو ایسی غیر مسنون حرکت کی جرأت نہ ہوئی۔ وہ خود مسنون زندگی کے شائق تھے۔ اور اس کی دوسروں کو بھی تلقین کرتے تھے۔

مولانا حکیم عبدالعزیز حسینی

ماہر علوم و فنون، واعظ و خطیب، طبیب و حکیم، عابد و زاہد، خوش اخلاق اور وضع دار مولانا حکیم عبدالعزیز کی 1911ء میں موضع حسین خانوالہ نزد پتوکی میں حاجی قادر بخش کے گھر ولادت ہوئی۔ ابتدائی طور پر اپنے گاؤں کے سکول حسین خانوالہ سے ڈل کیا۔ پھر دینی تعلیم کے حصول کے لیے قصور چلے گئے۔ پھر مرکز الاسلام لکھنؤ کے اور بعد میں مدرسہ سعیدیہ دہلی میں اکتساب و استفادہ کیا۔ انہوں نے مولانا عبدالجبار کھنڈیلوی جیسے اعیان ملت کے سامنے زانوئے تلمذ طے کیا۔ درسیات میں دہلی سے فراغت پائی اور طب و حکمت میں بھی دہلی سے ہی سند حاصل کی۔ خوش نویسی، خطاطی اور نقاشی کا عمدہ ذوق رکھتے تھے۔ مولانا عبدالعزیز ثقہ عالم دین اور ماہر طبیب تھے۔ انہوں نے تمام عمر وعظ و خطابت اور درس و تدریس میں صرف کردی لیکن طب و حکمت کو ذریعہ معاش بنایا۔ ایک مدت تک تجارت کو بھی اپنایا۔ ایک موقع پر مختصر پیمانے پر کاشن جنگ کی فیکٹری بھی قائم کی۔ خدمت خلق کے جذبے سے سرشار تھے۔ اپنی نجی ضرورتوں پر ہمیشہ دوسروں کی ضروریات کو ترجیح دیتے تھے۔ ان کے پاس نادر مخطوطات اور طبی نسخے موجود تھے۔ ان کی تین دیہات میں مختصر زرعی زمین بھی تھی لیکن ان کا رجحان و میلان خدمت دین اور طب و حکمت کی طرف رہا۔ انہوں نے مختلف ادوار میں حسین خانوالہ، مسجد اہل حدیث کھڈیاں شاکوٹ نو اور مسجد اہل حدیث شیخانوالی چونیاں میں خدمات سرانجام دیں۔ اپنی زندگی میں چلنے والی تمام ملی اور سیاسی تحریکات میں حصہ لیا اور استخلاص وطن کے لیے قابل قدر قربانیاں دیں۔ مجاہدین چمرقد کے ساتھ ان کا گہرا تعلق رہا۔ تحریک جہاد اور مجاہدین کے لیے بڑے اخلاص سے کام کرتے رہے۔ قیام پاکستان کی جدوجہد میں انہوں نے اپنی خطابت اور شاعری کے جوہر دکھائے اور اس میں بھرپور حصہ لیا۔

قیام پاکستان کے بعد سفر حج پر روانہ ہوئے۔ واپسی پر عربی زبان میں مختلف علوم فنون کی سیکڑوں کتابیں اپنے ساتھ لائے۔ اپنے عہد کے معاصر علماء سے گہرا تعلق رکھتے تھے۔ وسیع المطالعہ تھے۔ اس لیے ان کے مواعظ میں ایک علمی اور تحقیقی شان جھلکتی تھی۔ طبیعت مجاہدانہ تھی۔ خطابت میں شعلہ بیانی کی کیفیت ہوتی۔ بسا اوقات عشاء کی نماز سے وعظ شروع کرتے تو صبح کی اذان تک یہ عمل جاری رہتا تھا۔ دعوت و تبلیغ کی سرگرمیوں میں پیش پیش رہتے۔ حکومت وقت کی غیر اسلامی حرکات پر شدید تنقید کرتے تھے۔

مولانا حسینی کو لکھنے پڑھنے کا بڑا شوق تھا، انہوں نے مختلف موضوعات پر سینکڑوں صفحات تحریر کیے۔ وہ اگرچہ زیور طبع سے آراستہ نہیں ہو سکے لیکن ورثاء کے پاس موجود ہیں۔ انہوں نے پنجابی، اردو اور فارسی میں شاعری کی۔ اس ضمن میں چرخہ نامہ منظوم اور ”سفر نامہ حج“ منظوم غیر مطبوعہ ہیں اور ان کی شعری کاوشوں کا خوبصورت مظہر ہیں۔ اب کے ہاں اپنے ترتیب شدہ طبی مسودات بھی موجود ہیں۔ وعظ و خطابت کے سلسلے میں انہوں نے اپنے مواعظ کو تحریری شکل بھی دی اور اس کے دو مجموعے اشاعت کے منتظر ہیں۔ حکیم صاحب زندگی بھر دینی قوتوں کے اتحاد کے خواہاں اور مسلک اہلحدیث کی دعوت کے داعی رہے۔ قادیانیوں اور پرویزیوں کی فتنہ سامانیوں کے تدارک کے لیے بہت متفکر رہتے تھے۔ دینی قوتوں کی اجتماعی جدوجہد میں ہمیشہ اپنے آپ کو شریک رکھتے تھے۔

مولانا نے زندگی بھر دین اسلام کی خدمت کی اور امامت و خطابت، وعظ و تقریر، حکمت و طبابت، تحریکی و جہادی اور شعری و نثری سرگرمیوں میں مصروف عمل رہے۔ بالآخر 1963ء میں ایک طویل علالت کے بعد راہی ملک عدم ہوئے

مقدور ہو تو خاک سے پوچھوں کہ اے لئیم

تو نے وہ گنج ہائے گرانمایہ کیا کیے

اور اپنے پیچھے قلم و کتاب اور علم و عمل سے محبت کرنے والی اولاد صالح چھوڑی۔

پروفیسر عبدالجبار شاہ مولانا عبدالعزیز کے بڑے صاحبزادے ہیں جو ملک و ملت کے

معروف سکالر ہیں۔ انہوں نے ابتدائی دینی کتب اپنے والد گرامی سے پڑھیں۔ پھر ایک سال 1976-77ء میں مدرسہ رحمانیہ شیخوپورہ سے کسب فیض کیا۔ 1968ء میں اردو ادب میں ایم اے کیا۔ 1978ء میں لاء گریجویٹ بنے۔ پھر 1995ء میں اقبالیات میں ایم فل کی ڈگری حاصل کی۔ ان دنوں ان کا پی ایچ ڈی کا مقالہ تکمیل کے آخری مراحل میں ہے۔ ایم اے اردو کرنے کے بعد 1969ء میں محکمہ تعلیم میں بطور لیکچرار ملازمت کا آغاز کیا۔ گذشتہ اکیس سالوں سے ڈائریکٹر پبلک لائبریری پنجاب کی حیثیت سے خدمات سرانجام دے رہے ہیں۔

پروفیسر عبدالجبار شاہ نے اپنے خاندانی کتب خانے کو جو گذشتہ تین پشتوں سے بیت الحکمت کے نام سے موسوم ہے۔ اسے ان دنوں لاہور میں ملتان چونگی سے قریب حبیب پارک میں ایک پانچ منزلہ عمارت میں منتقل کیا ہے۔ اس کتب خانے میں فی الوقت پچاس ہزار مطبوعہ کتب، ساڑھے پانچ ہزار مخطوطات اور پندرہ ہزار جرائد و رسائل ہیں۔ اس کتب خانے میں دنیا کی دس زبانوں میں کتابیں موجود ہیں۔ ان میں سیرت النبی صلی اللہ علیہ وسلم پر تین ہزار کتب، اقبالیات میں چار ہزار، حدیث میں ایک ہزار، قرآنیات میں ایک ہزار، تحریک پاکستان پر بارہ سو، دنیا کی اسلامی تحریکوں پر تین ہزار، قانون پر چار ہزار، اردو ادبیات میں چار ہزار فارسی ادبیات میں ایک ہزار، پنجابی ادبیات پر ایک ہزار، علوم اسلامیہ میں دس ہزار اور تقابل ادیان پر ایک ہزار کے قریب کتابیں موجود ہیں۔ اس کے علاوہ بیسیوں موضوعات پر سینکڑوں کتابیں موجود ہیں۔ پروفیسر صاحب جب اپنے ذخیرہ کتب میں داخل ہوتے ہیں تو ان کا انہماک اور وارفتگی دیدنی ہوتی ہے۔ بالخصوص کسی زائر یا مہمان کو اپنی جمع کردہ کتب کا تعارف کرواتے ہیں تو اس وقت ان کے جذبات و احساسات ایسے ہوتے ہیں جنہیں الفاظ کا جامہ نہیں پہنایا جاسکتا۔ اس ضمن میں اس سے بھی زیادہ قابل ذکر بات یہ ہے کہ وہ اپنا نسبی و خاندانی اور اپنی اولاد کا تعارف سرسری کروائیں گے لیکن جب کسی کتاب یا مخطوط کا ذکر آئے گا تو یوں محسوس ہوگا کہ یہ ان کی اولاد و احفاد سے بھی زیادہ عزیز تر متاع ہے۔ پروفیسر شاہ نے اندرون و بیرون ملک سینکڑوں علمی و فکری مجالس میں اپنے علمی اور تحقیقی مقالات و مضامین پڑھے ہیں جن میں اصحاب دانش و بینش کے لیے علم و آگہی

کی بہتی آبشاریں موجود ہوتی ہیں جو سامعین و ناظرین کو سیراب و فیضیاب کرتی ہیں۔ اللہ تعالیٰ ان کی فطری و جبلی قوتوں کو اور زیادہ جلا بخشنے آمین۔ پروفیسر صاحب گذشتہ بائیس سال سے جامع مسجد رحمانیہ شیخوپورہ میں خطابات جمعہ پیش کر رہے ہیں۔ ان کی ریڈیو اور ٹیلی ویژن پر ایک ہزار کے قریب تقاریر نشر ہو چکی ہیں۔ اندرون ملک اور بیرون پاکستان بھی آپ متعدد علمی کانفرنسوں اور سیمینارز میں شرکت کر چکے ہیں۔ اردو اور پنجابی زبان میں شاعری کا عمدہ ذوق رکھتے ہیں۔ سینکڑوں کتابوں پر مقدمے، دیباچے اور فلیپ لکھ چکے ہیں۔ آپ کا اسلوب نگارش بہت پختہ اور عمدہ ہے۔ ان دنوں دائرۃ المعارف النبویہ اور کلیات نثر اقبال کی ترتیب و تسوید میں مصروف ہیں۔

ان کے چھوٹے بھائی عبدالقیوم بھٹی پتوکی میں قیام پذیر اور اپنا کاروبار کرتے ہیں۔ پروفیسر عبدالجبار شاہ کی دو بیٹیاں اور چھ بیٹے ہیں۔ دونوں بیٹیوں نے علوم اسلامیہ میں اعلیٰ درجے کی تعلیم حاصل کی ہے۔ صاحبزادوں میں محمد صلاح الدین ایوبی معاشیات کے پروفیسر ہیں اور اسی مضمون میں ایم فل کے طالب علم ہیں۔ دوسرے صاحبزادے محمد جمال الدین افغانی نے ”کتاب سرائے“ کے نام سے اردو بازار میں اپنا پبلشنگ ہاؤس قائم کیا ہے۔ محمد رفیع الدین حجازی، انٹرنیشنل اسلامک یونیورسٹی اسلام آباد میں قانون اور شریعہ کی اعلیٰ تعلیم حاصل کر رہے ہیں۔ محمد کبیر الدین رازی بھی لاہور میں قانون کے طالب علم ہیں۔ محمد جلال الدین رومی اور محمد نجم الدین فارانی انٹرنیڈیٹ اور میٹرک کے طالب علم ہیں۔ پروفیسر صاحب کی اہلیہ خود ایک عالم دین ہیں اور شیخوپورہ میں ایک مدت سے قرآن مجید کے ترجمے اور حلقہ درس میں خدمات انجام دے رہی ہیں۔ وہ مولانا حکیم محمد حسین صاحب کی نواسی ہیں۔

اللہ تعالیٰ اس خاندان کو مسلک توحید اور دین کی خدمات کی مزید توفیق دے آمین۔

چہ باید مرد را طبع بلندے ، مشربِ نابے
دل گرے ، نگاہ پاک بینے ، جان بیتابے

مولانا بدرالدین بدر

مولانا حکیم بدرالدین بدر صاحب فیروز پوری شریف النفس، منکسر المزاج، عارف باللہ، عامل بالکتاب والسنة خیر کے طرف دار، نفرت سے بیزار، ثقہ عالم دین، پیکر اخلاص و مروت، خوش اطوار اور شب زندہ دار انسان تھے ان کی ولادت دھرم سنگھ والا تحصیل زیرہ ضلع فیروز پور کے زمیندار عبداللہ کے گھر ہوئی۔ والد گرامی بھی نیک اور پارسا شخص تھے۔ گھر کا ماحول دینی تھا۔ اس لیے مولانا بدرالدین بدر نے اپنی عمر عزیز کے بارہویں سال میں ہی قدم رکھا تھا کہ حکیم عبدالرحمن عزیز کے والد گرامی مولانا محمد حسین کے پاس چک نمبر 17.AL.1 میں چلے گئے اور ان سے ہی ابتدائی دینی کتب پڑھیں۔ ان کے تمام اساتذہ گرامی کے بارے میں صحیح معلومات تو فراہم نہیں ہو سکیں لیکن یہ پتہ چلا ہے کہ انہوں نے آخری درسی کتب ”بھینی سدھواں“ ضلع امرتسر کے مولانا عطاء اللہ سے پڑھیں۔ اور دوران تعلیم مختلف اوقات میں مولانا محمد عطاء اللہ حنیف بھوجیانی اور حافظ محمد بھٹوی ان کے ہم سبق رہے۔ دینی درسیات سے فراغت کے بعد عربی فاضل اور فارسی فاضل کا امتحان بھی پاس کیا۔ امرتسر کے طبیہ کالج سے طب و حکمت کی تعلیم پائی اور اس میں باقاعدہ سند حاصل کی۔ درسیات و کتابیات میں فراغت کے بعد اپنے آبائی گاؤں میں امامت و خطابت کی ذمہ داری سنبھالی۔ چک 17 میں درس و تدریس کا سلسلہ بھی جاری کیا۔ ان سے بے شمار لوگوں نے کسب فیض کیا جن میں سے مولانا محمد داؤد ارشد کوٹلوی میاںچنوں، مولانا عنایت اللہ چھبرال والے، مولانا حبیب اللہ چھبر اور حکیم عبدالرحمن عزیز کے اسماء گرامی نمایاں حیثیت رکھتے ہیں۔ مولانا بدر نے امامت و خطابت، درس و تدریس اور وعظ و تذکیر کے ساتھ طبابت اور تجارت بھی کی۔ تمام عمر کسی دینی خدمت کا کوئی معاوضہ وصول نہیں کیا۔

قیام پاکستان کے بعد باقاعدہ تجارت کا مشغل اپنایا۔ مولانا سید مودودی کی تحریک و تنظیم

سے متاثر ہو کر ان سے وابستہ و منسلک ہو گئے۔ 1951 میں جماعت کی رکنیت اختیار کی۔ 1953 میں کاروبار کے سلسلہ میں سندھ چلے گئے اور وہاں زرعی اراضی خرید کر کاشتکاری شروع کر دی۔ ایک عرصہ وہاں گزار کر 1972 میں واپس آ گئے۔ مولانا مستند عالم اور عربی و فارسی کے ماہر انسان تھے۔ ان کا زیادہ وقت ذکر و عبادت اور مطالعہ کتب میں گزرتا۔ اہل علم و عرفان اور اصحاب زہد و تقویٰ کے ساتھ وقت گزار کر دلی راحت محسوس کرتے۔ حضرت مولانا عطاء اللہ حنیف بھوجیانی کے ساتھ ان کا قلبی اور تکریمی تعلق تھا ان کی صحبت و سنگت میں ذوق مطالعہ پروان چڑھا تھا۔ یہی وجہ تھی کہ ان کی لائبریری میں نادر و نایاب کتابیں موجود تھیں۔ انہوں نے 1975ء 21 رمضان المبارک کو تقریباً پچپن سال کی عمر میں داعی اجل کو لبیک کہا۔ ان کی نماز جنازہ مولانا عطاء اللہ حنیف نے پڑھائی۔ پسماندگان میں غمزدہ اولاد کے علاوہ کتابوں کا قابل ذکر ذخیرہ چھوڑا جس میں تفسیر حدیث، فقہ، تاریخ اور سیر کی نادر کتابیں تھیں۔

ان کی وفات پر مولانا محمد عطاء اللہ حنیف بھوجیانی نے انہیں ان الفاظ میں خراج تحسین پیش کیا: ”مرحوم صاحب علم و ذوق، عقیدہ و علم میں پختہ، تبلیغ دین کے جذبہ سے سرشار، مسلکاً اہلحدیث، مرزبان مرنج اور مجسمہ اخلاق و شرافت تھے۔“ (الاعتصام، 26 رمضان، 1395ھ/1975ء)

مرحوم مولانا حکیم بدر الدین بدر نے دو بیٹے اور چار بیٹیاں سوگوار چھوڑیں۔

1۔ عبداللہ طارق سہیل، نے صحافت اور اردو میں ایم اے کر رکھا ہے۔ بڑے ذہین اور باخبر انسان ہیں۔ ملکی و عالمی حالات پر گہری نظر اور پختہ معلومات رکھتے ہیں۔ ان دنوں روزنامہ ”نوائے وقت“ کے نیوز ایڈیٹر ہیں۔

2۔ پروفیسر خالد محمود، گورنمنٹ کالج پتوکی میں انگریزی ادبیات کے سینئر استاد ہیں۔ نیکی اور پارسائی کی وجہ سے اعزہ و اقارب اور احباب و رفقاء میں یکساں مقبول ہیں۔ مطالعہ کا شوق انہیں ورثہ میں ملا ہے۔ عالمی حالات پہ تنقیدی نظر جبکہ ملت اسلامیہ کی زبوں حالی کا قلق سینے میں رکھتے ہیں۔

مولانا رضاء اللہ ذوق

مولانا رضاء اللہ ذوق 12 اگست 1934ء کو اس وقت کے ضلع لاہور اور موجودہ ضلع قصور کی ایک بستی کوٹلی رائے ابوبکر میں پیدا ہوئے۔ ان کے نانا مولانا قمر الدین اور والد مولانا عنایت اللہ اپنے اپنے علاقوں میں خدمت دین میں مصروف تھے۔ مولانا ذوق کا آبائی گاؤں چھمبر، نور پور ضلع قصور کے قریب واقع ہے۔ وہیں ابتدائی تعلیم و تربیت پائی اور پھر دینی علوم کی تحصیل کے لئے اس دور کے معروف دینی مدارس کا رخ کیا اور درس نظامی کے علاوہ عربی اور فارسی میں سندت فضیلت حاصل کیں۔ تحصیل علم کے بعد عملی زندگی میں آئے تو مختلف مقامات پر درس و تدریس اور خطابت کا سلسلہ جاری رہا۔ ان کی ابتدائی زندگی عسرت کی زندگی تھی، لیکن یہ عسرت خدمت دین میں کبھی بھی آڑے نہیں آئی۔

انہوں نے تقریباً 30 سال تک مختلف مقامات پر خطابت و امامت کے فرائض انجام دیئے۔ 1956ء میں جماعت اسلامی سے وابستگی اختیار کر لی۔ وہ جہاں بھی رہے، لوگوں کی قرآن و سنت کی روشنی میں تعلیم و تربیت کے ساتھ ساتھ انہیں یہی دعوت دیتے رہے کہ پاک وطن کے تمام مسائل کا حل اسلامی نظام میں ہے۔

خطابت و امامت کی ذمہ داریاں جہاں جہاں بھی ادا کیں، حق و صداقت کے علمبردار رہے اور کبھی مصالحت اور مدافعت سے کام نہیں لیا۔ حق کے معاملے میں کبھی کسی چودھری، کسی وڈیرے، کسی افسر اور کسی حکمران کو خاطر میں نہ لائے، یہی وجہ تھی کہ کہیں بھی ٹک کر نہ رہ سکے۔ حق کے علمبرداروں کے ساتھ ہر دور میں یہی سلوک ہوتا رہا ہے، علمائے حق دنیا والوں کی طرف سے کبھی بھی پرسکون نہیں رہ سکے۔ چنانچہ مولانا رضاء اللہ ذوق بھی ایک کے بعد دوسرے شہر اور بستی

کارخ کرتے رہے اور قرآن و سنت کی دعوت عام کرتے رہے۔ 1980ء میں چھانگاما نگا کے نزدیک بھوئے آصل نامی قصبے میں وڈیروں کی سازشوں کے باعث خطابت و امامت کی ذمہ داری سے ایسے عالم میں جواب دینا پڑا جبکہ مولانا موصوف شدید علیل تھے اور پتے کے درد میں مبتلا تھے۔ مولانا اس قصبے سے رخصت ہوئے تو لوگ رورہے تھے۔ ہر کوئی کہہ رہا تھا کہ اس بستی سے اللہ کا ولی رخصت ہو رہا ہے۔ ان کے بستی سے آنے کے بعد یہ بستی قدرت کے انتقام کا نشانہ بنی، بعد دیگرے مختلف آفات کا شکار ہوئی اور اب تک نہیں سنبھل سکی۔ مولانا رضاء اللہ ذوق کی یہ آخری خطابت تھی، اس کے بعد ان کی صحت نے باقاعدہ خطابت کے تسلسل کی اجازت نہ دی۔ چند سال بعد وہ لاہور منتقل ہو گئے۔

مولانا رضاء اللہ ذوق بڑے نفیس طبع اور عمدہ ذوق کے حامل تھے۔ وہ عالم باعمل ہونے کے ساتھ ادیب اور شاعر بھی تھے۔ انہوں نے اپنی ہر صلاحیت معاشرے کی تعمیر اور اصلاح کے لئے صرف کی۔ فکر آخرت ان کا خصوصی موضوع تھا۔ حقیقت یہ ہے کہ اگر معاشرے میں آخرت کی فکر عام ہو جائے تو ظلم اور زیادتی کا کوئی سلسلہ باقی نہ رہے، ہر طرف امن اور چین ہو، امن اور اخوت کے مظاہر عام ہوں اور ہم اپنی نگاہوں سے اللہ کی برکتوں اور رحمتوں کا نزول دیکھیں۔ مولانا رضاء اللہ ذوق نے جماعت میں آنے سے قبل انجمن شبان المسلمین قائم کی تھی، جس کا بنیادی مقصد نوجوانوں کی اصلاح اور معاشرے سے ظلم اور بے حیائی کا خاتمہ تھا۔

خواتین میگزین کا اجراء مولانا رضاء اللہ ذوق کا ایک بڑا کارنامہ ہے۔ یہ جریدہ قرآن و سنت کی روشنی میں طبقہ نسواں کی اصلاح اور تعلیم و تربیت کا کام کر رہا ہے اور اپنے ظاہری و معنوی حسن کی بدولت پاک وطن کے صف اول کے جرائد میں شمار ہوتا ہے۔

مولانا رضاء اللہ ذوق ایک طویل عرصہ علیل رہے ہیں، وہ آٹھویں کلاس کے طالب علم تھے جب گنگارام ہسپتال میں ان کا پتے کا پہلا آپریشن ہوا، اس آپریشن سے کچھ ہی عرصہ قبل وہ والدہ کے شفیق سائے سے محروم ہوئے تھے۔ پتے کا دوسرا آپریشن 1986ء میں منصورہ ہسپتال میں ہوا، آخر عمر میں شوگر کا مرض بھی لاحق ہو گیا اور عارضہ قلب بھی پیچھے نہ رہا۔ 14 جولائی

1996ء کو تیسرا ہارٹ اٹیک تھا جو جان لیوا ثابت ہوا۔ اناللہ وانا الیہ راجعون۔

اس پاکباز انسان کا سفر آخرت بھی اہل ایمان کو ایک روحانی تازگی دے گیا، جولائی کے گرم ترین دنوں میں ظہر سے کچھ قبل ان کا انتقال ہوا، مگر اس روز گرمی کا نام بھی نہ تھا اور موسم اس قدر سہانا ہو گیا تھا کہ پنکھا چلانے کی ضرورت محسوس نہ ہوتی تھی۔ جب مولانا کا انتقال ہوا، اس وقت ہلکی ہلکی پھوار شروع ہو چکی تھی۔

ان کی نماز جنازہ دوبار پڑھی گئی، پہلی نماز جنازہ ان کے گھر کے قریب گورنمنٹ ایلیمنٹری ٹیچرز کالج میں چودھری محمد اسلم سلیمی نے پڑھائی، جس میں شیخ الحدیث مولانا عبدالملک اور مولانا فتح محمد کے علاوہ رفقاء جماعت اور جمعیت کے نوجوانوں کی بڑی تعداد موجود تھی۔ دوسری نماز جنازہ ان کی آبائی بستی چھبر میں حکیم عبدالرحمن عزیز صاحب نے پڑھائی۔ یہ نماز جنازہ رات ساڑھے نو بجے کے قریب ہوئی جس میں دو روز دیک کی بستیوں سے آنے والے اہل ایمان کا بہت بڑا اجتماع دیکھنے میں آ رہا تھا۔ اس علاقے میں کئی روز سے بارش نہیں ہوئی تھی مگر یہاں تدفین کے وقت ایسی ٹھنڈی اور فرحت بخش ہوا چلی جو سبھی لوگوں کو اللہ تعالیٰ کی جانب سے مولانا رضاء اللہ ذوق کے لئے بشارت محسوس ہوئی۔

مولانا رضاء اللہ ذوق نے اپنے پیچھے جو اولاد چھوڑی ہے اللہ کا شکر ہے کہ وہ بھی انہی کے راستے پر گامزن ہے۔ بڑے صاحبزادے عباس اختر اعوان خواتین میگزین کے انتظامی امور کے ساتھ ساتھ اذان سحر ڈائجسٹ کی ادارت پر فائز ہیں، ملک سیف اللہ شاہد ادارہ مطبوعات خواتین کے زیر اہتمام بلند پایہ کتب شائع کر رہے ہیں، ان سے چھوٹے ملک حبیب اللہ اعوان خواتین میگزین کے کمپیوٹر سیکشن کے انچارج ہیں، جبکہ سب سے چھوٹے صاحبزادے عبید اللہ عابد، ہمقدم کی ادارت کی ذمہ داری نبھاتے رہے ہیں اور ان دنوں ندائے ملت میں بطور سب ایڈیٹر کام کر رہے ہیں۔

اللہ تعالیٰ سے دعا ہے کہ وہ مولانا رضاء اللہ ذوق کی حسنات کو قبول فرمائے، انہیں اپنے مقبول بندوں میں شامل فرمائے اور ان کی اولاد کو ان کے لئے صدقہ جاریہ ثابت فرمائے۔ آمین

حافظ بشیر احمد حسینی

حافظ بشیر احمد حافظ قرآن اور باعمل انسان تھے۔ انہوں نے درس و تدریس اور حفظ و تحفیظ کو اپنی زندگی کا شعار بنایا۔ ان کا آبائی تعلق صدر پور ملتان سے تھا۔ وہاں سے نقل مکانی کر کے غالباً 1921ء میں یہاں اقامت پذیر ہو گئے اور مسجد اہل حدیث حسین خانوالہ میں درس و تدریس کا سلسلہ شروع کر دیا۔ اس علاقے میں لکھوی علماء کا اکثر آنا جانا تھا اس لیے ان سے استفادہ کیا۔ درس و تدریس کے ساتھ طبابت کا پیشہ اختیار کیا۔ ان کے بعد ان کے فرزند نبیل حافظ محمد امین نے اپنے والد گرامی کی مسند کو آباد رکھا۔ انہوں نے اپنے والد گرامی سے قرآن مجید حفظ کیا۔ اور طبیہ کالج لاہور سے طب و جراحی میں سند فراغت حاصل کی۔ فراغت کے بعد جب آبائی گاؤں میں مراجعت ہوئی تو اپنے والد محترم کی طرح طبابت و حکمت کو ہی ذریعہ معاش بنایا اور لوگوں کی خدمت کا سلسلہ شروع کیا۔ حکیم حافظ محمد امین بقید حیات ہیں۔ بڑے ہی نرم خو، نرم مزاج اور نرم رفتار شخص ہیں۔ انہوں نے کبھی ارادی طور پر کسی کا دل دکھانے کی کوشش نہیں کی۔ گاؤں اور گرد و نواح کے لوگ نیکی اور پارسائی کی وجہ سے ان کا احترام کرتے ہیں۔ انہیں اللہ تعالیٰ نے چار بیٹوں اور چھ بیٹیوں سے نوازا ہے۔

بڑے صاحبزادے ظفر اقبال جامعہ تعلیم الاسلام مامونہ کالج سے فارغ التحصیل ہیں۔ وہاں انہوں نے کبار علماء سے اکتساب کیا۔ درسیات سے فراغت کے بعد فاضل عربی اور بی اے کے امتحان پاس کیے۔ ان دنوں وہ ہائی سکول میں اوٹی ٹیچر ہیں۔ پروفیسر مسعود اقبال نے جامعہ رشیدیہ ساہیوال سے درس نظامی کیا جبکہ گورنمنٹ کالج ساہیوال سے بی اے کیا۔ بعد میں جامعہ اسلامیہ بہاولپور سے اسلامیات میں ایم اے کیا۔ بین الاقوامی اسلامی یونیورسٹی اسلام آباد کے

فاضل اساتذہ سے بھی کچھ عرصہ کسب فیض کرتے رہے۔ ان دنوں گورنمنٹ کالج پتوکی میں اسلامیات کے استاد ہیں۔ بڑے دیندار شخص ہیں۔ احباب و رفقاء کی خدمت کو اپنا اولین فریضہ سمجھتے ہیں۔ کالج کی اضافی ذمہ داریاں بڑی خوش اسلوبی سے ادا کرتے ہیں۔ ماہر استاد ہونے کے ساتھ بہترین خوشنویس بھی ہیں۔

احسان الحق کانمبر تیسرا ہے۔ انہوں نے طبیہ کالج لاہور سے طب و جراحی میں فراغت حاصل کر رکھی ہے۔ طبی تعلیم کے بعد اپنے والد گرامی کے ساتھ طبابت کے پیشہ کو اختیار کیا اور وہیں پہ مصروف عمل ہیں۔

پروفیسر اکرام الحق سب سے چھوٹے ہیں۔ انہوں نے جامعہ پنجاب لاہور سے اسلامیات میں ایم اے کیا جبکہ دارالحدیث اوکاڑہ سے درسیات میں فراغت پائی۔ ان دنوں گورنمنٹ کالج بھائی پھیرو میں تدریسی فرائض انجام دے رہے ہیں بڑے ہی خاموش طبع، نرم خواہر منکسر المزاج آدمی ہیں۔

حافظ عبدالرحمن گوہڑوی

حافظ عبدالرحمن غیر معمولی حافظہ کے مالک، ذہین و فطین شرافت کے پیکر، صاحب الرائے اور مردم خیز بستی گوہڑ کے ہونہار فرزند تھے۔ وہ نیک، متقی اور پارسا شخص حاجی باماں کے فرزند اور میاں محمد جمیل ناظم اعلیٰ مرکزی جمعیت اہل حدیث پاکستان کے سر تھے۔ ان کی ولادت غالباً 1932ء میں ہوئی۔ گھر میں نیکی، دینداری اور علم دوستی کی فراوانی تھی اس لیے انہیں ابتداء میں ہی قرآن کو سینے میں محفوظ کرنے اور علم حدیث سے دل و دماغ کو معطر کرنے کی ترغیب دی گئی۔ تحفیظ قرآن مجید کے سلسلہ میں کچھ عرصہ وہ چک مڑ کے میں رہے، پھر مشن سکول رنگ محل کے قریب چھوٹی مسجد میں قاری مقبول الہی کی شاگردی میں حفظ قرآن مکمل کیا۔ حفظ قرآن کے بعد تحصیل علم کیلئے گوند لاناوالہ چلے گئے جہاں مولانا عطاء اللہ حنیف بھوجیانی سے اخذ علم کیا۔ حضرت محدث بھوجیانی مولانا سید محمد داؤد غزنوی کی تحریک و ترغیب پر بطور صدر مدرس مدرسہ غزنویہ میں منتقل ہوئے تو دونوں لائق شاگرد حافظ عبدالرحمن گوہڑوی اور مولانا محی الدین سلفی اپنے استاد گرامی کے ساتھ ہی لاہور چلے گئے۔ وہاں علمی مدارج و منازل طے کیں اور دینی درسیات میں فراغت پائی۔ حافظ گوہڑوی دوران تعلیم ہی بڑے لائق اور قابل اعتماد طالب علم شمار کیے جاتے تھے۔ اسی دور میں ہی قرآۃ الرشیدہ کا حصہ سوم، حل اللغات لکھ کر شائع کیا۔

درسیات سے فراغت کے بعد مولانا سلفی میدان صحافت و سیاست میں چلے گئے لیکن حضرت گوہڑوی اپنے طبعی رجحان و میلان کے مطابق تحقیق و تخریج اور تصنیف و تالیف کی پر خار وادی میں اتر گئے۔ پھر تادم آخریں اسی وادی میں بسیرا رہا اور اپنے استاد گرامی حضرت محدث بھوجیانی کی شفقت و راہنمائی میں کارہائے نمایاں سرانجام دیے۔ حضرت بھوجیانی نے جب

سنن نسائی پر حاشیے کا کام شروع کیا تو ان کے شریک عمل رہے۔ ”التعلیقات السلفیہ“ کی تصحیح کیلئے دو مرتبہ متن و حواشی کو بالجبر پڑھا۔ ”المکتبہ السلفیہ“ کی تعمیر و ترقی کیلئے شبانہ روز محنت کی اور قدم بقدم اپنے استاد محترم کا ساتھ دیا۔ جب احسن التفاسیر کی طباعت ہوئی تو اس میں درج شدہ تمام احادیث کی تخریج قلیل عرصہ میں کی۔ اللہ تعالیٰ نے انہیں کمال صلاحیتوں سے نوازا تھا۔ وہ علمی اور تحقیقی خوبیوں کے علاوہ نشری اور طباعتی صلاحیتوں سے بھی مالا مال تھے۔ استاد گرامی سے مل کر حیات احمد بن حنبل، حیات شیخ الاسلام ابن تیمیہ، حیات امام ابوحنیفہ، مرعاة المفاتیح اور دیوان الحماسہ مترجم جیسی گرانقدر کتب زیور طباعت سے آراستہ کیں۔ ان کی محنت، کام سے لگن، دیانت داری اور حلال خوری کی بنا پر حضرت بھوجیانی ان کا بے حد احترام کرتے تھے۔ کتنے ہی زندگی کے اہم ترین معاملات میں نہ صرف ان سے مشاورت کی بلکہ ان کی معاونت اور مساعادت حاصل کی۔

مولانا بھوجیانی نے خالص علمی انداز میں ماہنامہ ”رحیق“ جاری کیا جو تقریباً تیس ماہ جاری رہا۔ اس کی طباعت اور نائب ادارت کی ذمہ داری انہوں نے حضرت گوہڑوی کے سپرد کی۔ پھر دارالدعوة السلفیہ کو کمیٹی کے سپرد کیا گیا تو انہیں نائب صدر بنایا گیا۔ انہوں نے تمام عمر علمی و تحقیقی کام میں صرف کر دی۔ وہ بڑے صابر و قانع اور کم گو و خوش گو تھے۔ زندگی کے معاملات میں اپنے شریک کار افراد سے بہت کم گلہ کرتے تھے۔ دیانت داری کا یہ عالم تھا کہ وہ کبھی شک و شبہ والی روزی کے قریب تک نہیں گئے۔ اپنے نجی و کاروباری تمام معاملات کو صاف و شفاف رکھا۔ لوگوں سے کیا گلہ کرنا، کبھی اپنے رب سے بھی گلہ نہیں کیا۔ عمر کے آخری حصہ میں تقریباً پانچ سال اور نو دن کا طویل عرصہ بستر علالت پہ رہے۔ دائیں پہلو اور زبان پر ان کی قدرت ختم ہو گئی تھی لیکن کوئی حرف شکایت ان کی زبان پر نہیں آیا۔ طویل عرصہ علیل رہ کر جنوری 1998ء 20 رمضان المبارک 1418ھ کو پونے چار بجے دن اس جہان فانی کو خیر باد کہہ دیا۔ بیماری کے ایام میں ان کے داماد میاں محمد جمیل نے خدمت انجام دے کر سعادت حاصل کی جو یقیناً ان کیلئے قیمتی سرمایہ سے کم نہیں ہوگی۔

مولانا حبیب اللہ شاہ گہلنوی

مولانا حبیب اللہ شاہ بڑے معاملہ فہم، کم گو، خوش اطوار، وضعدار، محنت کے عادی، راسخ العقیدہ مسلمان، باعمل عالم دین اور محبت وطن انسان تھے۔ 1913ء میں عبدالواحد شاہ کے گھر گہلن چک ۹ نزد پتوکی میں ولادت ہوئی۔ گورنمنٹ ہائی سکول چونیاں سے میٹرک پاس کیا۔ گھر کا ماحول دینی تھا اس لیے دینی تعلیم کے حصول کی طرف راغب ہوئے۔ ابتدائی طور پر علاقہ کی معروف شخصیت مولانا عبدالقیوم نارو کی ملجہ سے کسب فیض کیا۔ پھر علم و عرفان کے اعلیٰ مدارج و منازل طے کرنے کیلئے دبستان دہلی چلے گئے۔ جہاں اعیان دین و ملت اور اصحاب دانش و بینش سے اکتساب و استفادہ کیا اور بھرپور انداز میں درسیات میں فراغت پائی جبکہ طب و حکمت کی سند امتیاز بھی طبیہ کالج دہلی سے حاصل کی۔ جب مراجعت ہوئی تو علم الدین اور علم الابدان دونوں سے بہرہ ور اور سراپا مزیں تھے۔

آبائی گاؤں گہلن میں وعظ و تبلیغ اور امامت و خطابت کا سلسلہ شروع کر دیا۔ والد گرامی کی نصیحت تھی کہ امام و خطیب کو مسجد کی انتظامیہ کامرہون منت اور دست نگر نہیں ہونا چاہیے بلکہ معاشی طور پر خود کفیل ہونا چاہیے۔ چنانچہ شب و روز کی اکل و شرب کی ضروریات کو پورا کرنے کیلئے طب کو اپناتے ہوئے گاؤں میں ہی اپنا مطب قائم کیا۔ مقامی اور گرد و نواح کے لوگوں کی دینی آگاہی اور طبی راہنمائی کا سلسلہ شروع ہو گیا جو تا دم آخریں قائم و دائم رہا۔

مولانا نے اپنے استاد گرامی مولانا عبدالقیوم کی معیت و سنگت میں علاقائی قصابات و دیہات میں گلستان اسلام کی خوب بیاری کی۔ مولانا ثقہ عالم دین، پختہ ایمان اور حوصلہ مند انسان تھے۔ ملک و ملت کی آبرو کیلئے چلنے والی تحریکات میں بھرپور حصہ لیا۔ 1977ء میں وطن

عزیز میں چلنے والی تحریک نظام مصطفیٰ میں تین ماہ قصور جیل میں قید و محبوس رہے۔ خود بھی تمام عمر شعار اسلام کا احترام و التزام کیا اور اولاد کو بھی ترغیب و تلقین کی۔

ان کے تمام صاحبزادگان علم و آگہی سے شناور ہوئے۔ سید محمد داؤد ایم تاریخ کر کے

مدرس تعینات ہوئے اور صدر مدرس ریٹائر ہوئے۔

سید محمد شعیب فارماسٹ، رائس الخیمہ دوہئی میں مقیم ہیں۔ سید محمد زکریا زرعی

یونیورسٹی فیصل آباد سے ایم ایس سی کی دوران تعلیم اہل حدیث کی فکری و تحریکی تنظیم جمعیت طلبہ اہل

حدیث سے وابستہ رہے اور شاندار و جاندار خدمات سرانجام دیں۔ ان دنوں لاہور میں رہائش

پذیر اور پاکپتن میں محکمہ زراعت کے ضلعی سربراہ ہیں۔ سید محمد یحییٰ ابتدائی طور پر اپنے والد گرامی

کے استاد مکرم مولانا عبدالقیوم سے استفادہ کیا۔ پھر جامعہ سلفیہ فیصل آباد چلے گئے۔ وہاں سے سند

فراغت حاصل کرنے کے بعد جامعہ اسلامیہ مدینہ منورہ چلے گئے۔ وہاں سے فراغت، دستار

فضیلت اور کلاہ امتیاز سے سرفراز ہو کر دین اسلام کی خدمت میں مصروف ہو گئے۔ ان دنوں فحیرہ

دہئی میں اقامت گزیر ہیں۔

مولانا شہاب الدین ثاقب زیروی

علم و عمل کا حسین امتزاج، اخلاق و اخلاص کا پیکر، خصومت و عداوت سے نا آشنا، محبت و مودت کا مجسمہ، تحریک آزادی کا مجاہد، استخلاص وطن کیلئے کوشاں اور قلم و قسطاس کا راہرو مولانا شہاب الدین ثاقب جن کی زیرہ ضلع فیروز پور کے میاں کریم بخش کے گھر 1912ء کو ولادت ہوئی۔ ابتداء سے ہی تعلیم و تربیت اور نشوونما ایسے ماحول میں ہوئی کہ دینی حمیت اور ملی غیرت بھی ان کے شعور کے ساتھ جوان ہوتی گئی۔ جب شباب تکوینی کی دہلیز پر قدم رکھا تو غیرت و حمیت کا شعوری مجسمہ بھی ان کے ہم قدم تھا۔ پھر تمام عمر عزت و آبرو کے ساتھ لوگوں کو توحید و سنت، شعور و آگہی اور استخلاص و آزادی کی دعوت دی۔ زیرہ ہائی سکول سے ثانوی امتحان پاس کیا اور پھر قصور شہر کے جید علماء مولانا محمد حیات قصوری، مولانا علی شاہ ابوبکر اور مولانا محمد شریف یوسف پوری سے اکتساب و استفادہ کیا۔ یہ وہ دور تھا جب استخلاص وطن اور انخلاء اعداء کیلئے تحریکیں زوروں پر تھیں۔ اور مسلمانان ہند برطانوی استعمار اور ہندی سامراجیت کے خلاف صف آراء تھے اور اسی سلسلہ میں مولانا ثاقب کے آبائی شہر زیرہ میں ایک جلسہ ہوا جس کی صدارت مولانا عبدالقادر زیروی نے کی اور نواب ممدوٹ راجہ غنفر علی اور میاں ممتاز جیسے لیڈروں نے تقریریں کیں۔ جبکہ مولانا ثاقب نے اپنے پنجابی منظوم کلام سے رنگ جمایا اور کانگریس کو ہدف تنقید بنایا جس کا عنوان اس طرح تھا۔

دیندے نے نوٹ تے لیندے نے ووٹ
تینوں اللہ والی اوٹ دادھیان چاھیدا
دہائی بھئی دہائی پاکستان چاھیدا

مولانا کے یہ اشعار زبان زد عام ہوئے اور لوگوں نے بہت پسند کیے وہ پنجابی میں شاعری کرتے تھے اور برجستہ شعر گو تھے۔ چنانچہ جب زیرہ میں مسلم لیگ کا دوسرا جلسہ ہوا جس کی صدارت مولانا سید محمد داؤد غزنوی نے کی تو انہوں نے اپنی وہ نظم پڑھی جو ایک روز پہلے لکھی تھی۔ جس کا انداز اس طرح تھا۔

ساڈا قائد اعظم سو سواتے بھارو اے
 اُہدے ہر ہر پوٹے دے وچ سو سو نہرو اے
 جدوں جناح دی سواری گئی
 گاندھی نہرو دی مت ماری گئی
 ہن پاکستان بنا کے چھڈے
 ایہہ بن گیا ساڈا وارو اے

تحریک پاکستان میں انہوں نے صرف تقریری و تحریری خدمات ہی پیش نہیں کیں بلکہ قید و بند کی صعوبتیں بھی برداشت کیں اور پیش آنے والے مصائب و آلام کا خندہ پیشانی سے مردانہ وار مقابلہ کیا اور کبھی بھی ان کے پایہ استقلال و استقامت میں لغزش و لڑکھڑاہٹ نہیں آئی۔ اس دور میں مسلمانوں کیلئے گائے کی قربانی کرنا بڑا مشکل کام تھا کیونکہ مشترکہ ہندو مسلم معاشرے میں مسلمان گائے قربان کرتے تھے اور ہندو اسے ماتا جان کر تعظیم کرتے تھے۔ چنانچہ باہم لڑائی اور فساد فطری امر تھا۔ مولانا ثاقب نے بھی دینی حمیت اور مسلکی غیرت کی بنا پر زیرہ میں گائے کی قربانی کی جس کے نتیجہ میں اٹھنے والے طوفان کا جراثیمدی و ثابت قدمی سے مقابلہ کیا۔

مولانا میدان قلم و قرطاس کے بھی شہسوار تھے۔ ان کے گوہر بار قلم سے متعدد کتب

منصہ شہود پر آئیں جن میں سے کچھ نام پیش خدمت ہیں:

- ۱۔ کملی والا (سیرت طیبہ) ۲۔ سید البشر ۳۔ صبر حسین ﷺ
 ۴۔ جنتی ماواں ۵۔ گلشن ثاقب ۶۔ سلف دی یاد
 ۷۔ کتاب التوحید ۸۔ تحقیق مسنہ ۹۔ نماز نبوی
 ۱۰۔ گلدستہ توحید وغیرہ

ہمارے فاضل دوست مولانا محمد یسین شاد ملتانی نے اپنے ایک مضمون میں لکھا ہے کہ
 ضیاء الحق کے دور حکومت میں سیرت النبی پر کتابوں کی نمائش ہوئی جسے ٹیلی ویژن پر نشر
 کیا گیا۔ اس میں مولانا ثاقب کی تالیف ”کملی والا“ سرفہرست تھی۔

مولانا عالم و فاضل، عابد و زاہد اور خوش اخلاق و خوش گفتار بھی تھے۔ وہ خلوت نشینی کی
 بجائے مجلس آرائی پسند کرتے اور اپنے ہم نشینوں اور جلیسوں کو اپنی علمی و تحقیقی اور تاریخی و واقعاتی
 گفتگو سے مستفید کرتے اور بسا اوقات اپنی پر مزاح گفتگو سے شرکاء مجلس کو محظوظ بھی کرتے بلکہ
 مجلس کشت زعفران بن جاتی اور جب رقت آمیز لہجے میں اسلاف کے صبر و رضا سے لبریز اور
 جذبہ ایثار سے مزین واقعات سناتے تو سامعین کی آنکھیں نم آلود ہو جاتیں۔ مرحوم کو مولانا علی محمد
 مصمام کے ساتھ قلبی لگاؤ تھا بلکہ ان کے مابین خاندانی مراسم بھی تھے جس کی وجہ دینی و ملی
 اور جماعتی اور شعری ہم آہنگی تھی۔ وہ قیام پاکستان کے بعد پاکستان آئے تو گوہڑ چک ۸ نزد پتوکی
 میں اقامت گزیرے ہوئے۔ پھر واں رادھارام اور کچھ عرصہ بھوئے آصل میں قیام پذیر رہے۔
 غالباً 1965ء میں واں رادھارام کا مسکن ترک کر کے ملتان جا بسے جہاں تادم واپس رہائش
 پذیر رہے۔ حتیٰ کہ ۲۹ دسمبر ۱۹۹۳ء کو اس دارقانی کو خیر باد کہہ کر دارخلد میں جا قیام کیا۔ اللہ تعالیٰ ان
 کی جدوجہد اور سعی پیہم کو شرف قبولیت سے نوازے اور کروٹ کروٹ رحمت سے نوازے آمین۔

مولانا عبدالرحیم کوٹلوی

مولانا عبدالرحیم کوٹلوی مستند عالم دین، مسائل دین میں عمیق النظر اور ملکی سیاسیات میں بالغ الفکر شخص تھے۔ کسی بھی قسم کی مصلحت و مداہنت کے بغیر حق بات کہنے کے عادی تھے۔ بعض اوقات ایسا بھی ہوتا کہ ان کی حق گوئی کھر درے پن میں بدل جاتی۔

قصور کے نزدیک موضع ”بن بودلہ“ میں حاجی قمر دین کے گھر 1900ء میں ولادت ہوئی۔ سن شعور میں قدم رکھا تو انہیں جامعہ محمدیہ لکھو کے میں داخل کروادیا گیا جہاں انہوں نے ابتدا سے انتہا تک تمام کتب پڑھیں۔ جب مولانا محمد علی لکھوی پہلی دفعہ 1929ء میں ہجرت کر کے مدینہ منورہ چلے گئے تو مولانا عبدالرحیم بھی ان کے ساتھ ہی ہجرت کر گئے اور وہیں ان سے روضۃ من ریاض الجنۃ میں صحیحین پڑھیں۔ فراغت کے بعد مراجعت ہوئی تو عثمانوالہ ”روڈے“ میں اقامت گزریں ہو گئے اور وہاں کی اکلوتی جامع مسجد میں امامت و خطابت اور درس و تدریس کا سلسلہ شروع کر دیا۔ شیخ الحدیث مولانا محمد یوسف راجووال اور مولانا ولی اللہ مرحوم بھاگیوال نے ان سے اسی مقام پر کسب فیض کیا۔ قیام پاکستان تک یہیں قیام پذیر رہے پھر نقل مکانی کر کے پٹوکی میں جا گزریں ہوئے۔ پٹوکی حاجی کوٹ کی مسجد قبا میں دین حق کی ترویج و اشاعت کا سلسلہ شروع کیا جو تادم آخر قائم رہا۔

سیاسیات میں احراری تھے۔ اس لیے وہ مجلس احرار میں باقاعدہ شامل رہے۔ قیام پاکستان کے بعد بطل حریت مولانا سید محمد داؤد غزنوی نے مرکزی جمعیت اہل حدیث کی داغ بیل ڈالی تو اس کے ضلعی ناظم قرار پائے جبکہ مولانا محمد اسحاق گوہڑوی صدر ٹھہرے۔ ابتدائی طور پر تنظیمی ڈھانچے کی تشکیل میں بڑی محنت کی۔

تبلیغ و تذکیر میں بڑے سخت گیر تھے۔ کسی قسم کی مصلحت و مدافعت کو قطعی طور پر ناپسند کرتے تھے۔ نماز اول وقت میں ادا کرنے کے قائل تھے اور اس پر سختی سے عمل پیرا تھے۔ دین کے معاملے میں کوئی مسئلہ پیدا ہو جاتا تو انجام کی پرواہ کیے بغیر اپنے موقف پر سختی سے ڈٹ جاتے تھے۔ ایک دفعہ وہ کسی سفر پر گئے ہوئے تھے کہ ان کے بعد ایک ملنگ سائیں کی والدہ وفات پا گئیں۔ وراثت نے انہیں عید گاہ میں دفن کر دیا۔ عید گاہ ایک ہی تھی۔ تمام لوگ ایک ہی جگہ نماز عید ادا کرتے تھے۔ واپسی پر واقعہ معلوم ہوا تو بڑے رنجیدہ ہوئے۔ اور اپنے رفقاء سے کہا کہ یہ تو بہت برا ہوا کیونکہ ایسا بھی ہو سکتا ہے کہ مرحومہ کے وراثت اس کی قبر پہ میلہ لگوانا شروع کر دیں۔ مستقبل میں متوقع حزن و ملال کے پیش نظر قبر کھدوائی اور میت کو نکال کر قبرستان میں دفن کروانا چاہتے تھے کہ شہر میں ان کے خلاف ایک ہنگامہ بپا ہو گیا۔ اس ہنگامہ خیز صورتحال میں مجسٹریٹ نے میت اپنے قبضہ میں لے لی۔ مولانا کے خلاف مقدمہ درج ہوا۔ انہوں نے مقدمہ برداشت کیا لیکن میت عید گاہ میں دفن نہیں ہونے دی۔ اسے قبرستان میں ہی دفن کیا گیا۔

مولانا محمد عمر اچھروی جماعت اہل سنت بریلوی مکتب فکر کے بڑے خطیب اور مناظر عالم تھے۔ کئی اہل حدیث علماء سے ان کے مناظرے ہوئے۔ انہوں نے اپنے مسلک کی تائید میں ”مقیاس حنفیت“ کے نام سے کتاب مرتب کی۔ اس کی اشاعت کے بعد مولانا نے انہیں مہالہ کا چیلنج دے دیا۔ چک 10 دن ایل رینالہ خورد میں میدان پڑ گیا۔ ضلع منٹگمری (ساہیوال) اور ملتان کی پولیس جمع ہو گئی۔ دونوں مکاتب فکر میں بڑا اشتعال تھا لیکن انتظامیہ نہیں چاہتی تھی کہ کسی قسم کا تصادم ہو۔ سی وجہ سے بڑے سخت انتظامات کیے گئے تھے۔ ایسے حالات میں مولانا عبدالرحیم بھیس بدل کرنیل گاڑی پر بیٹھے اور میدان مناظرہ میں پہنچ گئے لیکن مولانا اچھروی نہیں پہنچے۔ یہ ان کی مسلکی غیرت و حمیت تھی کہ بھیس بدل کر میدان میں پہنچے اور مسلکی عزت و آبرو کے پرچم کو سرنگوں نہیں ہونے دیا۔

اہل تشیع کے ماتمی جلوس کے خلاف احتجاج کیا کہ اسے شہر میں داخل نہیں ہونا چاہیے۔

چنانچہ ان کی کوشش و کاوش سے ایسا روٹ الاٹ ہوا جس میں شہری بازار شامل نہیں۔
 مولانا میں مسلکی غیرت و حمیت کوٹ کوٹ کر بھری ہوئی تھیں۔ وہ کتاب و سنت کے
 مقابلے میں کسی بھی قول و فعل پر سمجھوتہ کرنے کے روادار نہیں تھے۔ وہ قلت و کثرت کی پرواہ کئے
 بغیر اکیلے ہی ڈٹ جانے والے انتھک مجاہد عالم دین تھے۔ جس بات کو علی وجہ البصیرت حق سمجھتے
 اس پر ثابت قدمی سے ڈٹ جاتے۔ کوئی خوف و ڈر یا کوئی طمع و لالچ ان کے پایہ استقلال میں
 لغزش پیدا نہیں کر سکتا تھا۔ ماضی میں ان جیسے بے لوث و بے غرض علماء کی قربانیوں کا ثمرہ ہے کہ
 آج مسلک اہل حدیث بغیر کسی ملاوٹ کے دنیا میں موجود ہے۔ مولانا نے چٹوکی میں ہی راہ عدن
 کا سفر اختیار کیا اور وہیں انہیں سپرد خاک کیا گیا۔ ان کے بعد ان کا صدقہ جاریہ اور باقیات
 صالحات ان کے قبحر اور مستند اولاد و احفاد ہیں جو صبح و مساء دین حق کی ترویج اشاعت کیلئے مصروف
 عمل ہیں۔

۱۔ شیخ الحدیث مولانا عبدالخلیم اوکاڑہ

سب سے بڑے بیٹے مولانا عبدالخلیم نے دارالعلوم تقویۃ الاسلام لاہور سے 1961ء
 میں سند فراغت حاصل کی۔ پھر اسی سال جامعہ محمدیہ اوکاڑہ میں استاذ الاساتذہ حافظ محمد عبداللہ
 محدث بڑھیمالوی سے دوبارہ صحیح بخاری پڑھی۔ اسی سال حضرت حافظ بڑھیمالوی نے اپنے لائق
 شاگرد کو اپنی دختر نیک اختر کا نکاح دے دیا۔ محترم حافظ عبداللہ بڑھیمالوی فن حدیث کے امام
 تھے بلکہ اپنے دور میں معرفت فن رجال میں اپنا ثانی نہیں رکھتے تھے۔ صاحب کمال و جمال و جلال
 محدث تھے۔ جامعہ محمدیہ سے فراغت کے بعد مولانا عبدالخلیم شام کوٹ نو میں اقامت گزریں ہو
 گئے اور مسجد غربی اہل حدیث میں امامت و خطابت کی ذمہ داری سنبھالی اور درس و تدریس کا
 سلسلہ شروع کر دیا۔ پھر 1965ء میں شام کوٹ نو میں مسجد فردوس کا سنگ بنیاد رکھا۔ 1971ء
 تک اس کو کتاب و سنت کی نشر و اشاعت کا مرکز بنائے رکھا۔ 1972ء میں جامعہ محمدیہ اوکاڑہ میں
 عربی ادبیات کے استاد مقرر ہوئے۔ پانچ سال تک فاضل عربی کے طلبہ کی کامل راہنمائی کرتے

رہے۔

جب شیخ الحدیث مولانا محمد عبداللہ امجد چھتوی مسند شیخ الجامعہ سے دستکش ہوئے تو مولانا عبداللہ اس مسند پر فروکش ہو گئے۔ جو آج تک بڑی کامیابی سے اپنے فرائض مذہبی ادا کر رہے ہیں۔ ان کے صاحبزادگان دینی علوم سے بہرہ ور ہیں بلکہ ان کا شمار اصحاب العلم میں ہوتا ہے۔ بڑے صاحبزادے حافظ عبدالوحید کا مرس کالج راولپنڈی میں پروفیسر ہیں۔ چھوٹے پروفیسر ڈاکٹر حافظ عبدالکبیر محسن بین الاقوامی یونیورسٹی اسلام آباد میں مسند تدریس پہ جلوہ افروز ہیں۔ ان سے چھوٹے صاحبزادگان عبدالباسط، محمد عمران اور عبدالحی عابد ذاتی کاروبار کرتے ہیں۔

۲۔ صاحبزادہ حافظ عبداللہ یزدانی

مولانا یزدانی جامعہ سلفیہ فیصل آباد سے سند یافتہ اور فحول علماء سے فیض یافتہ ہیں۔ جھنگ شہر کی مرکزی جامع مسجد کے خطیب ہیں۔ یہ تو ان کی رہائشی اور مکانی خطابت ہے جو وہ جمعہ المبارک کو کرتے ہیں۔ ان کے شب و روز کتاب و سنت کی بالادستی اور تبلیغ و تذکیر کیلئے سفر میں بسر ہوتے ہیں۔ ملک کے گوشے گوشے میں انہوں نے اسلام کی حقانیت کا پھریرا لہرایا ہے اور آوازہ بلند کیا ہے۔

جماعتی و تنظیمی معاملات میں گہری دلچسپی رکھتے ہیں۔ یہی وجہ ہے کہ وہ مرکزی جمعیت اہل حدیث پاکستان کے نائب ناظم اعلیٰ ہیں جبکہ میاں فضل حق مرحوم کی وفات کے بعد کئی ماہ قائم مقام ناظم اعلیٰ بھی رہ چکے ہیں۔ تبلیغ دین کے سلسلہ میں وہ وطن عزیز سے باہر کئی ممالک کا دورہ کر چکے ہیں۔ ملکی سیاسیات اور ملی تحریکات میں ان کی ناقابل فراموش خدمات ہیں۔ عام انتخابات میں صوبائی و قومی سطح پر وہ حصہ لے چکے ہیں۔ نواز شریف کے دور حکومت میں جھنگ شہر کی خدمت کمیٹی کے ممبر رہ چکے ہیں۔ چنیوٹ شہر میں خاتم النبیین ﷺ کانفرنس کئی بار کروانے کا اعزاز بھی انہیں حاصل ہے۔ جماعتی زندگی میں بڑے ثابت قدم اور مستقل مزاج بلکہ دوستوں

کے دوست اور دشمنوں کے دشمن رہنے کے قائل ہیں۔

۳۔ مولانا عبدالحکیم

مولانا عبدالحکیم فاضل آدمی ہیں۔ والد گرامی کی وفات کے بعد مسجد قبا حاجی کوٹ میں امامت و خطابت کا سلسلہ شروع کیا جو کئی برس جاری رہا۔ گذشتہ چند برسوں سے معاشی طور پر عرق جات، مربہ جات اور طبی مرکبات بناتے اور بیچتے ہیں۔ ان کے ایک صاحبزادے قاری عبدالقوی فاضل درسیات اور شیخ الحدیث مولانا محمد یوسف راجووال کے داماد ہیں۔

حافظ عبید اللہ حمیر کلاں

عالم باعمل، اتقاء و صالحیت کے پیکر، اخلاق و اخلاص کا مجسمہ، کتاب و سنت کے داعی، فقہیات کے عالم اور قرآن کے حافظ عبید اللہ ضلع شیخوپورہ کے ایک گاؤں ناتھہ میں حافظ قائم دین کے گھر پیدا ہوئے۔ گھر کا ماحول دینی تھا اس وجہ سے حفظ قرآن کا سلسلہ شروع کیا اور نو سال کی عمر میں اپنے نانا جان حافظ محمد اسماعیل کے سایہ عاطفت میں قرآن مجید حفظ کر لیا۔ حافظ محمد اسماعیل اپنے خاندان میں پہلے حافظ تھے۔

حافظ عبید اللہ حفظ قرآن کے بعد مرکز الاسلام لکھو کے چلے گئے جہاں مولانا عطاء اللہ لکھوی سے کسب فیض کیا۔ دوران تعلیم ہی لکھو کے سے قریبی گاؤں کے ایک نیک اور پارسا شخص نے ان کے علم و ہنر، زہد و ورع اور درک و فہم سے متاثر ہو کر اپنی نیک سیرت اور خوش اطوار لخت جگر ان کے نکاح میں دے دی۔ چنانچہ وہ لکھو کے سے کامل ایمان اور مکمل تعلیم کے ساتھ واپس آئے۔ مراجعت کے بعد ”بیٹو قدیم“ کے لوگوں کے اصرار پر مسجد کی امامت و خطابت سنبھالی اور خدمت دین کا سلسلہ شروع کر دیا۔ وہاں مدرسہ تحفیظ القرآن بھی جاری کیا جہاں ان سے سینکڑوں طلبہ نے کسب فیض کیا۔ ان کے استاد گرامی مولانا عطاء اللہ لکھوی کے دو صاحبزادگان حافظ شفیق الرحمن لکھوی اور حافظ عزیز الرحمن لکھوی بھی حافظ عبید اللہ سے فیض یافتہ ہیں۔

قیام پاکستان کے بعد وہاں سے اپنی سکونت ترک کر کے وہ حمیر کلاں ضلع قصور میں اقامت گزریں ہو گئے اور وہاں کی جامع مسجد اہل حدیث کی امامت و خطابت کے ساتھ حفظ و تحفیظ کا سلسلہ شروع کیا لیکن بوجہ یہ سلسلہ تادیر قائم نہیں رہ سکا۔ لیکن امامت و خطابت کا سلسلہ تادم آخر قائم رہا جہاں لوگوں کو توحید و سنت کی خالص دعوت سے روشناس کیا۔

حافظ عبید اللہ اسلاف کی تصویر اور کتاب و سنت کے سچے داعی تھے۔ وہ غفور و درگزر، صبر و قناعت، فہم و ادراک اور ضیافت جیسے اوصاف حمیدہ سے متصف تھے۔ اچھے داعی کیلئے ایک اچھا مہمان نواز ہونا بھی ضروری ہے۔ حافظ صاحب مرحوم بھی بڑے مہمان نواز تھے۔ درس و تدریس اور وعظ و تبلیغ کے ساتھ وہ جماعتی ربط و تنظیم سے بھی وابستہ رہے۔ قیام پاکستان کے بعد بطل حریت مولانا سید محمد داؤد غزنوی نے اپنے جید رفقاء کے ساتھ مرکزی جمعیت اہل حدیث کی بنیاد رکھی تو مرحوم حافظ صاحب جمعیت سے منسلک ہو گئے۔ وہ عرصہ دراز تک مرکزی مجلس عاملہ و مجلس شوریٰ کے رکن اور پھر ضلعی امیر بھی رہے۔ انہوں نے حضرت حافظ محمد یحییٰ عزیز میر محمدی کی معیت میں تبلیغی و تنظیمی خدمات انجام دیں۔ جماعتی ربط و تنظیم کے علاوہ تبلیغی مرکز بونگہ کی آبادی کیلئے بھی حضرت حافظ صاحب کی معاونت و مساعدت کی۔ انہوں نے 68 برس کی عمر میں 1983ء میں اپنی جان خالق حقیقی کے سپرد کر دی۔

حافظ عبید اللہ کے دس بیٹے تھے۔ لیکن ان میں سے صرف دو صاحبزادگان علمی زیور سے آراستہ ہو سکے۔ بڑے صاحبزادے جو سکول ٹیچر تھے۔ اب ریٹائرمنٹ کے بعد اوکاڑہ میں رہائش پذیر ہیں۔ اور مدرسہ تعلیم الصالحات کے ناظم بھی ہیں جبکہ ماسٹر حاجی خالد محمود کے نام سے جانے جاتے ہیں۔ چھوٹے صاحبزادے حافظ محمد ایاز جو ماہر تجوید و قرأت اور فاضل درسیات ہیں، مقامی ہائی سکول میں عربی ادبیات کے استاد اور اپنے والد گرامی مرحوم کی مسجد کے امام و خطیب بھی ہیں۔ بڑے مرنجاں مرنج اور بڑے ہنس مکھ آدمی ہیں۔ گزشتہ چند سال پیشتر ان کی رفیقہ حیات ملک عدم کو سدھا رکھیں۔ لیکن پھر بھی انہیں حزن و ملال سے نا آشنا ہی پایا۔ عربی دانوں کی سیاست کرتے ہیں۔ اس لیے وہ عربک ایسوسی ایشن ضلع قصور کے عرصہ دراز سے صدر چلے آ رہے ہیں۔

حافظ محمد اسحق حسینی

طبیعت کے سادہ اور صاحب عجز و انکسار، علم و عرفان میں بحر بے کنار، نہ بزرگی کا پندار نہ بڑائی کا شمار بس صرف خدمت دین کی دھن سوار، پیکر اخلاص اور مجسمہ حسن اخلاق، تصویر صبر و رضا اور مونس و نمکسار استاذ العلماء شیخ الحدیث مولانا حافظ محمد اسحق نے موضع حسین خانوالہ نزد چتوکی میں ولادت پائی۔ گاؤں میں پڑھنے لکھنے کا کوئی خاص انتظام نہیں تھا۔ لیکن گاؤں میں لکھوی اور غزنوی خاندان کے علماء کرام کے ورود و حال اور آمد و رفت کی وجہ سے اہل دیہہ کا مزاج دین آشنا اور علم دوست تھا۔ لوگوں میں احوال الآخرت اور زینت الاسلام کثرت سے پڑھی اور سنی جاتی تھی۔ ملتان کے علاقہ سے حافظ بشیر احمد حسین خانوالہ میں آکر اقامت گزریں ہوئے جو حافظ قرآن، صاحب علم اور لکھنا پڑھنا جانتے تھے بلکہ درس و تدریس کا قابل قدر ذوق رکھتے تھے۔

حافظ بشیر احمد نے مسجد میں امامت و خطابت اور وعظ و تذکیر کے ساتھ بچوں کو پڑھائی لکھائی کا سلسلہ بھی شروع کیا۔ انہی کی شفقت و عاطفت کے سایہ میں مولانا محمد اسحق نے قرآن مجید کو اپنے سینہ میں محفوظ کیا اور لکھنے پڑھنے کی قدرت بھی حاصل کر لی۔ گاؤں میں نماز تراویح کے دوران پورا قرآن سننے کا رواج نہیں تھا اس لیے پہلی مرتبہ قرآن سنانے کی غرض سے حافظ بشیر احمد کے بھائی حافظ عبدالرشید کے پاس ان کے آبائی گاؤں صدر پور ملتان میں اپنے ساتھی حافظ عبدالعزیز کی رفاقت میں چلے گئے۔ جہاں قرآن مجید سنانے کے بعد رمضان المبارک کے بعد کچھ ایام گزرا کرواپس گاؤں آگئے۔ والدین کو شوق تھا کہ ان کا بچہ دینی تعلیم حاصل کرے۔ چنانچہ انہیں اسی غرض سے لکھو کے ضلع فیروز پور بھیج دیا گیا۔ ابتدائی کتب وہ اپنے گاؤں میں ہی پڑھ چکے تھے۔ اب مزید کتابیں مولانا محمد عطاء اللہ لکھوی سے پڑھیں۔ اسی دور میں مولانا محمد عطاء اللہ

حنیف بھوجیانی تفسیر و حدیث اور صرف ونحو کی ابتدائی کتب دہلی سے پڑھ کر یہاں صحاح ستہ اور علوم و فنون کی معتبر کتابیں پڑھنے آئے تھے۔ انہیں تدریسی فرائض بھی تفویض کر دیے گئے اور وہ مشکوٰۃ المصابیح پڑھانے لگے۔ ان سے حافظ محمد اسحاق نے مشکوٰۃ پڑھی جبکہ مولانا محی الدین لکھوی اور مولانا معین الدین لکھوی ان کے شریک سبق تھے۔ اس تعلیم و تعلم کے دوران متعلم و معلم کے درمیان ایسا فکری و روحانی تعلق قائم ہو گیا جو تا دم آخر قائم و دائم رہا۔ مولانا بھوجیانی نے تمام عمر علمی و تحقیقی راہنمائی کی جبکہ حافظ محمد اسحاق نے عمر بھر سمع و طاعت کا دامن تھامے رکھا۔

لکھو کے سے استفادہ و اکتساب کے بعد مولانا بھوجیانی کی فہمائش پر حافظ محمد اسحاق اپنے رفقاء حافظ محمد بھٹوی، مولانا محمد اسماعیل ببرکھائی، حافظ عبدالرحمن صافوی، مولانا قدرت اللہ بڑھیمالوی، مولانا عبدالجبار اور مولانا عبدالعزیز حسینی کی رفاقت و سنگت میں مدرسہ دارالاسلام دہلی میں مولانا عبدالجبار محدث کھنڈیلوی کی خدمت میں حاضر ہوئے اور ان کے سامنے زانوئے تلمذ طے کیا اور ان سے دو سال اخذ علم کیا۔ اس سعادت کے بعد گوندلانوالہ گوجرانوالہ میں محدث العصر حضرت حافظ محمد گوندلوی کی خدمت میں حاضری دی۔ وہاں محدث گوندلوی کے علاوہ محدث بھوجیانی اور اسماء الرجال کے ماہر محدث حافظ محمد عبداللہ بڑھیمالوی بھی تدریسی فرائض انجام دے رہے تھے۔ مولانا نے ان نابغہ روزگار شخصیات سے خوب استفادہ کیا۔

حضرت محدث گوندلوی اگلے سال دارالعلوم عمر آباد مدراس چلے گئے تو ان کی شفقتوں میں سفر کرتے ہوئے تلمیذ رشید بھی ساتھ ہی چلے گئے۔ دارالعلوم عمر آباد سے درسیات میں فراغت کے بعد واپس آئے تو مولانا محمد اسحاق رحمانی گوہڑوی کے مشورہ پر اوری اینٹل کالج لاہور میں مولوی فاضل (عربی فاضل) میں داخلہ لے لیا۔ اس دور میں مولوی فاضل کا امتحان یونیورسٹی لیتی تھی۔ اور دو سال میں ریگولر کیا جاتا تھا۔ اس قیام کے دوران مولانا محمد اسحاق رحمانی نے مولانا سید محمد داؤد غزنوی سے تعارف کروایا اور انہی کے زیر سایہ مسجد چیدیا نوالی میں قیام و طعام کا بندوبست کیا گیا۔ مولوی فاضل کے بعد وہ کسی سکول میں سرکاری ملازمت کرنا چاہتے تھے۔ لیکن اس وقت انہیں ان کے استاد گرامی مولانا محمد عطاء اللہ بھوجیانی کی ترغیب پر معروف بزرگ صوفی

محمد عبداللہ کے ساتھ مدرسہ اوڈانوالہ جانا پڑا۔ جہاں مدرسہ کی تعلیمی حالت اور معیار بلند کرنے کیلئے ایک قابل ترین استاد کی ضرورت تھی۔ انہوں نے وہاں جا کر اپنی تمام تر تدریسی صلاحیتوں کو بروئے کار لاتے ہوئے مدرسہ میں وہ نتائج برآمد کیے جو مرحوم صوفی صاحب چاہتے تھے۔ وہاں نو دس سال تدریسی فرائض انجام دیے لیکن ان کی رفیقہ حیات کے لاعلاج مرض کی وجہ سے انہیں اوڈانوالہ کی درسگاہ چھوڑ کر اپنے گاؤں کے قریب ڈھلیانہ ضلع ساہیوال کی درسگاہ میں آنا پڑا۔ ادھر بھی انہوں نے بڑی محنت کی۔ انہوں نے دور دراز کے علاقات جات کے طلبہ کیلئے باعث توجہ مدرسہ بنا دیا۔ ان کے ساتھ اور بھی اساتذہ تعینات ہوئے لیکن ان کی رفیقہ حیات کی وفات اور پھر بعد میں دوسری شادی اور خانگی ذمہ داریوں کی بنا پر اپنے گھر واپس حسین خانوالہ منتقل ہونا پڑا۔ گاؤں کے لوگوں نے ان کے وجود کو سعادت سمجھتے ہوئے ان کے آبائی گاؤں میں ہی مدرسہ کا اجراء کر دیا جس میں تمام تر تدریسی ذمہ داریاں ان کے سپرد کر دیں۔ حضرت حافظ محمد اسحاق صاحب کے اپنے آبائی گاؤں میں تدریسی مسند پر براجمان ہونے کے بعد اطراف و اکناف سے طالبان کتاب و سنت ان کی خدمت میں حاضر ہونے لگے۔ فیضان علم کا یہ چشمہ کئی برس جاری رہا۔ حتیٰ کہ بطل حریت مولانا سید محمد داؤد غزنوی کے حکم پر انہوں نے اپنی خدمات دارالعلوم تقویۃ الاسلام لاہور کے سپرد کر دیں۔ اس سلسلہ میں قابل ذکر بات یہ ہے کہ حضرت سید غزنوی کو مقامی جماعت سے اجازت لینے کیلئے خود ان سے رابطہ کرنا پڑا۔

حضرت حافظ صاحب نے اپنی زندگی کی تمام بہاریں درس و تدریس کی نظر کر دیں۔ علماء کی کثیر جماعت نے ان سے کسب فیض کیا۔ گذشتہ کئی برس سے وہ جامعہ اہل حدیث مسجد قدس والنگراں لاہور میں اپنی پیرانہ سالی کے باوجود تدریسی فرائض انجام دے رہے تھے کہ وہ حادثہ کا شکار ہو گئے۔ جس میں ان کے لئے چلنا پھرنا دشوار ہو گیا۔ اب وہ اپنے داماد شیخ الحدیث حافظ عبدالغفار روپڑی کے گھر میں صاحب فراش ہیں اور احباب جماعت کی دعاؤں کے محتاج اور مستحق ہیں۔ اللہ تعالیٰ انہیں شفاء کاملہ عطا فرمائے آمین۔

حافظ صاحب نے درس و تدریس کے علاوہ قلم و قرطاس سے بھی تعلق خاطر رکھا اور ان

کی کئی تحریری کاوشیں منصہ شہود پر آئیں۔ اس سلسلہ میں مولانا عطاء اللہ بھوجیانی نے نہ صرف ان کی حوصلہ افزائی کی بلکہ بھرپور معاونت و مساعدت کی۔ جب وہ دہلی میں زیر تعلیم تھے اسی دوران حضرت بھوجیانی انہیں خط لکھتے کہ فلاں کتاب کا فلاں حصہ یا باب نقل کر کے بھجوادیں تو حافظ صاحب دہلی کے علمی مراکز یا مقتدر شخصیات کے ہاں سے مطلوبہ نادر و نایاب کتاب میں سے مطلوبہ حصہ ہاتھ سے نقل کر کے بھجوادیتے۔ اس سے ان کی علم دوستی اور کتاب بینی کے ذوق کو جلا ملی۔ مدرسہ سلفیہ حسین خانوالہ میں قیام کے دوران انہوں نے مصری جریدہ ”المسلمون“ میں خلیفہ عمر بن عبدالعزیز کے عدل و انصاف سے متعلق چھپنے والے مضمون کا اردو میں ترجمہ کیا جو ہفت روزہ ”الاعتصام“ میں شائع ہوا جسے قارئین نے بہت پسند کیا اور دیگر کئی رسائل نے شکر یہ کے ساتھ شائع کیا۔ اس کے بعد مولانا عطاء اللہ بھوجیانی ان سے ملنے گاؤں گئے اور علامہ فاخر زائر الہ آبادی کا ستر صفحات پر مشتمل فارسی رسالہ انہیں ترجمہ کیلئے دیا جس کا انہوں نے ترجمہ کیا جسے بعد میں شائع بھی کیا گیا۔ اس کے علاوہ حضرت بھوجیانی کی ترغیب پر ہی کئی کتابوں کا ترجمہ کیا جن میں سے ”دیوان الحماسہ اور حل لغات، تذکرۃ الحفاظ، قبر صیہ لامام ابن تیمیہ اور دیگر کئی کتب کے ترجمے کیے۔ ان کے کئی علمی و تحقیقی مضامین و مقالات ہفت روزہ الاعتصام، ماہنامہ رحیق اور دیگر رسائل و جرائد میں شائع ہوئے۔

حضرت حافظ محمد اسحاق مدظلہ العالی بلند پایہ عالم دین، صدر المدرسین، شیخ المشائخ، استاذ الاساتذہ اور فصیح و بلیغ مترجم ہیں لیکن جس طرح ترجمہ کرتے وقت ان کی زبان سادہ رہی اسی طرح ان کی زندگی کے تمام معمولات بھی ہر قسم کے تکلفات سے مبرا اور سادہ رہے۔

نوٹ: افسوس کہ مولانا حافظ محمد اسحاق حسینی طویل عرصہ علالت کے بعد 5 جولائی 2002 کو اپنے خالق حقیقی سے جا ملے۔

قاری محمد صدیق الحسن (حبیب آباد)

مجسمہ اخلاص، حسن اخلاق کے پیکر، نمونہ سلف، سراپا عجز و انکسار، قرآن کے حافظ اور تجوید و قرأت کے ماہر استاد قاری محمد صدیق الحسن 29 رمضان المبارک کو اپنے احباب و رفقاء، اعزہ و اقارب اور ابناء و تلامذہ کو داغ مفارقت دے گئے۔ اناللہ وانا الیہ راجعون۔

ان کے ارتحال کی خبر پا کر کئی دل بے قرار ہوئے۔ بہت سی آنکھیں آبدیدہ ہوئیں اور کتنے ہی علماء و حفاظ دھاڑیں مار کر روتے رہے۔ اپنے تلامذہ کو اولاد سے زیادہ عزیز جاننے والا تمام عمر قرآن مجید کی تعلیم و تحفیظ میں گزر گئی۔ نہ دولت کی ہوس، نہ شہرت کی خواہش، نہ بزرگی کا پندار اور نہ بڑائی کا خمار، بس صرف خدمت دین کی دھن سوار۔ جب کبھی کسی بھی دوست یا عزیز سے اتفاقاً یا باقاعدہ ملاقات ہوئی حسب مرتبہ خدمت دین کی تلقین کی۔

سادگی سے مرصع، حالات پہ قانع، صبر و رضا کے پیکر اور انتہائی ملنسار اور مشفق و ماہر استاد، یوں خاموشی سے چھٹڑ جائیں گے کسی کے وہم و گمان میں بھی نہ تھا۔

قاری محمد صدیق الحسن موضع بھوئے آصل ضلع قصور کے غریب فرد نواب دین کے گھر 1950ء میں پیدا ہوئے۔ والد گرامی (نواب دین) مالی وسائل سے تو محروم تھے لیکن دینی اور مذہبی طور پر واقعی نواب تھے کہ انہوں نے اپنے لخت جگر اور نورِ نظر صدیق الحسن کو ایسی دولت سمیٹنے کے لئے گھر سے روانہ کیا کہ اسے پا کر انسان جس منصب پر پہنچ جاتا ہے کوئی وڈیرا اور نواب بھی اس کا مقابلہ نہیں کر سکتا۔ محمد صدیق الحسن نے غالباً 1965ء میں دو جہانوں کی عزیز ترین دولت قرآن مجید کو اپنے سینے میں محفوظ کیا اور اگلے برس اپنی مادرِ علمی میر محمد میں مسند تدریس پہ جلوہ افروز ہو گئے۔ ابتدا سے ہی ایک حلیم باپ اور ماہر استاد کی طرح طلبہ کو پڑھانا شروع کیا۔ پھر چند

برس بعد مدرسہ تجوید القرآن مسجد لسوڑے والی اندرون شیرانوالہ گیٹ لاہور چلے گئے۔ جہاں زینت القراء قاری محمد یحییٰ رسول نگری مسند تدریس پر براجمان تھے۔ ان سے تجوید و قرأت میں خوب اکتساب و استفادہ کیا۔ قاری محمد یحییٰ نے اس مسند پر بہت سے طلبہ کو تجوید و قرأت کے اسرار و رموز سے آشنا کیا۔ پھر ساہیوال منتقل ہو گئے جہاں جا کر آہستہ آہستہ فن کی طرف حسب خواہش توجہ نہ دے سکے اور وہ جوانی و لاتدریس و تحفیظ کا زور شور باقی نہیں رہا۔ ان کے بعد قاری محمد ادریس عاصم حفظہ اللہ اس جگہ آئے۔ ان کے آنے سے مدرسہ تجوید القرآن کی رونقیں پھر بحال ہوئیں۔ بلکہ انہوں نے اس مسند کو چار چاند لگا دیے۔ ان دنوں لاہور میں اہل حدیث کے دو بڑے تجوید و تحفیظ کے مرکز ہیں۔ ایک کے سرپرست قاری محمد ادریس عاصم ہیں جو اندرون شیرانوالہ گیٹ ہے۔ جب کہ دوسرا مرکز مدرسہ رحمانیہ ماڈل ٹاؤن میں ہے جس کے سربراہ قاری محمد ابراہیم میر محمدی ہیں۔ دونوں صاحبان جامعہ اسلامیہ مدینہ منورہ کے فاضل ہیں۔

قاری محمد صدیق الحسن تجوید و قرأت کی سند سے مفتخر ہو کر واپس آئے تو مدرسہ ضیاء السنہ راجہ جنگ میں تدریس کا سلسلہ شروع کیا اور کئی برس تک یہ سلسلہ جاری رکھا۔ 1993ء میں حبیب آباد (واں رادھا رام) منتقل ہو گئے اور خدمت قرآن کا کام شروع کر دیا۔ وہ جہاں بھی گئے اطراف و اکناف کے لوگ ان کے پاس کھینچے چلے آئے۔ ان کی سرپرستی میں رہ کر طلبہ بھوک و پیاس بھی برداشت کر لیتے تھے۔ کیونکہ ان کے پاس جا کر طلب علم کی بھوک و پیاس باقی نہیں رہتی تھی۔ 1993ء سے 2001ء تک حبیب آباد میں سینکڑوں طالبان حق کو فیض یاب کیا۔ ان کے ارتحال کے بعد ان کے نو عمر لخت جگر قاری عبدالرؤف صدیقی نے عزم کیا ہے کہ وہ اپنے والد گرامی کی مسند کو آباد رکھیں گے اور حکیم محمد یونس نے بھی اس بات کا وعدہ کیا ہے کہ وہ سرپرستی جاری رکھیں گے۔ وہ عزیزم حافظ عبدالرؤف کے نانا اور بڑے مخیر اور نیک دل انسان ہیں۔ مرحوم کے جنازے پر گئے تو پتہ چلا کہ ان کے خاندان پر بھی علم و عرفان کی برکھا برستی ہے اور اس خاندان کے بیسیوں علماء و حفاظ خدمت دین میں مصروف ہیں۔

شیخ الحدیث مولانا محمد یوسف، مدیر الاعتصام حافظ احمد شاکر، مولانا عبدالستار رحمان
میاں چنوں اور پروفیسر ڈاکٹر عبدالرحمن یوسف جیسے مستند افراد قاری صاحب رحمہ اللہ کے اعزہ و
اقارب میں سے ہیں۔

قاری محمد صدیق الحسن نے جب سے اس مسجد میں قدم رکھا بہاریں در آئیں۔ اس مسجد
کی بنیاد 1953ء میں محترمہ ملکانی امت الحبیب صاحبہ کے زمین وقف فرمانے پر رکھی گئی تھی اور
احباب جماعت نے اسے تعمیر کیا۔ اس مسجد کو آباد کرنے میں مولانا نذیر احمد کا بھی بڑا حصہ ہے۔

مولانا نذیر احمد نے مقتدر علماء سے کسب فیض کیا اور جامعہ محمدیہ اوکاڑہ سے درسیات
میں فراغت پائی۔ پھر جامعہ سلفیہ سے دوبارہ صحیح بخاری پڑھی۔ 1965ء میں جامعہ مسجد محمدی اہل
حدیث حبیب آباد کے محراب و منبر پر رونق افروز ہوئے۔ دھیمے مزاج کے باعمل عالم دین ہیں۔
فقہی مسائل پر ان کی گہری نظر ہے۔ غیر محسوس طریقے سے توحید و سنت کی خالص دعوت دیتے
ہیں۔ مسجد کی امامت و خطابت کے ساتھ اپنا ذاتی کاروبار بھی کرتے ہیں۔ اپنی اولاد کی بہتر ماحول
میں پرورش و تربیت کی ہے۔ بڑے صاحبزادے میاں محمد سعید گورنمنٹ کالج پتوکی میں
اسلامیات کے پروفیسر ہیں۔ سماجی و رفاہی خدمت کا پورا جذبہ رکھتے ہیں۔ جب کہ اہل حدیث
یوتھ فورس ضلع قصور کے ڈپٹی سیکرٹری جنرل ہیں۔ چھوٹے بیٹے میاں محمد ارشد جن کی تعلیم واجبی ہے
وہ اپنے والد گرامی کے ساتھ کاروبار میں شریک کار ہیں۔ سب سے چھوٹے صاحبزادے میاں
محمد اسلم لاء گریجویٹ، ایم اے سوشیالوجی اور عارف والا میں سول جج ہیں۔ حبیب آباد میں اب
اہل حدیث کی ایک نہیں کئی مساجد ہیں۔ نئی مساجد کو تعمیر کرانے میں مرکزی جمعیت اہل حدیث
کے ضلعی ناظم نشر و اشاعت مولانا محمد زبیر مجاہد کا بڑا عمل دخل ہے۔

میاں مولا بخش گوہڑوی

طبیعت کے سادہ، فکر کے خالص، عقیدہ میں راسخ، عبادات میں فکر مند، منکسر المزاج اور ملنسار میاں مولا بخش بن حاجی نور محمد کا تعلق موضع گوہڑ سے تھا۔ انہوں نے طویل عمر پائی اور تقریباً زندگی کی ایک سو پندرہ بہاریں دیکھ کر اٹھارہ مئی 2002 کو اس دارِ فانی سے رخصت ہوئے۔

بستی گوہڑ میں شروع سے ہی غزنوی اور لکھوی علماء کرام کا آنا تھا۔ اس وجہ سے یہاں کے لوگوں کا عمومی ماحول علم دوستی اور خواہی کا تھا۔ مرحوم میاں مولا بخش بھی مولانا محمد علی مدنی لکھوی کے بیعت تھے۔ جس وجہ سے پڑھے لکھے نہ ہونے کے باوجود واجبات کی ادائیگی میں فکر مند اور مستعد تھے۔ وہ کاشتکاری کرتے تھے لیکن صوم و صلوٰۃ کی پابندی کا خاص خیال اور دھیان رکھتے تھے۔ گھر کا ماحول دینی و مذہبی ہونے کی بنا پر اپنی اولاد کو فکر مندی سے کتاب و سنت کے علمی زیور سے آراستہ و پیراستہ کرنے کی پوری کوشش کی۔

بڑے بیٹے چوہدری محمد شریف مناسب حصول تعلیم کے بعد کاروبار میں لگ گئے۔ پتوکی میں اپنا کاروبار کرتے تھے۔ اپنے والد مرحوم کی وفات کے ایک ماہ بعد خود بھی رحلت فرما گئے۔ چھوٹے بیٹے چوہدری محمد صدیق نے حصول تعلیم کے بعد درس و تدریس کا شغل اختیار کیا۔ ایک طویل عرصہ میں پتوکی سکول میں پڑھانے کے بعد ریٹائرمنٹ اختیار کی اور ان دنوں کیمرج پبلک سکول کے نام سے ذاتی ادارہ چلا رہے ہیں۔

سب سے چھوٹے صاحبزادے پروفیسر محمد ایوب جماعتی دینی اور علمی حلقوں میں معروف ہیں اور ان کا شمار نیک اور پارسا لوگوں میں ہوتا ہے۔ ابتدائی طور پر انہوں نے مسجد

چینا نوالی لاہور سے قرآن مجید حفظ کیا۔ جہاں قاری محمد صدیق حفظ اور حضرت قاری اظہار احمد تھانوی تجوید کے استاد تھے۔ 1959 میں حفظ قرآن کے بعد درسیات کی تعلیم کے لئے مدرسہ غزنویہ دارالعلوم تقویہ الاسلام میں داخل ہو گئے۔ اس ادارہ میں شیخ الحدیث حافظ محمد املق حسینی، مولانا حافظ عبدالرشید گوہڑوی اور مولانا عبدالرشید اسلام پوری جیسی عظیم شخصیات سے کسب فیض کیا۔ دوران تعلیم انہیں مولانا حبیب الرحمان یزدانی شہید، مفسر قرآن حافظ صلاح الدین یوسف اور پروفیسر عبدالرحمان لدھیانوی کی رفاقت میسر رہی۔ یہیں پہ درسیات میں تکمیل کی اور پرائیویٹ بی اے کیا۔ پھر ایم اے عربی و اسلامیات کرنے کے بعد 1972 میں شعبہ اسلامیات انجینئرنگ یونیورسٹی لاہور میں تعینات ہوئے۔ اپنی تدریسی ذمہ داری کو خوش اسلوبی سے نبھایا اور بالآخر 3 مئی 2001 کو ریٹائرمنٹ اختیار کی۔ اس دوران مختلف ادوار میں مسجد تقویہ الاسلام اور جامع مسجد انجینئرنگ یونیورسٹی میں خطابت کے فرائض انجام دیے۔ ملازمت کے بعد وہ باقاعدہ فہم القرآن انسٹی ٹیوٹ سے منسلک ہو گئے جس کی سربراہی اور تدریسی فرائض کی انجام دہی ان کے ذمہ ہے۔ اس کے علاوہ بھی ترویج حسانات اور منع منکرات کے کئی پروگراموں میں حصہ لیتے ہیں۔

میاں محمد جمیل گوہڑوی

میاں محمد جمیل جماعت کی قد آور شخصیت ہیں۔ ان کا بنیادی تعلق ایسی مردم خیز بستی ”گوہڑ“ سے ہے جہاں اعیان ملت اور اساطین علم نے ولادت پائی ہے۔ ان نامور اور نابغہ روزگار شخصیات میں حضرت مولانا محمد اسحاق رحمانی گوہڑوی، مولانا محی الدین سلفی گوہڑی، حافظ عبدالرحمن گوہڑوی، مولانا عبدالرحمن گوہڑوی، حافظ عبدالرشید گوہڑوی، ڈاکٹر محمد یحییٰ گوہڑوی اور پروفیسر محمد ایوب گوہڑوی کے اسمائے گرامی شامل ہیں۔

محترم میاں صاحب نے 1947 کو گوہڑ چک 8 میں میاں محمد ابراہیم کے گھر ولادت پائی۔ ابتدائی تعلیم مقامی سکول سے حاصل کی اور قرآن پاک بھی مقامی مدرس حافظ محمد دلود سے حفظ کیا۔ کبار علماء کرام کے درود و رحال کی وجہ سے گاؤں کا ماحول علم دوست اور خیر پرور تھا۔ چنانچہ موصوف بھی کتاب و سنت کے علم و عرفان کی منازل طے کرنے کے لئے جماعت کی معروف درس گاہ جامعہ اسلامیہ گوجرانوالہ چلے گئے اور وہاں شیخ الحدیث مولانا ابوالبرکات احمد اور شیخ الحدیث مولانا محمد اعظم صاحب جیسی مقتدر اور بلند پایہ شخصیات سے کسب فیض کیا۔ گوجرانوالہ سے درسیات اور اردو میں فاضل اور علوم اسلامیہ میں ایم اے کرنے کے بعد لاہور منتقل ہو گئے۔ جہاں اپنا کاروبار اور اعزازی خطابت کا آغاز کیا۔ جو تا دم تحریر جاری و ساری ہے۔

میاں صاحب جامعہ مسجد ابو ہریرہ کے خطیب اور ابو ہریرہ اکیڈمی کے ناظم ہیں۔ انہوں نے جماعتی سطح پر قابل قدر خدمات انجام دی ہیں۔ 1977 میں مرکزی جمعیت اہلحدیث کی مرکزی شوریٰ کے رکن بنے۔ 1967 میں لاہور جمعیت کے ناظم جبکہ 1987 میں مرکزی ناظم اعلیٰ منتخب ہوئے۔ نومبر 1997 میں انہیں دوبارہ مرکزی ناظم اعلیٰ منتخب کیا گیا۔ انہوں نے اپنی

نظامت کے دونوں ادوار خوش اسلوبی اور ذمہ داری سے نبھائے اور بعد میں آنے والوں کے لئے قابل تقلید روایات چھوڑیں۔

ان دنوں انہوں نے سیاسی و تنظیمی خدمات سرانجام دینے کی بجائے اپنی صلاحیتوں کا مصرف اور خیالات کا مرکز درس و تدریس، دعوت و ارشاد، وعظ و تذکیر، خطاب و تقریر، انداز و تبشیر اور تصنیف و تالیف کو بنایا ہوا ہے۔ وہ انہی تمام تر لسانی و شفوی اور تقریری و تحریری صلاحیتوں کو بروئے کار لا کر کتاب و سنت کی ترویج و اشاعت کا عزم صمیم رکھتے ہیں۔ ان کے ثقہ نویس قلم سے بیش قیمت تحریریں منصفہ شہود پر آچکی ہیں جن میں سیرت ابراہیم صلی اللہ علیہ وسلم نظم جماعت کے آداب، آپ صلی اللہ علیہ وسلم کی نماز اور اس کی عملی تصویر، آپ صلی اللہ علیہ وسلم کا حج، آپ صلی اللہ علیہ وسلم کا تہذیب و تمدن، فضیلت قربانی اور اس کے مسائل اور مشکلات سے نکلنے کے الہامی راستے قابل ذکر ہیں۔

کئی کتابیں زیر طبع اور زیر قلم ہیں جو بفضلہ تعالیٰ عنقریب افادہ و فیض خاص و عام کے

لئے منظر عام پر جلوہ گرہ ہوں گی۔ انشاء اللہ

علوم اسلامیہ کی معیاری درس گاہ

مرکز ابن الخطاب اسلامی

الہ آباد ضلع قصور

☆ شعبہ تحفیظ القرآن

☆ تبلیغ دین

☆ درس نظامی

☆ شعبہ نشر و اشاعت



کتاب و سنت کی بالادستی کے لیے سرگرم عمل

رہنمائی ادارہ

(الحاج مولانا) محمد اکبر سلیم، الہ آباد ضلع قصور

مؤلف کی دیگر تالیفات

سیرت رسول ﷺ قرآن کے آئینے میں

مولانا محمد حسین بٹالوی حیات و خدمات

بانی پاکستان اور اکابر اہل حدیث

علامہ اقبال اور اکابر اہل حدیث

اہل حدیث منزل بہ منزل

عورت حقوق و فرائض

1436